
ପ୍ରଚାରିତ ଓ ପ୍ରସାରିତ ହୋଇଛି । 

ଅନୁଦିତ । 

ନିରବଢ୍ରିନନ ସାହିତ୍ୟ କୃତି 
ନିମନ୍ତେ ସେ ବହୂ ଅନୁଷ୍ଠାନ ଦ୍ଵାରା 
ସମ୍ମାନିତ ତଥା ପୁରସ୍ତୃତ 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୦୯ 


ଫାତିମା ମଞ୍ଜିଲ୍‌ 


ନୀରଦର କାନ୍ଧରେ ମୁଣ୍ଡ ରଖୁ ସାମନା ରାସ୍ତାକୁ ଚାହିଁ ରହିଥିଲା ନନ୍ଦିକା। ଦେହରେ 
ପ୍ରାଣ ନଥିବା ଭଳି ମନେ ହେଉଥାଏ ତା'ର । ଆକାଶରେ ଅକସ୍କାତ୍‌ କଳାବାଦଲମାନେ 
ଏକାଠି ହୋଇଛନ୍ତି। ଜଙ୍ଗଲିଆ ରାସ୍ତାରେ ଏମିତି ଅନ୍ଧାରରେ ଆଗକୁ ଯିବା ମୁସ୍କିଲ। 
ନୀରଦ ଗାଡ଼ିର ଷ୍ଟାର୍ଟ ବନ୍ଦକରି ବସି ରହିଛି। ସମ୍ଭବତଃ ରାସ୍ତା ଭୁଲିଯାଇଛି । ଆଗକୁ ଯାଇ 
ହେବ ନାହିଁ, ପଛକୁ ବି ଗାଡ଼ି ଫେରାଇ କୁଆଡ଼େ ଯିବେ ଜାଣି ହେଉନାହିଁ। 

ବର୍ଷା ଆସୁଛି। ଅଚାନକ, ଅଦିନରେ, ଏଭଳି ଜଙ୍ଗଲରେ | 

“କିଓ ବାବୁ, ପାଖରେ ଚା' ମିଳିବ ? ” 

ଲୋକଟା ଅଭୁତ ମନେ ହେଉଥାଏ। ଏ ଦୁହେଁ ଗାଡ଼ିରୁ ଓହ୍ଲାଇ ଆସି କାହାକୁ 
ଖୋଜି ହେବା ଭଳି ଏଣେତେଣେ ଚାହିଁଲେ। କଳା ଛାଇଟିଏ ହଲି ହଲି ଦୂରରୁ ଆସିବା 
ଦୃଶ୍ୟଟି ଆଖ୍ମରେ ପଡ଼ିଲା। ପାଖକୁ ଆସି ତା” ଯାତ୍ରା ଶେଷ ହୋଇଯିବା ଭଳି ସେ ଠିଆ 
ହୋଇଯାଇଛି । ଅଧା ଅନ୍ଧାରରେ ଲୋକଟିର ମୁହଁ ଅସ୍ପଷ୍ଟ। ନୀରଦକୁୂ କୌଣସି ଉତ୍ତର 
ନଦେଇ ସାମନାକୁ ହାତ ଦେଖାଇ ତା' ସାଙ୍ଗରେ ଆସିବାକୁ ନିର୍ଦେଶ ଦେଲା ସେ। 
ବେଶ୍‌ କିଛି ଦୂର ତାକୁ ଅନୁସରଣ କରି ଚାଲିବା ପରେ ତାଟିକବାଟ ବନ୍ଦ ଥିବା ଛୋଟ 
-ଦୋକାନଟି ଆଖୁରେ ପଡ଼ିଲା | 

ଲୋକଟି ଦୋକାନୀକୁ ଖୋଜି ହେବା ଭଳି ଚାହିଁ ଧୀରେ ଆଉ ଥରେ ଚାଲିବାକୁ - 

ଆରମ୍ଭ କଲା। 

ଅଭୁତ ଶଦ୍ଦ କରି ଫାଟକଟି ଖୋଲିଗଲା। ସେ ଅନୁଚ୍ଚ ସ୍ଵରରେ ଡ଼ାକିଲା - 
ରିଆଜ୍‌| ଘର ଭିତରୁ ତରତରରେ ବାହାରି ଆସି ପୂର୍ବ ପରିଚିତ ଭଳି ସେମାନଙ୍କୁ ବାରଣ୍ଡା 
ଉପରକୁ ଡ଼ାକିନେଲା କେହି ଜଣେ | 

ଏ ଦୁହେଁ ଯେ ହଇରାଣରେ ପଡ଼ିଛନ୍ତି ତା? ସମ୍ଭବତଃ ବୁଝିଗଲା ରିଆଜ୍‌ | ବାରଣ୍ଡା 
ଉପରେ ଥବା କାଠ ଚଉକି ଦୁଇଟି ଗାମୁଛାରେ ଝାଡ଼ି ଦେଇ ସେମାନଙ୍କୁ ବସିବାକୁ 

୭୧୦ ॥ ଗଳ୍ପ ସମଗ୍ର 


କହିବା ଭିତରେ ଅନ୍ୟ ଲୋକଟି ଫାଟକ ଖୋଲି ଚାଲିଗଲା। 

ଅଦିନିଆ ବର୍ଷା ବଢୁଛି। ରାତି ଅନ୍ଧାର ବି। ନିଶ୍ଚିତ ଆଶ୍ରୟ ପାଇବା ଭଳି ସେଇ 
ବାହାର ବାରଣ୍ଡାର ଚଉକି ଦୂଇଟିରେ ବସି ସେ ଦୁହେଁ ଦୂଇ କପ୍‌ ଚା' ପିଇସାରିଲେଣି। 
ପାଣି ଛାଟିବା ଆରମ୍ଭ ହୋଇଯାଇଛି | ଅଛ ଅଛ ଥଣ୍ଡା ଲାଗୁଛି। ସେମାନେ ଭିଜି ଯିବାର 
ସମ୍ଭାବନା ରହିଛି। ଯାହା ଯେତିକି ପିନ୍ଧିଛନ୍ତି । ବଦଳାଇବାର ପୋଷାକ ନାହିଁ। ପାଖରେ 
ରୁମାଲ ବ୍ୟତୀତ ତଉଲିଆ ଖଣଶ୍ରିଏ ବି ନାହିଁ। 

ଯାହା ଦେଖୁବା ପାଇଁ ଆସିଥିଲେ, ସେଇ ନଇ, ପାହାଡ଼ ପାଖ ସଦୃଶ୍ୟ ଉପତ୍ୟକାଟିର 
ପାଖରେ ପହଞ୍ଚବା ପାଇଁ ଅଧକ ସମୟ ଲାଗିନଥାନ୍ତା। ଅଛ କିଛି ସମୟ ବିତାଇ ପ୍ରାୟ 
ସନ୍ଧ୍ୟା ପୂର୍ବରୁ ସେମାନେ ଫେରି ଆସିପାରିଥାନ୍ତେ। ନୀରଦ ରାସ୍ତା ଭୂଲି ନଥ୍‌ଲେ ସବୁ 
ଠିକ୍‌ ହୋଇଥାନ୍ତା। ମାତ୍ର ଏମିତି ଭାବରେ ଅଚାନକ ରାତିର ଅନ୍ଧାର ବର୍ଷାକୁ ସାଥିରେ 
ନେଇ ପହଞ୍ଚଗଲା ! 

ନନ୍ଦିକାର ଏମିତି ସବୁ ଚିନ୍ତା ଭିତରେ ପାଖ କୋଠରୀାରୁ ବାହାରି ଆସିଲା ରିଆଜ | 
ଏତେ ସମୟ ଘରଟା ଭିତରେ କ'ଣ କରୁଥିଲା ସେ ? ପଛ ପାଖରେ ଟର୍ଚ୍ଚଟଟିଏ ଧରି 
ଆସିଥୁବା କାହା ସହ ଧୀରେ ଅନ୍ୟ ଭାଷାରେ କଥାବାର୍ଭା କରୁଥିଲା 

ନନ୍ଦିକା ନୀରଦକୁ ଚାହିଁଲା। ଏସବୁ ମନକୁ ନ ଆସିଲେ ଚି ପଚାରି ପାରୁନଥୁଲା। 
ଆସିବାବେଳେ ନୀରଦ କହୁଥିଲା, “ କେତେ ଜଣ ସନ୍ତ୍ରାସବାଦୀ ଏଇ ଜଙ୍ଗଲରେ 
ପହଞ୍ଚଛନ୍ତି। ଏ ଜଙ୍ଗଲ ଭିତରେ ପୋଲିସ୍‌ ଖୋଜୁଛି ସେମାନଙ୍କୁ |” 

“ ମୋତେ ଡ଼ରଉଛ ? ” ନନ୍ଦିକା ସାହସ ଦେଖାଇ ଉତ୍ତର ଦେଲା! 

“ ଆମର ଭୟ କରିବାର କ'ଣ ଅଛି ? ସେମାନେ ଆମ ପାମ୍ଥକୁ କାହିଁକି 
ଆସିବେ ? ଆମେ ତ ତାଙ୍କର ଶତ ନୂହଁ। ” 

ଥାଉ, ଏସବୁ ବାଜେ ଚିନ୍ତା ମନକୁ ନ ଆସିବା ଭଲ । ନିଜକୁ ଆଶ୍ଵାସନା ଦେଇ 
ଅନ୍ୟ କିଛି ସୁନ୍ଦର ଭାବନା ମନକୁ ଆଣିବାର ଚେଷ୍ଟା କଲା ନନ୍ଦିକା| 

“ ସାର୍‌, ମ୍ୟାଡ଼ାମ,ଟ ଆଜି ଆଉ ଯାଇ ପାରିବେ ନାହିଁ । ଅଦିନିଆ, ବର୍ଷା ଆରମ୍ଭ 
ହେଇଛି। କାଚିବ ଏବେ | ଗଡ଼ାଣିଆଂ ଖାଲ ରାସ୍ତାରେ ପାଣି ଭର୍ରି ହେଇଯିବ। କାଲି 
ସକାଳକୁ ଠିକ୍‌ ହୋଇଯିବ ଯେ। ” 

ତେବେ କ'ଣ ଏଇଠି ଏମିତି ବସି ବସି ରାତି ପାହିଯିବ ? ନନ୍ଦିକାର ମନ 
ପଢ଼ିନେବା ଭଳି ରିଆଜ୍‌ ଉତ୍ତର ଦେଲା, “ ଭିତରକୁ ଆସନୁ। ଏଠି ବସି ହେନା ନାହିଁ।” 

ନୀରଦ ଗୋଟିଏ ବି ଶବ୍ଦ ନକହି ପାଖ କୋଠରୀକୁ ଉଠିଗଲା । ବିନା ଆପରିରେ 
ନନ୍ଦିକା ବି। 

ନିର୍ଜନ ଦ୍ଵୀପର ନେପୋଲିୟନ୍‌ ॥। ୭ ୧୧ 


କାଠର ଖଟ ଦୁଇଟିରେ ଗଦି, ସଫା ଚାଦର, ତକିଆ ଦୂଇଟି, ଘୋଡ଼େଇ ହେବା 
ପାଇଁ ନରମ କମଳ, ପାଖ ଛୋଟ ଟେବୁଲ୍‌ରେ ସିଲ୍ଡ଼ ବୋତଲରେ ପାଣି, କାଚଗ୍ଲାସ 
ଦୁଇଟି | ଘର କଣରେ ଜଳୁଛି ଲଣ୍ଡନଟି। 

ଓଃ ରିଆଜ୍‌ ତେବେ ଏତେ ସମୟ ଧରି ତା'ର ଅତିଥୁମାନଙ୍କ ପାଇଁ ଏସବୁ 
ବ୍ୟବସ୍ଥା କରୁଥିଲା ! 

କ୍ଲାନ୍ତ ପଥକ ଭଳି ନୀରଦ ହାଇ ମାରି ସେଇ ସନ୍ଧ୍ଯୟାଟାରେ ଖଟ ଉପରେ ଗଡ଼ି 
ଶୋଇ ପଡ଼ିଲା। ତଳକୁ ଗୋଡ଼ ଝୁଲାଇ ବସି ରହିଲା ନନ୍ଦିକା। 

କେତେ ସମୟ ଏମିତି ଅବା ବସି ରହିଥାଆନ୍ତା। ଶାନ୍ତ, ନିଶ୍ଚପ ରାତି! ଏବେ 
ନକ୍ଷତ୍ରଖଚିତ ଆକାଶ । ଗଛ ପତ୍ର ଭିତରୁ ଚେନାଏ ଜହ୍ନ ଆଲୁଅ ସାମାନା ବାରଭ୍ଡାର କିଛି 
ଅଂଶକୁ ଆଲୋକିତ କରିଛି । ବାହାରକୁ ଉଠି ଆସିଥିଲା,ନନ୍ଦକା | ରିଆଜ୍‌ ହାତରେ ଧରିଥିବା 
ଲଣ୍ଡନଟି ଦୂରେଇ ରଖୁ କହିଲା, “ ମ୍ୟାଡ଼ାମନ ରୋଷେଇ ସରି ଆସିଲାଣି। ଆପଣଙ୍କୁ ଶୀଘ୍ର 
ଖାଇବାକୁ ଦେଇଦେବି।” 

“ଠିକ୍‌ ଅଛି ।” 

“କାଲି ରହି ଯାଆନ୍ତୁ ଏଠି, ମ୍ଯାଡ଼ାମ୍‌। ମୋ ବୋଟରେ ବୁଲେଇବି। ଫରେଷ୍ଟ 
ଦେଖୁବେ। କିଛି ଅସୁବିଧା ହେବନି, ମ୍ୟାଡ଼ାମ୍‌। ” 

“ଏଁ ? କାଲି ?” ଚମକି ପଡୁଛି ନନ୍ଦିକା। କ'ଣ ମତଲବ ଏ ଲୋକଟାର ? କିଛି 
ଦୂର୍ଭାବନା ମନକୁ ଛୁଇଁ ଯାଉଛି । ପଣବନ୍ଦୀ ? 

“ ମ୍ୟାଡ଼ାମ୍‌ ଆପଣମାନେ ଖବରକାଗଜର ଲୋକ ? ” 

ନନ୍ଦିକା ଉତ୍ତର ନଦେଇ ଭୟ ଓ ଆଶ୍ଚର୍ଯ୍ୟରେ ଚାହିଁଲା ତାକୁ। କେତେବେଳେ 
ତା' ଅଜାଣତରେ ବଡ଼ ପର୍ସରୁ ଅନ୍ୟ କିଛି କାଢ଼ିବାକୁ ଯାଇ ନିତି ଲେଖୁଥରବା ଡ଼ାଇରୀଟି 
ବାହାର କରି ସେ ପାଖ ଚେୟାରରେ ରଖୁ ଦେଇଛି। 

“ମୁଁ ଜାଣେ, ସେମାନେ ଆସନ୍ତି । ଏଠି ରହନ୍ତି। କଥା ଶୁଣନ୍ତି । ଫଟୋ ଉଠାରତି। 
ବୋଟ୍‌ରେ ବୁଲି ନଦୀର ଦୂଇ ପାଖରେ ଥିବା ଘଞ୍ଚ ଜଙ୍ଗଲ, ଜୀବଜନ୍ତୁ ଦେଖୁ ଖୁସୀ ହୁଅନ୍ତି | 
କିନୁୁ....” 

ରିଆଜ୍‌ର ଦୀର୍ଘଶ୍ବାସ ବିଚଳିତ କଲା ନନ୍ଦିକାକୁ । କାହିଁକି କେଜାଣି ଅନ୍ତରଙ୍ଗତାର 
ବାସ୍ଵା ଅନୁଭବ କରିପାରିଲା ସେ |! 

“କରିନୁ କ”ଣ ?” ନନ୍ଦିକା ବ୍ଯସ୍ତରେ ପଚାରିଲା। 

“ ନା, ମ୍ୟାଡ଼ାମ୍‌। ସେମାନେ କିଛି ଲେଖନ୍ତି ନାହିଁ, ଛାପନ୍ତି ନାହିଁ। " 

“ ଲେଖୁଥିବେ | କାଗଜମାନଙ୍କରେ ଛାପା ହେଉଥିବ | ତୁମେ କ'ଣ ଏଠି ସବୁ 

୭୧ ୨ ॥ ଗଳ୍ପ ସମଗ୍ର 


ଖବରକାଗଜ ପାଉଛ ? ” 

ରିଆଜକୁ ଚାହିଁଲା ନନ୍ଦିକା। ସାଧାରଣ ସ୍ଵାସ୍ଥ୍ୟର ଯୁବକଟିଏ। ବୟସ ପଚିଶ, 
ଛବିଶ ହୋଇପାରେ । ମୁହଁଟି ବିଷାଦଗ୍ରସ୍ତ । କ'ଣ କହିବାକୁ ଯାଇ ଚୂପ୍‌ ହୋଇଯାଉଛି। 

-ମୁଁ ତ ପାଠ ଛାଡ଼ିଦେଲି। ସେ କିନୁ ଦୂଇ କ୍ଲାସ୍‌ ଅଧକ ପଢ଼ିଥିଲା। ଏ କାଗଜ 
ସବୁ ପଢ଼ି ମୋ ଅଜ୍ମୀକୁ ଖବର ଶୁଣାଏ । 

ପିଲାବେଳୁ ସାଙ୍ଗ ଆମେ । ପାଖ ସୂୁଲ୍‌ରେ ପଢୁଥିଲା ସେ | ଭଲ ପଢୁଥଲା| କ'ଣ 
ହେଲା କେଜାଣି ? କୁଆଡ଼େ ଚାଲିଗଲା! ମୋ ଉପରେ ଅଭିମାନ କରି ଚାଲି ଯାଇଥିବ | 
ନର ଅତଡ଼ା ଖାଇଦେବା ଭଳି ଏ ସମୟ ସବୁକୁ ଭାଙ୍ଗିରୁଜି ଦିଏ। ହଁ, ଗଢ଼ି ଦିଏ ମନ 
ହେଲେ। 

ବାଚାଳ ଭଳି କଥା ଗପୁଥିବା ଯୁବକଟିକୁ ଆଗ୍ରହରେ ଚାହିଁ ରହିଥାଏ ନନ୍ଦିକା। 

“ ଆଛା ମ୍ୟାଡ଼ାମ୍‌୍‌ ଆପଣ କେତେ ଦୂରରୁ ଆସିଛନି। କେତେ ଆଡ଼େ ଯାଉଥବେ | 
ସୁନ୍ଦରୀ ଝିଅଟାଏ ରାସ୍ତା ଭୁଲି କୋଉଠି ବୁଲୁଥିବ | ଆଶ୍ରା ନେଇଥୁବ। ଫାତିମାକୁ ନିଶ୍ଚୟ 
ଦେଖଥବେ ଆପଣ।” 

“ ଫାତିମା ! ” 

“ ହଁ, ଗରିବ ଘରେ ଚନ୍ଦ୍ର ଉଦୟ | ଆଲ୍ଲା ଖୁବସୁରତ୍‌ କରି ଗଢ଼ିଥିଲେ ତାକୁ | ସେ 
ମୋତେ ଚାହୁଁଥଲା| ମୁଁ ମ୍ୟାଡ଼ାମ୍‌ ନିଷ୍ଣୁର ଲୋକଟାଏ! ତା'ର ତୋଫା ଗୋରା ମୁହଁ, 
କଳା କଳା ସୁନ୍ଦର ଆଖୁ ଦୁଇଟିର ଉଦାସ ଚାହାଣି ମୋତେ ବିରକ୍ତକର ମନେ ହୁଏ 
ସେତେବେଳେ | 

ସେ କିନ୍ଧୁ ଥଲା ଆଉ ଜଣେ ରିଆଜ୍‌। ଫାତିମା ଭଳି ଲଡ଼କୀର ଭଲ ପାଇବା 
ଦେଖୁ ପାରୁନଥିଲା | ତା'ର ଦରକାର ଥିଲା ଅଜସ୍ର ଅର୍ଥ | ରାତାରାତି ବଡ଼ ଲୋକ ହେବାର 
ନିଶା ଘାରିଥିଲା ତାକୁ | ପାଖ ଗାଁରୁ ଟ୍ରକରେ ଚାଲିଯାଉଥିଲେ ମୋ ଭଳି କେତେ କେତେ 
ପିଲା। ଏ ଦେଶକୁ ଧ୍ଵଂସ କରିବାର ଶପଥ ଦେଇ ସେମାନଙ୍କୁ ଟ୍ରେନିଂ ଦେବାର ଯୋଜନା 
କରାହୋଇଥୁଲା। କାହା ଘରକୁ ଆସୁଥିଲା ଅମାପ ଅର୍ଥ! ମାତ୍ର ଫେରି ନଥୁଲା ପୁଅ। 
ତା'ର ଖବର ବି ମିଳୁ ନଥଲା। କିଏ ମରିହଜି ଯାଉଥିଲା। ଯେଉଁଠି ଧଵଂସର ତାଣ୍ଡବରେ 
ଦେଶର ଧନ ଜୀବନ ଧ୍ଵସ୍ତ,ବିଧ୍ୃସ୍ତ.....। ସେ ବି ନିଜକୁ କୁରବାନି ଦେଉଥିଲା ତା’ 
ଘରର ଅର୍ଥଲାଳସା ପାଇଁ।” 

ନନ୍ଦିକା ପାଖରେ ପ୍ରଶ୍ର ଉତ୍ତର ହଜି ଯାଉଛି। ସେ ଭାବୁଥିଲା, ସେମାନେ ଯେ 
ଖବରକାଗଜର ଲୋକ ନୁହଁନ୍ତି ଏକଥା ରିଆଜ୍‌କୁ ବହୁ ପୂର୍ବରୁ କହିବାର ଥିଲା। 

“ ଆବ୍ବା ଯିବା ପରେ ଅମ୍ମୀ କାନ୍ଦି କାନ୍ଦି ଅଥୟ ହେଉଥିଲା। ଶେଷରେ ପାଞ୍ଚ 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭୧୩ 


ବର୍ଷର ରିଆଜ୍‌କୁ ନେଇ ଘର ଛାଡ଼ି ଆସିଲା ମାମୁ ସାଙ୍ଗରେ | ତା'ର ପ୍ରିୟ ଖେଳ ସାଥ 
ସିବ୍ଧନାଥ, ନିଶି, ଫାତିମା। ସିବନାଥ ଭଲ ଘର ପିଲା ନିଶି ଗାଁ ମୁଖୁଆଙ୍କ ଝିଅ। କେହି 
ଜାଣି ନଥୁଲେ ନିଶି ସିଦ୍ଧକୁ ଭଲ ପାଉଥୁଲା। ସେମାନଙ୍କ ବିବାହ ସ୍ପିର ହୋଇଥଲା! ସିଦ୍ଧ 
ପାଠ ଶେଷ କରି ଗାଁକୁ ଆସିଥାଏ । 

ପିଲାଦିନ ଖୁବ୍‌ ମନେ ପଡ଼େ। ଆତ୍ବତୋଟା, ନଇକୂଳ, ସଲ ପଡ଼ିଆରେ ବିତିଯାଏ 
ସମୟ । ବୟସ ବଢ଼ିବା ପରେ ଲୁଚାଚୋରା ଦେଖା! ମାମୁର ଗାଳି, ସିଦ୍ଧନାଥର ଉଚ୍ଚ 
ଶିକ୍ଷା ପାଇଁ ବାହାରକୁ ଯିବାର ପ୍ରସ୍ତୁତି । 

ରିଆଜ୍‌କୁ ଦେଖୁଲେ ଧାଇଁ ଆସେ ଫାତିମା | ରିଆଜ୍‌ ତା” ଡ଼ାକ ଶୁଣି ନ ଶୁଣିବା 
ଭଳି ପଳେଇ ଯାଏ। କହେ, କାହିଁକି ଧାଇଁଛୁ ମୋ ପଛରେ ? ମୁଁ ଦିନେ ଚାଲିଯିବି ସେଇ 
ଟ୍ରେନିଂରେ । ମାମୁ କହୁଛି - କେବେ ଯିବୁରେ ନିକମା ? ଦେଖୁଛୁ ତ ଏଠି ଟଙ୍କାର ସୁଅ 
ଛୁଟୁଛି | ସୁଖରେ ଅଛନି ସେମାନେ । କେତେଦିନ ତୋତେ ଆଉ ତୋ ଅଜ୍ମୀକୁ ପୋଷୁଥବି 
ମୁଁ? 

-ନା ରିଆଜ୍‌, ତୁ ଯିବୁ ନାହିଁ। 

ଆଖୁ ଛଳ ଛଳ କରି କହେ ଫାତିମା| 

-ତୋର କ'ଣ ଅସୁବିଧା ? ମୁଁ ଯିବି ଜରୁର୍‌। ମୋର ଟଙ୍କା ଦରକାର । ଆମ 
ଭଙ୍ଗା ଘରଟା ନଶ୍ତ ପାଖରେ ସେମିତି ରହିଛି। ସେଇଠି ତିଆରି ହେବ ରାଜାଙ୍କ ପ୍ୟାଲେସ୍‌ 
ଭଳି ବଡ଼ କୋଠାଟିଏ। ତା' ପରେ ଆସିବ ରାଜା ଝିଅ। ମୋର ସୁନ୍ଦରୀ ବିବି। 

ଫାତିମା ଓଢ଼ଣିରେ ଆଖୁ ପୋଛି ଦୌଡ଼ି ପଳାଏ ତା' ପାଖରୁ । ସେଇ ଘାଟରେ 
ଡଙ୍ଗା ବାନ୍ଧି ବସିଥାଏ ରିଆଜ୍‌ ¦ 

ଓଃ ପୁଣି ଆସିଗଲୁ ! ତୁ ଆଉ ଅନ୍ମୀ ମୋତେ କୁଆଡ଼େ ଛାଡ଼ିବନି। କହିଲି, ଅଛ୍ମୀ 
ଆଜି ଦୁଇଟା ଅଧକ ପରଟା ଦେ । ମୁଁ ବୋଧହୁଏ ସନ୍ଧ୍ୟାରେ ଆସିପାରିବି ନାହିଁ। 

ମାମୁର ଆଦ୍ଧାକୁ ଯିବି। ବଡ଼ ସର୍ଦାର ଆସିବ ସହରକୁ | ମାମୁ କଥାବାର୍ଭା କରିଛି। 
ମୋତେ ଯିବାକୁ ହେବ କହିଛି। ସେ ତ ପିଲାଙ୍କ ମୁହଁ ଦେଖୁ କଥା ପଚାରି ବାଛି ନେବ । 
ଓଃ କ'ଣ ଯେ ତୋତେ କହୁଛି ! ତୁ ଯା' ଏଠୁ। ତୋତେ ମନା କରିଥୁଲି ନା। କାହିଁକି 
ଆସୁଛୁ ? ଲୋକ ଦେଖୁଲେ କ'ଣ କହିବେ ? 

ଫାତିମା ଏ କଥାର କିଛି ଉତ୍ତର ଦେଲା ନାହିଁ| ଖାଲି କହିଲା। “ ନେ, ଅଜ୍ମୀଜାନ୍‌ 
ଖାଇବାକୁ ପଠେଇଛନ୍ତି | ମୁଁ ଯାଉଛି । ଆଉ କେବେ ବି ଆସିବି ନାହିଁ। ହେଲା ତ ? ” 

ରିଆଜ୍‌ ଖୁବ୍‌ ଭୋକିଲା ଥୂଲା। ଆସିବା ବେଳେ ଅମ୍ମୀ ଅଧକ ପରଟା ଦେଇ ପାରି 
ନଥଲା | ସନ୍ଧ୍ୟାରେ ମାମୁର ଆଢ୍ଧାକୁ ଯିବା କଥା ଶୁଣି କାନ୍ଦି ପକାଇଥଲା ସେ। ଅମ୍ମୀର 

୭ ୧ ୪ ॥ ଗଛ ସମଗ୍ର 


ଲୁହଧୁଆ ମୁହଁକୁ ଚାହିଁ ପାଦ ସ୍ଥିର ହୋଇଗଲା ରିଆଜ୍‌ର | କାହାକୁ କିଛି ନ କହି ଘରୁ 
ଚୂପ୍ଚାପ ବାହାରି ଘାଟ ପାଖକୁ ଚାଲି ଆସିଥଲା ସେ | 

ଖାଇବା ବେଳେ ସେସବୁ କଥା ମନେ ପଡ଼ିଲା। ରିଆଜ୍‌ ଭୋକିଲା ଥଲା। 
ସାରାଦିନ ଖାଇବାକୁ ସମୟ ପାଇ ନଥୁୂଲା। 

ଫାତିମା ଅମ୍ମୀ ପାଖରେ ବସି ଘିଅଛଣା ଜଳଖଆ, କୋବିଭଜା ତିଆରି କରିଛି । 
ରିଆଜ୍‌ ଜାଣି ଜାଣି ଚିଡ଼ାଏ - ଯାଃ ଅଜ୍ମୀ ଆଜି ବାଜେ ରାନ୍ଧିଛି | 

-ଖା” ନା। ସବୂ ଫୋପାଡ଼ି ଦେ ପେଟ ଭିତରକୁ | 

ହସି ହସି ଚାଲିଯାଏ ଫାତିମା। 

ଥରେ ନୁହେଁ , ଅନେକ ଥର ଖାଇବା ଆଣିବା ଆଳରେ ଆସେ ସେ | ରିଆଜ୍‌ର 
ତୃପ୍ତିରେ ତା' ମନ ଭରିଯାଏ। କଥାରେ କହେ - ଆର ପାଖ ଗାଁରେ ମେଳା ଲାଗିଛି | 
ଥରେ ବୁଲେଇ ନେଇଯିବୁ ? 

- ପଇସା ଦେ | ଘାଟ ପାରି ହେଇ ଏକା ଚାଲି ଯା' | 

ତଥାପି ଫାତିମା ଖୁସୀ ହୁଏ| କେତେ ଆଡ଼ୁ କେତେ କଥା, ନିଶି ଘରେ ଟିଭିରେ 
ଦେଖଥବା ସିନେମା କାହାଣୀଠାରୁ ଆରମ୍ଭ କରି ଚାଚୀଠାରୁ ଶିଖଥିବା ଘରକରଣା ପର୍ଯ୍ୟନ୍ତ 
ଗପିଯାଏ ରିଆଜ୍‌ ଆଗରେ । କିଛି କାମ ନଥିଲେ ତା’ ଆଖୁ ଦୂଇଟି ରିଆଜ୍‌କୁ ଖୋଜୁଥାଏ 
ଏଇ ନଇ କୂଳରେ | 

ସେ ଦିନ ନାଆଟା ଘାଟରେ ବାନ୍ଧି ତରତରରେ ବାହାରି ଯାଉଥଲା ସେ । ବାଟ 
ଓଗାଳିଲା ଫାତିମା| 

-କୁଆଡ଼େ ଯାଉଛୁ ? ଚାଚୀ ଖବର ପଠେଇଛନ୍ତି, ଘରକୁ ଆ | 

-ଫାତିମା, ମୋ ହାତ ଛାଡ଼ କହୁଛି | ମାମୁ ଡାକିଛି। ମୁଁ ଅନ୍ୟ ଆଡ଼େ ଯିବି। 

-ନା,ତୋ ଅସ୍ୀଙ୍କ କସମ୍‌, ତୁ ଯାଇପାରିବୁ ନାହିଁ। 

-ଅଲବତ୍‌ ଯିବି | 

ରିଆଜ୍‌ର ଆଖୁ ରାଗରେ ଲାଲ ହୋଇ ଯାଇଥଲା। ହାତରେ ବନ୍ଧୁକ ଥିଲେ 
ଟ୍ରେନିଂ ନେବା ପୂର୍ବରୁ ଏ ଝିଅଟାକୁ ସେ ସେଇଠି ଶେଷ କରିଦେଇଥାନ୍ତା। 

ଫାତିମା କାନ୍ଦି କାନ୍ଦି ଫେରିଗଲା। ସେଇଥିଲା ଶେଷ ସାକ୍ଷାତ ତା” ସାଙ୍ଗରେ । 

ବିବ୍ରତ ହୋଇ ପଚାରିଲା ନନ୍ଦିକା, “ ସେତେବେଳେ ତୁମେ କୁଆଡ଼େ 
ଚାହାରିଗଲ, ରିଆଜ୍‌ ? ” 

ଅନ୍ଧାରଟାରେ କି କଥାମାନ ଶୁଣାଉଛି ସେ ! ଏମିତି ହିଂସ୍ର ଦେଖାଯାଉଛି କାହିଁକି ? 
ତେବେ କଂ ଣ ସତରେ ଆମ ଦୃହିଙ୍କୁ ଏଘରେ ପଣବନ୍ଦୀ କରି ବାହାରକୁ ଖବର ପଠାଉଛି ? 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୧୫ 


“ ମେମ୍‌ ସାବ୍‌ ! ମେମ୍‌ ସାବ୍‌ ! ମୋ କଥା ଶୁଣିଲେ ନାହିଁ ଯେ। ଏବେ ଅମ୍ମୀ ଆସି 
ଖାଇବାକୁ ଡ଼ାକିବ। ତା” ରୋଷେଇ ସରିଗଲାଣି| ମାତ୍ର ମୋ କଥା ସରିନାହିଁ। କାଗଜରେ 
ଲେଖୁବେ ତ ? ସେ ପଢ଼ିବ। ମୋତେ ମନେ ପକେଇ ଫେରି ଆସିବ। ନିଶ୍ଚୟ ଆସିବ । 
ତା” ରିଆଜକୁ ଛାଡ଼ି ଫାତିମା ରହିପାରିବ ନାହିଁ। ” 

ନନ୍ଦିକା ପ୍ରକୃତିସ୍ଥ ହେଲା। କେତେ କରୁଣ ଦେଖାଯାଉଛି ରିଆଜ୍‌ର ଉଦାସ ମୁହଁ ! 

-ତା'ରି କଥାକହୁଥଲି | ମୁଁ ମାମୁ ପାଖରୁ ଫେରି ଆସିଲି। ସେ ଦିନ ଥାଏ ନିଶି, 
ସିଦ୍ଧ ନାଥଙ୍କ ବିବାହ ଉତ୍ସବ | ମାମୁ ଯାହା ସବୁ କହିଲା, ଶୁଣିଗଲି - ‘ଯା ବେଟା, ମୁଖୁଆ 
ଝିଅକୁ ଉଠେଇ ନେ। ତା' ଦେହରେ ସେ ମଣ୍ଡି ଦେଇଛି ହୀରା, ସୁନା, ମଣିମୁକ୍ତାର 
ଖାନଦାନି ଅଳଙ୍କାରମାନ। ଆମେ ସେ ଅଳଙ୍କାର ନେଇଯିବା ଏବଂ ପିନ୍ଧେଇ ଦେବା 
କଳଙ୍କର ଟିକା। ଏଇ ହେବ ତୋ ଟ୍ରେନିଂର ପ୍ରଥମ ପାହାଟ।' 

ମାମୁ ହସୁଥାଏ ନୃଶଂସ ରାକ୍ଷସଟାଏ ଭଳି। ' ଯା, ଡେରି କରନା, ବରାତ୍‌ ଆସିଯିବ । 
ତୋ ସାଙ୍ଗରେ ରହିବେ ମୋ ଦଳର ଟୋକାମାନେ।' 

ସେ ଦିନର ସେଇ ରିଆଜ୍‌ ଏମିତି ସବୂ ଶୁଣିବା ପରେ ହଠାତ୍‌ ଥରି ଉଠିଲା। 
ମନେ ପଡ଼ିଲା ଫାତିମାର ଲୁହଧୁଆ କଥା କେଇ ପଦ । ଅମ୍ମୀର ନିରବ ଦୃଷ୍ଟିର କରୁଣ 
କାତରତା | 

ରିଆଜ୍‌ ଧାଇଁଛି । କାହା ପକେଟ୍‌ରୁ ଫୋନ୍‌ ନେଇଛି ମନେ ନାହିଁ। ପାଖ ପୋଲିସ୍‌ 
ଥାନାକୁ ଫୋନ୍‌ କରି ଜଣେଇ ଦେଇଛି। ଆଲ୍ଲା ତା' ଡାକ ଶୁଣିଲେ। ଭଲରେ ଭଲରେ 
ନିଶି, ସିଦ୍ଧନାଥର ବାହାଘର ହୋଇଗଲା। ମାମୁ କୁ ନେଇ ପୋଲିସ୍‌ ହାଜତରେ ରଖୁଲା 
ସେଇ ରାତିରେ | ମୁଖୁଆ ସହ ମାମୁ ର ଶତୃତା ବହୁ ଦିନର। ଏ ଗାଁର ପିଲାମାନଙ୍କ ପାଇଁ 
ମୁଖୁଆ ଚିନ୍ତା କରେ। 

ସେଇ ରାତିରେ ଅମ୍ମୀ କୋଳରେ ମୁଣ୍ଡ ଦେଇ ଶୋଇ ଗୁଡ଼ାଏ କାନ୍ଦିଲା ରିଆଜ୍‌ | 
ପରଦିନ ସକାଳେ ଘାଟକୁ ଯାଇ ପାରିଲା ନାହିଁ ସେ | କିଏ ଜାଣେ, ଫାତିମା ଆସି ତାକୁ 
ଖୋଜି ହେଇଥବ। 

ଭଙ୍ଗାଘରକୁ ସଜାଡ଼ିଲା ରିଆଜ୍‌। ଅମ୍ମୀକୁ ନେଇ ପଛପାଖ ଘରେ ବସା ବାନ୍ଧିଲା। 
ଫାତିମାକୁ ନେଇ ଭବିଷ୍ୟତରେ କେତେ କଳନା ତା'ର 

ମାତ୍ର ଫାତିମା ଆସେ ନାହିଁ। ତା' ଘରେ ଚାବି ଲାଗିଛି। ତା” ଅଞ୍ମୀ୨ ଆବ୍‌ବା 
କୁଆଡ଼େ ଚାଲି ଯାଇଛନ୍ତି। କେହି କିଛି କହିପାରନ୍ତି ନାହିଁ। ଗରିବ ଲୋକ, ମେମ୍ସାବ୍‌। 
ଯୋଉଠି କାମ ମିଳେ, ପଳେଇ ଯାଆନ୍ତି। କିଏ କହେ, ଝିଅଟାକୁ ଟଙ୍କା ଦେଇ କେହି 
ଦୂର ଦେଶର ଶେଠ୍‌ କିଣି ନେଇଛି। କେହି କହେ, ଏମାନଙ୍କୁ ସହରକୁ ନେଇ ଯାଇଛି 

୭୧୬ ।॥ ଗଳ ସମଗ୍ର 


ଠକାଦାର | କାମ ସରିଗଲେ ପିଲା, ପରିବାରକୁ ଧରି ଗାଁକୁ ଫେରି ଆସିବ ଖାନ୍‌, ଫାତିମାର 
ଆବ୍ବା | 
ଅପେକ୍ଷାର ଦିନ ଶେଷ ହୁଏନାହିଁ ରିଆଜ୍‌ର | ତଥାପି ଆଖ ଆଗରେ ନାଚିଯାଏ 
ଫାତିମାର ହସ ହସ ଚେହେରା, ଢଳ ଢଳ ଅଶୁସଜଳ ସୁନ୍ଦର ଆଖନ ଦୂଇଟି। 
ଯନ୍ତ୍ରଚାଳିତ ଭଳି ଟେବୂଲ ପାଖରେ ବସିଲେ ନୀରଦ, ନନ୍ଦିକା। ରିଆଜ୍‌ର ଅମ୍ମୀ 
ପରଶି ଦେଲେ ପରଟା, ମାଂସକଷା, ପିଆଜ ଓ କିଛି କାକୁଡ଼ି କଟା | 


ଆଶା, ବିଶ୍ଵାସର ସକାଳର ସୂର୍ଯ୍ୟ ଉଇଁବା ପୂର୍ବରୁ ନୀରଦ ଉଠିଯାଇ ନହ୍ଦିକାକୁ 
ଉଠାଇଦେଲା। ରିଆଜ୍‌ର ଅମ୍ମୀ ଚା' ଆଣି ଦେଲେ | 

ପର୍ସ ଖୋଲି କିଛି ମୋଟା ଅଙ୍କର ଅର୍ଥ ନନ୍ଦିକା ରିଆଜ୍‌ର ଅମ୍ମୀକୁ ଧରାଇଦେଲା।| 
ଘାଟ ପାଖରୁ ଧାଇଁ ଆସୁଛି ରିଆଜ | 

“ ବୋଟ୍‌ରେ ବୁଲିବେ ନାହିଁ, ସାବ୍‌ ? ” 

“ ନା, ଭାଇ | ମୋର ଆଜି ଅଫିସ୍‌ ଅଛି। ଶୀଘ୍ର ଫେରି ଯିବାକୁ ହେବ |” ନୀରଦର 
ଉତ୍ତରରେ ସେପାଖକୁ ଚାହିଁଲା ନନ୍ଦିକା। ଫାଟକ ଲାଗିଥିବା ସିମେଣ୍ଟ ପିଲାର୍‌ର କଳା 
ଗ୍ରାନାଇଟ୍‌ ଖଣ୍ଡିକରେ ସୁନେଲି ଅକ୍ଷରରେ ହିନ୍ଦୀରେ ଲେଖାହୋଇଛି - ଫାତିମା ମଞ୍ଜଲ୍‌। 

ସେଇ ନାଁ ଉପରେ ଧୀରେ ହାତ ରଖୁଲା ନନ୍ଦିକା। ରିଆଜ୍‌ ହସୁଥିଲା। ବିଦାୟ 
ମୁହୁରଁରେ ଅଧୁକ କିଛି କହିବାର ନଥଲା| ଗାଡ଼ିରେ ବସି ନନ୍ଦିକା ହାତ ହଲେଇଲା | 0 

ସୁଖୀ ରାଜକନ୍ୟା 


ପାଦରେ ମ୍ୟାଚିଂ ସ୍ୟାଣ୍ଡାଲ୍‌ ପିନ୍ଧି ନେଇ ସାରି, ଶାଢ଼ିର କୁଞ୍ଚ ସଜାଡ଼ି ନେବା ପାଇଁ 
ଲମ୍ବା ଦର୍ପଣଟା ପାଖରେ ଠିଆ ହୋଇଥୁଲା ଅନ୍୍‌ଷା। ଏମିତି ସ୍ପେଶିୟାଲ୍‌ ପାର୍ଟିକୁ ବାହାରିବା 
ପାଇଁ ଟିକିଏ ଅଧକ ସମୟ ଲାଗିବାଟା ସ୍ଵାଭାବିକ । ଅଥଚ ସ୍ଵରାଜ୍‌ ଦୁଇ, ତିନିଥର ଡାକି 
ସାରିଲେଣି| 

-ସରିଲା ? କ”ଣ କରୁଛ ଏତେ ସମୟ ? 

-ହଁ, ବାହାରୁଛି, ଆଉ ପାଞ୍ଚ ମିନିଟ୍‌ | 

-ଆମେ ଶୀଘ୍ର ଫେରି ଆସିବା । ମୋର କାମ ଅଛି। 

-ଠିକ୍‌ ଅଛି | 

ସଚୂବେଳେ ୟେ ତରତର ! ସତେକି ଅରଜେଣ୍ଢଟ ମିଟିଂ ଆରମ୍ଭ ହୋଇଯିବ ତେଣେ | 
କିମ୍ବା ୟାଙ୍କ ଫ୍ଲାଇଟ୍‌ ଚାଲିଯିବ ! ନାହିଁ ତ ସୁପର ଫାଷ୍ଟ ଏକ୍ସପ୍ରେସ୍‌ ଟ୍ରେନ୍‌ ୟାଙ୍କୁ ନ ନେଇ 
ଚାଲିଯାଉଛି ତା” ବାଟରେ । 

ମନକୁ ମନ ହସୁଛି ଅନେ୍୍‌ଷା। ଓଠରେ ହାଲ୍‌କା ଭାବରେ ଲିପିଷ୍ଠିକ୍‌ ଲଗାଇବାକୁ 
ଯାଇ ଟିକିଏ ରହିଯାଉଛି ସେ। 

ରିଲାକ୍ଟ, ରିଲାକ୍ଟ ଅନ୍୍‌ଷା। ବ୍ଯସ୍ତ ହେବାର କିଛି ନାହିଁ। ହାତରେ ଅଧଘଣ୍ଟାଏ 
ସମୟ | ପହଞ୍ଚବା ପାଇଁ ମାତ୍ର ଦଶ ମିନିଟ୍‌ ଆବଶ୍ଯକ । ଏବେ ଘଣ୍ଟା କଣ୍ଟା ଦେଖୁବାର 
କ'ଣ ଅଛି ? 

ନିଜକୁ ନିଜେ ସାନ୍ତ୍ନା ଦେଲା ସେ। ଯିବାବେଳେ ତରତର କରିବା ୟାଙ୍କର 
ସ୍ଵଭାବ। ଅଥଚ ଫେରିବା ସମୟରେ ବନ୍ଧୁମାନଙ୍କ ପାଖରୁ ସହଜେ ଆସି ପାରନ୍ତି ନାହିଁ। 

ସ୍ଵରାଜଙ୍କ ଘନିଷ୍ଠ ବନ୍ଧୁ ଅନୂପମଙ୍କର ଏକମାତ୍ର ଝିଅର ବାହାଘର। ଏ ସହରର 
ଅନ୍ୟତମ ଅତ୍ୟାଧୁନିକ ହୋଟେଲଟି ସମ୍ପୂର୍ଣ ଭାବେ ଦୁଇଦିନ ପାଇଁ ରିଜର୍ଭ କରାହୋଇଛି। 

୭୧୮ ॥ ରାହ ସମଗ୍ର 


ସାଜସଜା ଅବର୍ଣ୍ଠନୀୟ ! ଅନୁପମ ରାଜବଂଶୀୟ | ନିମନ୍ତ୍ରଣ କରି ସସମ୍ମାନ ଡକାଇ ଆଣିଛନ୍ତି 
ତାଙ୍କର ଏ ଦେଶରେ ଏବଂ ଦେଶ ବାହାରେ ଥବା ସମସ୍ତ ଅତ୍ୀୟସ୍ବଜନଙ୍କୁ । ବନ୍ଧୁବାନ୍ଧବ 
ପ୍ରାୟ ଅଧ୍ୂକାଂଶ ଆସି ଯାଇଛନ୍ତି ଏକଥା ଫୋନ୍‌ରେ ଜଣାଇଥିଲେ ସେ ସ୍ଵରାଜଙ୍କୁ | 

ପାର୍କିଂରେ ଜାଗା କାହିଁ ? ଦୂରରେ ରଖୁଲେ ଅସୁବିଧା। ନିଜେ ଗାଡ଼ି ଆଣିଲେ 
ଏସବୁ ଜାଗାରେ ଏଇଭଳି ପରିସ୍ଥିତିରେ ପଡ଼ିବାକୁ ହୁଏ। ଡ୍ରାଇଭରଟା ଠିକ ସମୟରେ 
ଗାଁକୁ ଗଲା। ଅନେ୍୍‌ଷା ବି ବ୍ୟସ୍ତ । କିଛି କରିବାର ନାହିଁ! 

ଅନୁପମ ଯେତେ ପ୍ରକାର ଯାହା ସୁବିଧା ବ୍ୟବସ୍ଥା କରାଇଲେ ମଧ୍ଯ ଗାଡ଼ିର ସଂଖ୍ୟା 
ବଢ଼ିବାରେ ଲାଗିଛି। ଅତି ଆଗ୍ରହରେ ସମସ୍ତେ ଆସୁଛନ୍ତି | 

'ଅନେ୍‌ଷା, ତୁମେ ଓହ୍ଲାଇ ଯାଅ | ମୁଁ ଭଲରେ ଗାଡ଼ି ପାର୍କିଂ କରି ଆସୁଛି!” 

'ମୁଁ ଏକା ଯିବି ? ଭଲ ଲାଗିବ ନାହିଁ।' 

' ମୁଁ ତା' କହୁ ନାହିଁ। ଆମେ ତ ଏକାଠି ଯିବା ମୁଁ ଶୀଘ୍ର ଆସୁଛି, ତୁମେ ବଗିଚାରେ 
କିଛି ଦୂରରେ ଅପେକ୍ଷା କର | ସେପାଖ ଗେଟ୍‌ରେ ଅନୁପମ ରିସିଭ୍‌ କରୁଛି। ମୁଁ ତେବେ 
ଆସେ | ଓହ୍ଲଅ ତ।' 

ହଁ, ଶୁଣ ଲ୍ଯାଣ୍ଡ ମାର୍କ ଚମ୍ପା ଗଛ। ମୁଁ ଏଠି ବାହାରଟାରେ ଅପେକ୍ଷା କରି 
ପାରିବି ନାହିଁ।' 

ହଁ, ହଁ, ମୁଁ ସେଇଠି ପହଞ୍ଚବି।' 

ଅଗତ୍ୟା ଅନ୍୍‌ଷା ଗାଡ଼ିରୁ ଓହ୍ଵେଇଲା। ଆଲୋକମାଳାରେ ବିଭୂଷିତ 
ଷ୍ଟାର୍ହୋଟେଲ୍‌ଟି ଏବଂ ତା'ର ପରିବେଶକୁ ଅଳ୍ପ ଦୂରରୁ ନିରୀକ୍ଷଣ କରୁଥଲା ସେ। 
ସହନାଇର ସ୍ଵରରେ ସ୍ଥାନଟି ଉପଭୋଗ୍ୟ ବାହାରୁ ଆସିଥୁବା ପ୍ରଖ୍ୟାତ ସଙ୍ଗୀତାଜ୍ଞମାନେ 
ପ୍ରସ୍ତୁତ ହେଉଥିବେ - ଅନେ୍‌ଷା ଏମିତି ସବୁ ଭାବୁଥିଲା। ଧୀରେ ଆଗେଇ ଯାଉଥିଲା 
ବଗିଚାର ଅନତି ଦୂରରେ ଥିବା କାଠଚମ୍ପା ଗଛଟି ପାଖକୁ | ଗଛଟି ଏବେ ନୂଆ ରୁୂପସଜାରେ 
ନୃତ୍ୟରତ ଭଙ୍ଗୀରେ ତାକୁ ସ୍ଵାଗତ କରିବା ଭଳି ମନେ ହେଉଛି । ଗଛଟିର ପାଦ ପାଖରେ 
ତାକୁ ଘେରି ରହିଥିବା ବଡ଼ ବଡ଼ ଖଣ୍ଡ ପଥରମାନେ, ପ୍ରତ୍ୟେକଟି ଧଳା, ନୀଳ, ନାଲ. 
ହଳିଦିଆ, ସବୂଜ ରଙ୍ଗ ଧାରଣ କରିଛନ୍ତି କୃତ୍ରିମ ଆଲୋକର ମାୟାରେ | 

ସେ ପାଖରୁ କିଏ ଆସୁଛି । ପଥର ବେଦୀରେ ଥରେ ବସି ରହି ଅକସ୍ମାତ୍‌ ବସିବା 
ସ୍ଥାନରୁ ଉଠିଯାଇ ବ୍ୟଗ୍ର ଭାବରେ ତା” ସାମନା ରାସ୍ତାକୁ ଚାହିଁ ରହିଛି ଝିଅଟି। ଅନ୍୍‌େଷାର 
ଗତି ମନ୍ତର ହେଉଛି । ସେ ଭାବୂଛି - ନା, ଏଇଠି ପାଖାପାଖୁରେ ରହିଲେ ଠିକ୍‌ ହେବ | 
ସ୍ବରାଜଙ୍କର ତାଙ୍କୁ ଦେଖବାରେ ଅସୁବିଧା ହେବ ନାହିଁ। ଝିଅଟିର ମୁହଁ ସାମନାରୁ ଆସୁଥିବା 
ଆଲୋକରେ ସେ ଉଜ୍ବଳ ଦେଖାଯାଉଛି । ବୟସ ଛବିଶ ସତେଇଶ ହୋଇପାରେ। 

ଅଧ୍ବକ ବି ହୋଇପାରେ । ସୁନ୍ଦରୀଟିଏ। କୋଉଠି କେବେ ତାକୁ ଦେଖୁବା ଭଳି ମନେ 
ହେଉଛି। ଚିହ୍ନା ଚିହ୍ନା ମୁହଁ। ଅନ୍ୟ ଝିଅମାନଙ୍କ ଭଳି ନିଜକୁ ନ ସଜାଇଲେ ବି ମାନିବାକୁ 
ହେବ ଝିଅଟି ଅନିନ୍ଦ୍ୟା। ଏ ଚମ୍ପାଗଛର ଆଖପାଖ ଅଧକ ପ୍ରାଣବନ୍ତ ହୋଇ ଉଠିଛି ତାକୁ 
ପାଖରେ ପାଇ ¦ କାହାକୁ ସେ ଅପେକ୍ଷା କରିବା ଭଳି ମନେ ହେଉଛି। ଅତ୍ୟନ୍ତ ବ୍ୟଗ୍ରତାର 
ସହ ଏକାଗ୍ର ଚିତ୍ତରେ ସାମନାକୁ ଚାହିଁ ରହିଛି ସେ। 

ଏବେ ତା'ର ମୁହଁ ହସ ହସ | ସାମନାରୁ ଆସୁଥିବା ଯୁବକ ଜଣକ ତରତରରେ 
ଆସୁଥଲେ | 

ଦେଖ, ଏ ପିଲାକୁ ମୁଁ ଜାଣିଛି। ଖୁବ୍‌ ଭଲ କରି ଜାଣିଛି। ପିଲାବେଳୁ ଦେଖୁଛି। 
ଇଏ ତ ରୋହିତ୍‌। ତେବେ ଝିଅଟି କ”ଣ ମାୟା ? ଅନେ୍ଷୋାର ସ୍ଵତିରେ ଓହ୍ଲାଇ ଆସିଲେ 
ପ୍ରତିଟି ଚରିତ୍ର। ପରେ ପରେ ସେମାନଙ୍କୁ ନେଇ ବିତି ଯାଇଥିବା ସମୟମାନେ | ହଁ, ଇଏ 
ମାୟା | ଶାନ୍ତ କୋମଳ ଝିଅଟିଏ। ଆଙ୍କିଲା ଭଳି ଭୁ। ଆଖୁ ଦୁଇଟି କି ସୁନ୍ଦର। ସେମିତି 
ପତଳୀ ଅଛି, ଟିକିଏ ବି ମୋଟା ହୋଇନାହି । ମୁହରେ ଖୁସିର ଝଲକ | ରୋହିତକୁ ଦେଖୁ 
ଧାଇଁ ଯାଉଛି । ସେମାନଙ୍କ ବନ୍ଧୁତା ତ ବାଲ୍ୟକାଳରୁ | ସୁପ୍ରୀତି କହେ, 

ଯାହା ବି କହ ଅନେ୍‌ଷା, ରୋହିତକୁ ମୁଁ ଜୋଇଁ କରିବି 

' ତୋତେ ଖେଳ ଲାଗିଛି। ତୁ ଚାହିଁଲେ ହେଇଯିବ ? ଭବିଷ୍ୟତ ଅନିଶ୍ଚିତ।' 

ତେବେ ମୋ ମନ ଚାହୁଁଛି। ଠାକୁର ବୁଝିବେ। ପିଲା ଦୁଇଟି କେତେ ସାଙ୍ଗ 
ହେଉଛନ୍ତି ଦେଖୁଲୁ ? ' 

' ଘର ପାଖରେ ଘର। ଏଠି ରୋହିତର କେହି ସାଙ୍ଗ ନାହିଁ। ମାୟାକୁ ତ ତୁମେ 
ଦୁହେଁ ତା” ସାଙ୍ଗମାନଙ୍କ ଘରକୁ ଛାଡୁନ, ତେବେ ସେମାନେ କ'ଣ କରନ୍ତେ ?' 

ସନ୍ଧ୍ୟାହେଲେ ରୋହିତ, ମାୟା ଏକାଠି ପଢ଼ି ବସନ୍ତି । ରୋହିତର ବାପା ସ୍ଥାନୀୟ 
କେଉଁ ଏକ ସରକାରୀ ହାଇସ୍କୁଲ୍‌ର ଶିକ୍ଷକ । ରାଷ୍ଟ୍ରପତିଙ୍କ ପୁରସ୍କାର ପ୍ରାପ୍ତ ଆଦର୍ଶ ଶିକ୍ଷକ | 
ତାଙ୍କରି ଆଦର୍ଶରେ ଗଢ଼ା ରୋହିତ୍‌ । ରୋହିତ ମାୟାକୁ ଡାକେ। ପାଠ ପରେ କେବେ 
ରୋହିତ ତାକୁ ସ୍କୁଲ୍‌ ଲାଇବ୍ରେରୀରୁ ଆଣିଥଵବା ଗପବହି ଦିଏ ତ କେବେ ନୂଆ ଖେଳନା 
ନିଜେ ତିଆରି କରି ଦେଖାଏ। ରୋହିତ ମା” ଅଧ୍ବକାଂଶ ଦିନ ରାତି ଖାଇବାର କରି 
ଖୁଆନ୍ତି ଦୁଇ ଛୁଆଙ୍କୁ । ସୁପ୍ରୀତିର ଘରେ କାମ କରିବାକୁ ଥବା ସ୍ତୀଲୋକଟି ଆସେ ମାୟାକୁ 
ନେଇ ଯିବାକୁ | 

ଅନେ୍୍‌ଷାର ପିଲା ଦୂଇଟି ଖୁବ୍‌ ସାନ | ସେମାନେ ମାୟା ବା ରୋହିତ୍‌ ସହ ଖେଳିବା 
ସମ୍ଭବ ହୋଇପାରେନା। 

ଏସବୁ ଥିଲା ବହୁବର୍ଷ ତଳର କଥା। 

୭ ୨୦ ॥ ଗନ୍ଧ ସମଗ୍ର 


ସ୍ଵରାଜଙ୍କର ଦିଲ୍ଲୀ ବଦଳି ହୋଇଯିବା ପରେ ସୁପ୍ରୀତି କେବେ କେବେ ଅନ୍େଷାକୁ 
ଫୋନ୍‌ କରେ । ଅନ୍ଵଷା ବି ଏ ସହରକୁ ଆସିଲେ ସୁପ୍ରୀତି ପାଇଁ ସମୟ ରଖେ ବେଶ୍‌ 
କେତେବର୍ଷ ଯାଏ ସେମାନେ ପରସ୍ପରକୁ ଭେଟୁଥିଲେ। ସେତେବେଳେ ମାୟା, ରୋହିତ 
ଦିଲ୍ଲୀ ବିଶ୍ବବିଦ୍ୟାଳୟର ଛାତ୍ରଛାତ୍ରୀ। ସୁପ୍ରୀତି ଖୁବ୍‌ ଚାହୁଁଥିଲା। ସେ ସମୟରେ ବି ସେ 
କହୁଥିଲା, 

“ଦେଖୁଛ ଅନେ୍‌ଷା, ମୁଁ ଏ ଝିଅକୁ ପାରିବି ନାହିଁ ? ପିଲାଦିନର କଥା ଅଲଗା | 
ଏବେ ବି ରୋହିତକୁ ପ୍ରତି କାମ ପାଇଁ ତା'ର ଖୋଜା | ତା' ବାପା ଖୁବ୍‌ ବିରକ୍ତ! ମୁଁ 
କାହାକୁ କ”ଣ କହିବି ? 

ସେଦିନ ମାୟାର ବାହଘର କାର୍ଡ଼ ପାଇ ବିସ୍ମିତ ହୋଇଥଲା ଅନ୍ଷା। ଦୂରରେ 
ଥିଲେ ବି ଯିବାକୁ ହେବ। ନଗଲେ ସୂୁପ୍ରୀତି ନିଶ୍ଚୟ ମନ ଦୁଃଖ କରିବ। ତେବେ ଚିଠି 
ନାହିଁ କି ସେ ଫୋନ୍‌ ବି କରି ନାହିଁ। କାର୍ଡ଼ ଖଣ୍ଡେ ଅନ୍ୟ କାହା ପାଖକୁ ପଠାଇ ଦେବା 
ଭଳି ପୋଷ୍ଟ କରି ଦେଇଛି। ସ୍ଵରାଜ ରାଜି ହେବେ ନାହିଁ। 

ଫୋନ୍‌ ଆସିଲା ସେଇ ରାତିରେ। ସୁପ୍ରୀତି କହିଲା, “ ଝିଅଟା ମୋର ଚୁପ୍‌ 
ହୋଇଯାଇଛି । ତା'ର ଉଦାସ ମୁହଁ ଦେଖୁ କିଛି ଭଲ ଲାଗୁନାହିଁ, ଅନେ୍‌ଷା। ବାପା 
ଝିଅଙ୍କର ଜିଦ୍‌ ଲାଗିଛି। ମୋ ଝିଅ ଖାଇବା ଛାଡ଼ି ଦେଲାଣି । ଅନେକ କହିଲି, “ ଏମିତି 
କର ନାହିଁ। ଝିଅ ରୋହିତ୍କୁ ଚାହେଁ ପିଲାଟି ଦିନରୁ ଦୁହିଁଙ୍କୁ ଦେଖୁଛ । ଏବେ ତା' ମନ 
ଭାଙ୍ଗି ଦେବା ଠିକ୍‌ ନୁହେଁ ? 

କ”ଣ ହେବ ମୁଁ ଭାବି ପାରୁନାହିଁ, ଅନେ୍ଷା| 

ତା” ବାପା କହୁଛନ୍ତି, ' ନା ଅଛି ବଂଶ ମର୍ଯ୍ୟଦା ନା ଅର୍ଥ, ପ୍ରତିପରି ? ରୋହିତର 
ପାଠ ବି ଶେଷ ହୋଇନାହିଁ। କ'ଣ ତା'ର ଭବଷ୍ୟତ ? ସ୍ଥିତିହୀନ ଗୋଟାଏ ବେକାର 
ହାତରେ ଝିଅକୁ ଦେବି ? ଅଥଚ ମୋ ପାଖକୁ ଆସୁଥିବା ଖାନ୍ଦାନ ପରିବାରର ଯୋଗ୍ୟ 
ବରପାତ୍ରଙ୍କ ପ୍ରସ୍ତାବ ସବୁକୁ ପାଦରେ ଆଡ଼େଇ ଦେବାକୁ ମୋତେ ବୁଧି ଦଉଚ ? ଝିଅର 
ସୁଖ ଦୁଃଖ ମା” ବାପାଙ୍କ ଅପେକ୍ଷା ଅଧ୍ବକ କିଏ ବୁଝିବ ? 

ତାଙ୍କ ଦମ୍ଭୋକ୍ତି ମୋତେ ଦୁର୍ବଳ କରି ଦେଇଛି, ଅନେ୍୍‌ଷା। ମୁଁ ଉପାୟହୀନ।” 

ମାୟାର ବାହାଘର ହୋଇଗଲା। ଝିଅ ବିଦାବେଳେ ତା” ଅଖୁରେ ଲୁହ ନଥଲା। 
ଯନ୍ତ୍ରଚାଳିତ କଣ୍ଢେଇଟିଏ ଭଳି ମା” ବାପାଙ୍କ ବାଧ୍ୟ ଝିଅ ହୋଇ ସେ ଶାଶୁଘର ଚାଲିଗଲା | 
ପରେ ପରେ ଜ୍ବାଇଁ ସଙ୍ଗେ ସଙ୍ଗେ ସୁଦୂର ବିଦେଶ | 

ସୁପ୍ରୀତି ସଙ୍ଗେ ଦେଖାହୂଏ ଦୂଇବର୍ଷ ପରେ | ଅନେ୍‌ଷା ଶୁଣେ, ‘ଝିଅ ଭଲ ଅଛି | 
ଖୁସିରେ ଅଛି।' 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୨୧ 


ରୋହିତ ? ବହୁତ ଦିନ ପର୍ଯ୍ୟନ୍ତ ସେ କୂଆଡ଼େ ବୁଲିଲା। କେଉଁ ବ୍ୟବସାୟ କି 
ଚାକିରିରେ ରହିଲା, କେହି ଜାଣିଲେ ନାହିଁ । ବାପା ମାଂ ରହିଲେ ଗାଁ ଘରେ। ସେମାନଙ୍କର 
ଏ ସହରରେ ଥବା ଘରଟା ବିକ୍ରୀ ହୋଇଗଲା । 

ସ୍ଵରୀଜ ବଦଳି ହୋଇ ଆସନ୍ତି। ଚାକିରିର ଶେଷ କେତେବର୍ଷ ଏ ସହରରେ 
ରହିବାର ସୁଯୋଗକୁ ସେ ଆନନ୍ଦରେ ଗ୍ରହଣ କରନ୍ତି। ବିତିଯାଇଥିବା ସମୟର ପ୍ରସ୍ତ 
ଓଲଟାଇ ଦେଖେ ଅନ୍େଷା। 

ଏଇ କେତେ ବର୍ଷ ମଧ୍ଯରେ ନିଜକୁ ପ୍ରତିଷ୍ଠିତ କରିଛି ରୋହିତ୍‌। ଏ ରାଜ୍ଯର 
ଜଣେ ଖ୍ୟାତନାମା ବ୍ୟକ୍ତି ସେ। ଜଣେ ଶିଳ୍ପପତି । ଅର୍ଥ, ଯଶ,ପ୍ରତିପତ୍ତି , ଯାହା ଜଣେ 
ଚାହେଁ ନିଜ ଜୀବନରେ ତା” ଠାରୁ ଅଧକ ଅର୍ଜନ କରିଛି ରୋହିତ । ସବୁଠାରେ ତା'ର 
ପ୍ରଶଂସା। ପ୍ରତି ଦାତବ୍ୟ ଅନୁଷ୍ଠାନକୁ ସେ ପଠାଇ ଦିଏ ଅଜସ୍ର ଅର୍ଥ। ସମୟ, ସୁବିଧା 
ଦେଖୁ ନିଜେ ଯାଇ କିଛି କାମ କରେ ସେଠି | 

ଶୁଣିଥିଲା ଅନେ୍୍‌ଷା, ରୋହିତ୍‌ ବାହା ହୋଇଛି ବାପା, ମା'ଙ୍କ ନିର୍ବାଚିତ ଝିଅକୁ । 
ଏବେ ତା'ର ସାନ ସାନ ପୁଅ ଦୁଇଟି। ଅଗତ୍ୟା ଜୀବନ ସହ ସାଲିସ୍‌ କଲେ ଏମାନେ । 

ସମୟ ଝଡ଼ ଭଳି ଆସେ ତ କେବେ ପୁଣି ଜୀବନକୁ ସଜେଇ ଦିଏ ଅନ୍ୟ 
ବାଗରେ | କେବେ ସେ ମଣିଷକୁ ତା” ନିଜ ଇଛାରେ ଚଳିବାକୁ ଦିଏ ତ କେବେ ମନେ 
ହୁଏ ଅସହାୟ ମଣିଷଟି ବାଧ୍ଯୟତଃ ସେଇ ସମୟର ନିର୍ଦେଶକୁ ମାନି ନିଏ। 

“ଖୁବ୍‌ ଡେରି କଲ , ରୋହିତ୍‌। ମୁଁ ଅନେକ ବେଳୁ ଏଇଠି ଅପେକ୍ଷା କରିଛି।' 

‘କ'ଣ କରିବି ? ସେମାନଙ୍କୁ ଛାଡ଼ି ଆସିଲି।' 

“ମୁଁ ଏବେ ଚାଲିଯିବି ଭାବୁଥଲି।' 

ଚାଲିଯିବୁ ? 

“ହଁ, ଭାବିଲି ସେଠି ପାର୍ଟିରେ ତୁମ ସଙ୍ଗେ ଦେଖା ନହୋଇପାରେ।|' 

ସେମାନଙ୍କ କଥା କିଛି ଶୁଣି ପାରୁଛି ଅନ୍େଷା। 

ଏ ତୁମର ଅନ୍ୟାୟ, ରୋହିତ୍‌। ଥରେ ହେଲେ ଭାବିଲ ନାହିଁ ତୁମର ମାୟା 
କେମିତି ଅଛି ?” 

ତୁ କେମିତି ଜାଣିଲୁ ମୁଁ ତୋ କଥା ଭାବେ ନାହିଁ ୨? ରୋହିତର ଆଖ ଦୂଇଟି 
ପୂର୍ବଭଳି ଉନ୍ନଳ ଦେଖାଯାଉଛି। ଝିଅଟି ତା” ଛାତିରେ ମୁଣ୍ଡ ରଖୁ ନିଶ୍ଚିନ୍ତରେ ଶୋଇଯାଇଛି 
ସତେକି । ସେମାନଙ୍କ କଥା କିଛି ଛିଟିକି ଆସୁଛି 

*ନା- ତୁମକୁ ଆସିବାକୁ ହବ। ମୁଁ ଅପେକ୍ଷା କରିଥିବି। ସାରାଦିନ, ସାରାରାତି 
ଆମେ ବସି ଗପ କରିବା। ଅନେକ କଥା| ତୁମ ପାଇଁ ଭଲ ଚା” ରଖୁଥବି| ତୁମେ କ'ଣ 

୭ ୨ ୨ ॥ ଗଳ ସମଗ୍ର 


ଭାବ ମୁଁ ଜାଣେ ନାହିଁ। ମାତ୍ର ଏତିକି ଜାଣିଥାଅ, ମୁଁ ତୁମର ସେଇ ମାୟା | ତୁମେ ମୋ 
ପାଖରେ ସେମିତି ଅଛ ପ୍ରତି ମୁହୂର୍ଭରେ ତୁମେ ରହିଛ । ସେଦିନର ସବୁ ସ୍ଟତିମାନେ 
ମୋତେ ସ୍ଵପ୍ନାହୁନ କରି ରଖୁଛି | ମୁଁ ଖୁସିରେ ଅଛି ରୋହିତ୍‌| ମୁଁ ଆନନ୍ଦରେ ବଞ୍ଚ ରହିଛି 
ତୁମ ମୋ ପୂଥବୀର ଅଜସ୍ତ ସ୍ଵପ୍ନ ଭିତରେ । ମୋର ଏଇ ଅନୁଭବ ଅନ୍ୟ କାହାକୁ କହି 
ପାରିବି ନାହିଁ, ରୋହିତ୍‌।' 

ମାୟାକୁ ବିମୁଗ୍ଧ ଦୃଦ୍ତିରେ ଚାହିଁ ରହିଛି ରୋହିତ୍‌। ତା' ଓଠରେ ସବୁ ଭାଷା 
ହଜିଯାଇଛି | 

ମାୟା ଆଉ ଥରେ ପଚାରୁଛି, ‘ତୁମେ ଆସିବ ତ ? କଥା ଦିଅ| ଏ ଭିତରେ 
କେତେବର୍ଷ ବିତିଗଲା, କୁହ ତ ? 

“ନିଶ୍ୟ ଆସିବି। ତୋତେ ଫୋନ୍‌ କରି କହିବି। ଆ, ସେ ପାଖକୁ ଯିବା| 

ଅନେ୍୍‌ଷା ଅଧ୍ବକ କିଛି ଶୁଣି ପାରିଲା ନାହିଁ। ମାତ୍ର କେତେ ମିନିଟ୍‌ର ସମୟରେ 
ଅଭିନୀତ ହେଲା ସ୍ଵର୍ଗୀୟ ପ୍ରେମର ଏକ ଝଲକ | ମାୟା ଅନ୍ୟ ପୁରୁଷକୁ ବିବାହ କରିଛି 
ଅଥଚ ଖୁସିରେ ଅଛି ତା' ସ୍ବପ୍ନର ରାଜକୁମାରକୁ ନେଇ । ସମ୍ପର୍କ ତ ଆବାଲ୍ୟରୁ | ପ୍ରଥମରୁ 
ହିଁ ମନ ଦେଇଛି ସେ । ଅନ୍ୟଥା ଭାବି ନାହିଁ। ପରିବାର, ଏ ସମାଜ ଓ ପରିସ୍ଥିତି ସେମାନଙ୍କୁ 
ଦୂରେଇ ଦେଲେ ବି ତଥାପି ସେମାନେ ପରସ୍ପର ସହ ଏକାତ୍ସ ଭାବେ ରହିଛନ୍ତି। ଏଠି 
ପାପ, ପୁଣ୍ୟର ପ୍ରଶ୍ନ କାହିଁ ? 

ଅନେଷା ପ୍ରକୃତିସ୍ଥ ହେଲା। ସେମାନଙ୍କର ଖୁବ୍‌ ପାଖରେ ସେ। ଅଥଚ ସେମାନେ 
ନିଜ ମଧ୍ୟରେ ଏପରି ହଜି ଯାଇଥିଲେ ଯେ ଅନ୍ୟ କାହାକୁ ଚାହିଁ ପାରୁନଥଲେ। ଅଳ୍ପ 
ଦୂରରେ କିଏ ସବୁ ଯା' ଆସ କରୁଛନ୍ତି ତା' ଭାବି ପାରୁନଥଲେ | 

-ସରି, ଆସ ଅନେ୍‌ଷା| ଖୁବ୍‌ ଡେରି କଲି ନା ? ଉପାୟ ନଥଲା। ତେବେ ଭଲ 
ପାର୍କିଂ ଜାଗାଟି କଷ୍ଟରେ ପାଇଲି। କିଛି କହୁନ ଯେ ? 

ଅନେ୍୍‌ଷା ହସିଲା। 

-କ”ଣ କହିବି ? ଏଇତ ତୁମେ ଆସିଲ | ଅଛ କେତେ ମିନିଟ୍‌ ମାତ୍ର ଅପେକ୍ଷା 
କରିଛି | 

-ଜାଣିଛ, ଆଜି ବହୁବର୍ଷ ପରେ ରମାରଞ୍ଜନ ସଙ୍ଗେ ଦେଖାହେଲା! ଭଲ ଅଛି। 
କହିବି ତୁମକୁ । ସେ ଅନେକ କଥା କହିଲା 

ଅନ୍ନେଷା ନିରବରେ ଶୁଣୁଥାଏ, କିମ୍ବା ଅନ୍ୟ କିଛି ଭାବୁଥାଏ! ଅନ୍ଯ କେଉଁ 
କେଉଁ ବନ୍ଧୁ ସଙ୍ଗେ ଦେଖାହେଲା, ସେମାନେ କିଏ କିପରି ଅଛନ୍ତି, ପାଖରେ ଅନେ୍‌ଷାକୁ 
ନଦେଖୁ କିଏ କ'ଣ ମନ୍ତବ୍ୟ ଦେଲେ, ଏମିତି କିଛି କହୁଥିଲେ ସ୍ଵରାଜ | 

ସେ ପାଖରେ ବିବାହ ଉତ୍ସବର ପାର୍ଟି ଜମିଛି। ବାହାରୁ ଆସିଥିବା ସଙ୍ଗୀତ 
କଳାକାରମାନଙ୍କ ସ୍ବର ସିକରରେ ଚତୁର୍ଦ୍ଦିଗ ମୁଖରିତ କରି ଏକ ଅନନ୍ୟ ପରିବେଶ ସୃଷ୍ଟି 
କରିଛି। ହୋ-ହଲ୍, ହସଖୁସି ! ଚକଚାକ୍‌ ପୋଷକରେ ସୁସଜିତ ଦଳେ କେହି ସେମାନଙ୍କ 
ପାଖ ଦେଇ ଚାଲିଗଲେ। ବିଦେଶୀ ପର୍‌ଫ୍ୟୁମ୍‌ର ବାସ୍ଧା ଛୁଇଁଗଲା ଅନ୍ତେଷାକୁ । ସେଇ 
ଶାଢ଼ି, ଗହଣା, ସ୍ଵାମୀ, ପୁଅ, ଝିଅଙ୍କ ଚାକିରି, ପାଠ, ବାହାଘର ଇତ୍ୟାଦିର ଚର୍ଚ୍ଚା 
ପୁରୁଷମାନଙ୍କର ନିଜ ନିଜ ଚାକିରିର ସମସ୍ୟା, ରାଜନୀତି, ଦେଶର ସାମ୍ପିତିକ ପରିସ୍ଥିତି, 
ବିଶ୍ଵ କପ କ୍ରିକେଟରେ କେଉଁ ଦେଶ ଜିତିପାରେ ? ବ୍ୟାଟିଂ, ବୋଲିଂ, ଉଇକେଟ 
ହରାଇବା, ଜିତିବା, ବବ୍‌ ଉଲମର୍‌ଙ୍କ ଭଳି ଜଣେ ଭଲ ମଣିଷ, ଜଣେ ଭଲ କୋଚକୁ 
କିଏ ହତ୍ୟା କରିପାରେ ? ଏଭଳି ଚର୍୍ଚାମାନ ବେଶ୍‌ ଚାଲିଥାଏ। 

ତେବେ ଏସବୁ ଅନେ୍‌ଷା ଶୁଣୁଥିଲା କି ନାହିଁ ଜାଣି ହେଉ ନଥିଲା! ତା'ର ବିଷଣ୍ଡ 
ଭାବ, ଅଧକାଂଶ ସମୟ ଏସବୁରେ ଯୋଗ ନଦେଇ ନିରବ ରହିବା ଦେଖୁଲେ ମନେ 
ହେଉଥିଲା ସେ ଅନ୍ୟ କିଛି ଚିନ୍ତା କରୁଛି । କିମ୍ବା ହୁଏତ ସେ ଭାବୁଥିଲା, ଏ ସମସ୍ତ ବିଷୟ 
ଏକାନ୍ତ ଅର୍ଥହୀନ। କେବେ ଏ ମଣିଷ ତା” ନିଜ ଜୀବନକୁ ଚିହ୍ନିବ ? ଅନ୍ୟ ପ୍ରତି 
ସମ୍ବେଦନଶୀଳ ହେବ ? 

ଏପରି ଅନେକ ପ୍ରଶ୍ନ ତାକୁ ଅସ୍ପିର କରୁଥିଲା। ଏବେ ସେ ପର୍ସରୁ ସେଲ୍‌ଫୋନ୍‌ 
ବାହାର କରୁଛି । ବୋଧହୁଏ ବନ୍ଧୁମାନଙ୍କ ଗହଣରେ ହସଖୁସିରେ ମଜିରହିଥବା ସ୍ଵରାଜକୁ 
ରିମାଇଣ୍୍‌ କଲ୍‌ ଦେଇ କହୁଛି । 

ତୁମର କାମ ଅଛି କହୁଥିଲ ? ଚାଲ ଏବେ ଘରକୁ ଯିବା” ଆ ଓ 

୭ ୨ ୪ ॥ ଗଛ ସମଗ୍ର 


ନିର୍ଜନ ଦ୍ଵପର ନେପୋଲିୟନ୍‌ 


ପାହାଡ଼ ଉପରେ ଥବା ସେଇ ସୁଦୃଶ୍ୟ ଘରଟିର ଏକ ଝରକା ପାଖରେ ଛୋଟ 
ଟେବୁଲ୍ଟିର ଦୁଇ ପାର୍ଶ୍ଵରେ ବସିଥିଲେ ସେମାନେ ଦୁଇଜଣ। ସାମନାରେ ଦୁଇଟି 
ଓାଇନ୍‌ଭଉି ଗ୍ଲାସ୍‌ । ବାହାରୁ ବନ୍ଦ ଝରକାର ଏପାଖରେ ଦୁଇଟି ସିଲ୍ହଟ୍‌ ଛବି ଭଳି ମନେ 
ହେଉଥିଲେ ସେମାନେ | ଜଣେ ଉଠି ଯାଉଥୂଲେ ଭିତରକୁ, ସମ୍ଭବତଃ କିଛି ଜରୁରୀ କାମ 
ମନେ ପଡ଼ିଗଲା| 

ସେମାନଙ୍କର ବନ୍ଧୁତ୍ବ ଏଇମାତ୍ର ଦୁଇଦିନର | ଅଥଚ ମନେହୁଏ ଦୁହେଁ ଯେପରି 
ବହୁବର୍ଷରୁ ପରିଚିତ, ହଠାତ୍‌ ଦେଖା ହୋଇଯାଇଛି ଅନେକ ଦିନ ପରେ | 

ସବୁ କିପରି ସ୍ଵପ୍ପିଳ ମନେ ହେଉଥଲା ବିନୟଙ୍କୁ ! “ ଇଣ୍ଟରନ୍ଯାସନାଲ୍‌ 
କନ୍ଭେନ୍‌ସନ୍‌ ଅଫ ଆର୍ଟ ଆଣ୍ଡ କଲଚର ର ଆୟୋଜକମାନଙ୍କ ଆମନ୍ତ୍ରଣ କ୍ରମେ ଭାରତର 
ସ୍ଵ କେତେଜଣ ପ୍ରତିନିଧ୍ବମାନଙ୍କ ସହ ସେ ଆସିଥିଲେ ପ୍ୟାରିସ୍‌ । ସେଦିନ କନ୍ଭେନସନ 
ହଲ୍‌ରେ କଫିବ୍ରେକ୍‌ ବେଳେ ବୁଲି ବୁଲି ପାଖକାନ୍ଧର ପେଣ୍ଟିଂ କେତୋଟି ଆଗ୍ରହର ସହ 
ଦେଖୁଥିଲେ ସେ | 

ବିମର୍ଷ, ଉଦାସ ଓ ଆନତ ଦୃଷ୍ଟିରେ ସୁରମ୍ୟ ରାଜପ୍ରସାଦ ମଧ୍ଯରୁ ବାହାରି ଆସୁଥିଲେ 
ଜଣେ ଅପରୂପା ଫରାସୀ ଲଳନା। ସେଇ ସୌହନ୍ଦର୍ଯ୍ୟମୟୀ ମନେ ହେଉଥିଲେ ଏକ 
ଜୀବନ୍ତ ପ୍ରତିମା । ଅନନ୍ୟ ଛବିଟି ! 

“ ଏକ୍କକ୍ୟୁଜ୍‌ ମି ସାର୍‌, ପେଣ୍ଡିଂଟି ନିଶ୍ଚୟ ଖୁବ୍‌ ଭଲ ଲାଗିଛି ଆପଣଙ୍କୁ ? ” 

“ଇଏସ୍‌, ସୁପର୍ବ ! ” 

“ ତେବେ ଶିଳଛୀଙ୍କ ସହ ପରିଚିତ ହୁଅନ୍ତୁ। ଆର୍ଟିଷ୍ଟ ପିଏର୍‌ ଫ୍ରମ ସାଉଥ୍‌ ଅଫ୍‌ 
ଫ୍ରାନ୍୍‌।” 

“ ବିନୟ ବର୍ମା ଫ୍ରମ ଇଣ୍ଡିଆ।” 

ଦୁହେଁ ହାତ ମଳେଇଲେ |! ସେଇ ଥୁଲା ସେମାନଙ୍କର ପ୍ରଥମ ସାକ୍ଷାତ। ପରିଚୟରୁ 
ବନ୍ଧୁତା । ପରସ୍ପରର ବ୍ୟକ୍ତିତ୍ଵ ଓ କଳାଚାତୁର୍ଯ୍ୟର ପ୍ରଶଂସକ ହୋଇଥିଲେ ସେମାନେ ମାତ୍ର 
ସ୍ଵଜ୍ଥ ସମୟ ମଧ୍ଯରେ | 

“ ଆସନ୍ତୁ ଥରେ ମୋ ଗାଁକୁ । ହେଉ ପଛକେ ଦିନଟିଏ, ମୋ ଘରେ ଆପଣଙ୍କୁ 
ଅତିଥଭାବେ ପାଇଲେ ମୁଁ ଖୁବ୍‌ ଖୁସୀ ହେବି ଏବଂ ମୋର ବିଶ୍ବାସ, ଚିତ୍ରକର, ସ୍ଥାପତ୍ୟକଳା 
ଶିଳୀ ଓ ବହୁ ଲେଖକଙ୍କର ବାସସ୍ଥଳୀ ଭାଂସ୍‌ ଗାଟିକୁ ଆପଣ ନିଶ୍ଚୟ ଭଲ ପାଇ ବସିବେ। ” 

“ଗୀ i” 

“ ସିଟି ଅଫ୍‌ ଆର୍ଟ ! ଏଇ ଗାଁଟିକୁ ଆଧୁନିକ ଛୋଟ ସହର ବି କୃହାଯାଇପାରେ | 
ବିଖ୍ୟାତ ଇଂରାଜୀ ଲେଖକ ଡି.ଏଚ. ଲରେନ୍ଵ ତାଙ୍କ ଜୀବନର ଶେଷ ପର୍ଯ୍ୟାୟ ଏହି 
ଭାଂସ୍‌ରେ ହିଁ ବିତାଇଥଲେ। 

ପିଏର୍‌ ପ୍ରଗଳଭ ହୋଇ କହି ଚାଲିଥିଲେ ଅନେକ କିଛି ଏବଂ ବିନୟ ଆଗ୍ରହର 
ସହ ଶୁଣୁଥଲେ। 

ସେଦିନ ମିଟିଂ ଶେଷ ପରେ ଖଣ୍ଡିଏ ମ୍ୟାପ୍‌ ଧରି ପିଏର୍‌ ବୁଝାଇବାକୁ ଲାଗିଲେ। 
“ ପ୍ୟାରିସ୍‌ରୁ ଫ୍ଲାଇଟ୍‌ ନେଇ ଯିବା ନିସ୍‌। ନିସ୍ର ଏୟାରପୋର୍ଟରୁ ଭାଂସ୍‌ ମାତ୍ର ଘଣ୍ଟାକର 
ରାସ୍ତା। ଏମିତି ଆମେ ଦୂଇ ଘଣ୍ଟାରେ ପହଞ୍ଚଯିବା | ହାତରେ ଅଜସ୍ର ସମୟ ଭାଂସ୍‌ ବୁଲି 
ଦେଖୁବା ପାଇଁ । ରଶ୍ତିଆ ଗଲେ ତୁମ ବନ୍ଧୁମାନଙ୍କୁ କହିବ - ଏକ ପାଗଳ ରାଜ୍ୟ ଦେଖୁ 
ଆସିଲି!” ପିଏର୍‌ ଖୁବ୍‌ ହସୁଥିଲେ। 

ବିନୟ ବିହ୍ଵଳ ଦୃଷ୍ଟିରେ ଚାହିଁ ରହିଥୁଲେ। ଭାବୁଥିଲେ, କେଉଁ ଚିତ୍ରକର ତୂଳୀ 
ଆଙ୍କିଛି ଏ ଛବି ? ମନେ ହେଉଥଲା, କଳାର ସହର ଭାଂସ୍‌, ଏସବୁ କିଛି ନୂୁହେଁ। ସେ 
ବୁଲୁଛନ୍ତି କୌଣସି ଏକ ଅତ୍ୟନ୍ତ ସୁନ୍ଦର ଫିଲ୍ମ ଷ୍ଟୁଡ଼ିଓରେ । ସାରା ସହରରେ ଅନେକ ଫୁଲ; 
ଫୁଲର ବାସ୍ବାରେ ସମ୍ମୋହିତ ବିନୟ | ପ୍ୟାରିସ୍‌ରେ ଥଣ୍ଡା କମିଆସିଥଲା, ମାତ୍ର ଭାଂସ୍‌ରେ 
ବସନ୍ତର ମୃଦୁ ମଳୟ ! 

ସାନ ନଲଶ୍ତଟି ଧାଇଁଛି କେଉଁ ଅରଣ୍ୟପଥରେ | ପ୍ରାକୃତିକ ସବୁଜିମାରେ ମୁଶ୍ତ 
ଟେକିଛନ୍ତି କଣ୍ଢେଇଘର ଭଳି ଧାଡ଼ି ଧାଡ଼ି ରହିବା ଘର ସବୁ | ସିଟି ସେଣ୍ଟର, କଫି ହାଉସ୍‌, 
ମାର୍କେଟ ପ୍ଲସ୍‌ । ଆଖୁ ଫେରାଇ ପାରୁ ନଥିଲେ ବିନୟ। ଡ୍ଯାନ୍ସ, ମ୍ୟୁଜିକ୍‌ରେ ମଜିଛନ୍ତି 
କିଛି ଲୋକ | ମନ ଭରି ସମୟକୁ ଭପଭୋଗ କରୁଛନ୍ି ସେମାନେ | 

ଶେଷରେ ପିଏର୍‌ଙ୍କ ଘର | ପାହାଡ଼ ଉପରେ ବହୁବର୍ଣର ଫୁଲରେ ସଜିତ କ୍ଷୁଦ୍ର 
ରାଜପ୍ରସାଦଟିଏ । ଝରକାରେ ଝୁଲୁଛି ଧଳା ଲେସ୍‌ର ପରଦା। କାଠ ଫାଟକ, ପରେ 
ପରେ ବଗିଚା। ସେମାନେ ଭିତରକୁ ଆସିଲେ । ପିଏର୍‌ କହିଲେ, 

୭ ୨୬ ॥ ଗଳ୍ପ ସମଗ୍ର 


“ ଘରଟା ମୋ ଜେଜେବାପାଙ୍କର ! ବାପା କିନ୍ତୁ ଖୁବ୍‌ ଯତ୍ନ ନେଇଛନ୍ତି। ମା 
ବାପା ଅଧୁକାଂଶ ସମୟ ପ୍ଯାରିସ୍‌ରୁ ଚାଲି ଆସୁଥିଲେ ଏଠିକୁ।” ବିନୟ ଦେଖୁଥିଲେ 
କୋଠରୀ ସବୁର ଆଭିଜାତ୍ୟପୂର୍ଣ ସାଜସଜା | 

“ ଯାହା ଦେଖୁଛ, ଏସବୁ ମୋର । ଦିସ୍‌ ଇଜ୍‌ ମାଇଁ ୱାର୍ଲ୍। ଏ ରାଜ୍ଯର ମୁଁ ହିଁ 
ଅଧୀଶ୍ବର।” ପିଏର୍‌ ସେଇଭଳି ହସୁଥୂଲେ। ତାଙ୍କର ଉଜ୍ବଳ ଚେହେରା ଅଧ୍ବକ ସୁନ୍ଦର 
ଦେଖାଯାଉଥୁଲା।| 

ଡାଇନିଂ ଟେବୁଲ୍‌ରେ ସଜା ହୋଇ ରହିଥିଲା ଅନେକ ପ୍ରକାର ଖାଦ୍ୟ ପଦାର୍ଥ | 
ବେଡ଼, କେକ, ଫଳ, ନଟସ୍‌, ଚା' କଫି ତିଆରି କରି ଖାଇବାର ସମସ୍ତ ସରଞ୍ଜାମ । 
ସେମାନେ ଅଛ କିଛି ଖାଇ ଉଠିଆସିଲେ। ପିଏର୍‌ ତାଙ୍କୁ କୋଠରୀ ସବୁ ବୁଲାଇ 
ଦେଖାଇଲେ । ଶେଷରେ ଟିକିଏ ବିଶ୍ରାମ ନେବା ପାଇଁ କହି ଗେଷ୍ଟ ରୁମ୍‌ରେ ଛାଢ଼ି 
ଦେଇଗଲେ । 

ଏବେ ତାଙ୍କର ରନ୍ଧାଘରେ କାମ ଲାଗିଯିବ । ସନ୍ଧ୍ୟାରେ ସେ ପାର୍ଟି ରଖୁଛନ୍ତି ଇଣ୍ଚିଆରୁ 
ଆସିଥୁବା ତାଙ୍କ ବନ୍ଧୁଙ୍କର ସମ୍ମାନାଥୈ। 

ରନ୍ଧାଘରେ କାମ କରିବେ ଷାଠିଏ, ବାଷଠି ବର୍ଷର ପିଏର୍‌ ଅଥଚ ବିନୟ ତାଙ୍କୁ 
ସାହାଯ୍ୟ ନକରି ବସି ରହିବେ ଗେଷ୍ଟରୁମରେ ! ସେ କୋଠରୀରୁ ବାହାରି ଆସିଲେ । 
ଅଣ୍ଡାରେ ଅପ୍ରନ୍‌ ବାନ୍ଧି ସାଲାଡ଼୍‌ କାଟୁଥିବା ପିଏର୍‌ଙ୍କୁ ଦେଖୁ ନିଜକୁ ଅପାରାଗ ଆଖ୍ୟା 
ଦେଇ ପୂର୍ନବାର ନିଜ କୋଠରୀକୁ ସେ ଫେରି ଆସିଲେ। ବ୍ଯାଗ୍‌ରୁ ବାହାର କରି 
ଅଧାପଢ଼ା ବହି ଖଶ୍ରିକ କାଢ଼ି ପଢ଼ିବାକୁ ଆରମ୍ଭ କରି ବି ପଢ଼ି ପାରିଲେ ନାହିଁ ବିନୟ । 
ଧାଇଁଗଲେ ରନ୍ଧାଘର ପାଖକୁ | କିଛି ଟିକିଏ ତ କରିପାରିବେ | 

ବୁଝିଗଲେ ପିଏର୍‌ | “ ହେ, ତୁମେ କୂଆଡ଼େ ? ଲିଭ୍‌ ମି ଏଲୋନ୍‌ | କିଛି ଅସୁବିଧା 
ନାହିଁ। ଶୀଘ୍ର କାମ ସାରି ଆସୁଛି ମୁଁ । ” 

ବିନୟଙ୍କର ପାଦ ସ୍ପିର ହୋଇଗଲା। ନା, ଅଛ ପରିଚିତ ଏହି ପାଗଳ ବନ୍ଧୁଙ୍କୁ 
ତାଙ୍କ କାମରେ ବାଧା ଦେବାର ପ୍ରୟାସ କରିବା ବୋଧହୁଏ ଠିକ୍‌ ହେବନାହିଁ। ପାଖ 
କୋଠରୀକୁ ଯିବା ରାସ୍ତାରେ ଲିଭିଂରୁମ୍‌ର କାନ୍ଧରେ ସେଇ ବଡ଼ ପେଣ୍ିଂଟା ପାଖରେ 
ମୂରିଟିଏ ଭଳି ଠିଆ ହୋଇ ରହିଲେ ବିନୟ | କେତେ ମୁହୂର୍ଭ ପାଇଁ ନିଜକୁ ଭୁଲି ଯାଇ 
ଭାବିଲେ, ଏ କେଉଁ ମ୍ୟୁଜିୟମ୍‌ ? ଶିଳ୍ପୀଙ୍କର କଳ୍ପନା, ତାଙ୍କ ତୂଳୀର ରଙ୍ଗ ଏଭଳି ଜୀବନ୍ତ 
ରୂପ ନେଇପାରେ ! 

ଡାଇନିଂ ଟେବୁଲ୍‌ ପାଖରୁ ଚାଲି ଆସିଲେ ପିଏର୍‌। ସେ କହିଲେ, “ ବିନୟ, ଏ 
ଅଧମକୁ ସେପରି ଯୋଗ୍ୟର ଭାବିବ ନାହିଁ। ସାତଜନ୍ସନରେ ଚେଷ୍ଟା କଲେ ବି ଏଭଳି ଛବି 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୨୭ 


~~ ~~ 


ଖଣ୍ଡିଏ ଆଙ୍କି ପାରିବିନି ମୁଁ। ଏ ଗ୍ରେଟ୍‌ ମାଷ୍ଟର, ଚିର ଅମର ହୋଇ ରହିଛନ୍ତି ଆମ 
ହୃଦୟରେ। ବହୁବର୍ଷ ତଳେ ଅଙ୍କା ଯାଇଥିବା ଏଇ ପେଣ୍ଟିଂଟି ସଂଗ୍ରହ କରିଛନ୍ତି ମୋର 
ଜେଜେବାପା। ମୋର କିଛି ଦେଖବ ତ ଆସ ମୋ ଵୃଡ଼ିଓକୁ। ଅବଶ୍ୟ ଷ୍ଟଡ଼ିରେ ଖଣ୍ଡେ, 
ଦୁଇଖଣ୍ଡ ଅଛି। ସବୁଠି କିଛି ରହିଛି। ” 

“ ଅନନ୍ୟା ! ” 

“କ'ଣ କିଛି କହିଲ ? ଓଃ ମିସେଲ୍‌ର ଛବି |” ନିରବ ହୋଇ ପାଖ ଚେୟାରରେ 
ଆଉଜି ବସିଲେ ପିଏର୍‌ | ହାତରେ ତୂଳୀ ନେଇ ଉଠିଗଲେ ଇଜେଲ୍‌ ପାଖକୁ । ଅଧା ଅଙ୍କା 
ଛବିରେ ତୂଳୀ ଲଗାଇଲେ ସେ। ବିନୟ କିଛି ପଚାରିବାର ସାହସ କରିପାରିଲେ ନାହିଁ। 

“ ମିସେଲ୍‌ ମୋ ହୃଦୟ | ଏକଦା ସେ ଥଲା ମୋର ମଡ଼େଲ୍‌, ମୋ ପ୍ରେମିକା 
ଏବଂ ମୋର ପତ୍ନୀ... ସେ ଆସିବ ଦିନେ ସେ ଫେରିବ ନିଶ୍ଚୟ। ତା'ର ଅଥିନିଶା 
ଛାଡ଼ିଯିବ | ପ୍ରାଚୂର୍ଯ୍ୟର ଘଞ୍ଚ ଜଙ୍ଗଲ ଭିତରେ ସେ ବାଟବଣା ହୋଇଯାଇଛି। ” 

ପିଏର୍‌ଙ୍କ ହାତ ତଥାପି ବନ୍ଦ ହୁଏ ନାହିଁ। କେତେବେଳେ ସେଇ ଅଧା ଅଙ୍କା 
ଛବିକୁ ନିରବରେ ଚାହିଁ ରହନ୍ତି ତ କେତେବେଳେ ଉଠି ଯାଆନ୍ତି ଆଉ ଟିକିଏ ରଙ୍ଗ 
ଲଗାଇବା ପାଇଁ । 

-ସେ କ'ଣ ଚାହୁଁଥିଲା ମୁଁ ଜାଣି ପାରିନଥଲି | ସେ ଥିଲା ଆର୍ଟ ଲଭର୍‌ | ଆର୍ଟ ଓ 
ଆର୍ଟିଷ୍ଟଙ୍କର ସେ ଏକ ପ୍ରଶଂସକ । ମୋ ସହ ତା'ର ଯେବେ ପ୍ରଥମ ଦେଖାହୁଏ, ସେ 
ସେଇ କଥା ହିଁ କହୁଥିଲା। ମୋର କିଛି ଆର୍ଟ ତାକୁ ଖୁବ୍‌ ଭଲ ଲାଗୁଥିବା କଥା ସେ 
କହିଥିଲା ମୁଁ ତାକୁ ମୋ ଛବି ପାଇଁ ମଡ଼େଲ୍‌ ହେବା ପାଇଁ ଅନୁରୋଧ କଲି। ମୋ 
ୟୁନିଭରର୍ସିଟି କ୍ୟାମ୍ପସ୍‌ର ଏକ ରେଷ୍ଟୁରାଣ୍ଟରେ ତାକୁ ସେଦିନ କଫି ପାଇଁ ନିମନ୍ତ୍ରଣ କରି ମୁଁ 
ଚାହୁଁଥିବା ବିଷୟଟି କହିଲି । ମିସେଲ୍‌ର ଅରାଜି ହେବାର କାରଣ ନଥଲା। ସେ ଚାହୁଁଥିଲା 
କିଛି ଅର୍ଥ। ତା'ର ଅର୍ଥର ଖୁବ୍‌ ଆବଶ୍ୟକତା ଅଛି, ମୁଁ ବୁଝିଲି। 

ମୋ ପାଠପଢ଼ା ଶେଷ ହୋଇଥଲା। ତଥାପି ଆର୍ଟ୍‌ କୋର୍ସ କରିବା ପରେ ମୁଁ 
ରଙ୍ଗ, ତୂଳୀ ନେଇ ଏଭଳି ମାତି ଯାଇଥିଲି ଯେ ଜୀବନରେ ଅନ୍ୟ କିଛି ମୋର କରିବାର 
ଅଛି କି ନାହିଁ, ତା' ଭାବିବାକୁ ସମୟ ଦେଇ ନଥୁଲି। ମୋ ବାପା ବୋଧହୁଏ ନିଜକୁ 
ଖୋଜି ପାଉଥିଲେ ମୋ ଭିତରେ | ସେ ଖୁସୀ ହେଉଥଲେ। 

ମିସେଲ୍‌ ଥଲା ଅନ୍ୟ ଝିଅମାନଙ୍କ ଠାରୁ ଭିନ୍ନ। ଘଣ୍ଟା ଘଣ୍ଟା ଧରି ଧୈର୍ଯ୍ୟର ସହ 
ବସିଛି ସେ ମୋ ଇଜେଲ୍‌ ସାମନାରେ । ଅନେକ ଆଇ୍କିଛି ମୁଁ ତାକୁ ନେଇ | 

ଆମେ ପରସ୍ପରକୁ ଗଭୀର ଭାବେ ଭଲ ପାଉଥଲୁ। ମୋର ବାପା ସେଦିନ ଡକାଇ 
ପଠାଇଲେ । ମୁଁ ମିସେଲ୍୍‌କୁ ନେଇ ପହଞ୍ଚ ଦେଖେ, ସେ ଖୁବ୍‌ ଅସୁସ୍ଥୟ ସେ ମୋତେ 

୭ ୨ ୮ ॥ ଗଛ ସମଗ୍ର 


ତାଙ୍କର ପ୍ରପର୍ଟି ବିଷୟରେ ବୁଝାଇବାକୁ ଚାହୁଁଥିଲେ... | 

ପିଏର୍‌ କ'ଣ କାନ୍ଦୁଛନ୍ତି ୨ ସେ ନିରବରେ ଚେୟାରଟିରେ ଆଉଜି ବସି ରହିଛନ୍ତି। 
ବିନୟ ତାଙ୍କୁ ହଲେଇଦେଇ କହିଲେ, 

“ ପିଏର୍‌, ଆମ ପାଇଁ କଫି ଆଣୁଛି । ” 

ପିଏର୍‌ ତାଙ୍କୁ ଚାହିଁ ରହିଲେ, ଉତର ଦେଲେ ନାହିଁ | ଖୁବ୍‌ ଶୀଘ୍ର କଫି ତିଆରି କରି 
ନେଇ ଆସିଲେ ବିନୟ ! ତାଙ୍କ କଫିଟା ଧରେଇ ଦେଇ ନିଜେ ପାଖ କାଉଚ୍‌ରେ ବସି 
କଫି ପିଇବାରେ ମନ ଦେଲେ। 

“ ଥ୍ୟାଙ୍କ ୟୁ, ବିନୟ।” 

ସେ ଦିନର ବହୁ କଥା ପିଏର୍‌ଙ୍କୁ ଅସ୍ଥିର କରୁଛି। ସେ ପୁଣି ଥରେ କିଛି କହିବାକୁ 
ଆରମ୍ଭ କଲେ | 

-ମୁଁ ବାପାଙ୍କ ହାତକୁ ମୁଠେଇ ଧରିଲି। କହିଲି - ବାପା, ମୋର ଏତେ ସବୁ 
ପ୍ରର୍ପଟି କିଛି ବି ଆବଶ୍ୟକ ନାହିଁ। ମୋର ତୁମେ ଦରକାର | ଏ ଯାଏ ତୁମେ ମୋର ଭଲ 
ପେଣ୍ଟିଂ କିଛି ବି ଦେଖୁନ। ଏମିତି ତୁମେ ଯାଇପାରିବ ନାହିଁ। ବାପା ଅଛ ହସିଲେ, 
ମିସେଲ୍‌କୁ ପାଖକୁ ଡାକି କିଛି ପଚାରିବାକୁ ଚାହୁଁଥିଲେ । ମାତ୍ର ସେତେବେଳେ ତାଙ୍କ 
କଥା କହିବା କ୍ଷୀଣ ହୋଇ ଆସିଥୂଲା। ସେହି ସମୟରେ ମିସେଲ୍‌ ଆମ ଓକିଲଙ୍କ ପାଖରୁ 
ସବୁ ବିଷୟ ବୁଝିନେଉଥୁଲା। 

ବାପା ଚାଲିଗଲେ । ତା'ର କେତେ ମାସ ପୂର୍ବରୁ ମୁଁ ମୋ ମା”ଙ୍କ ହରେଇଥିଲି। 
ଦୁଃଖରେ ଭାଙ୍ଗି ପଡ଼ିଲି । ମିସେଲ୍‌ ମୋ ପାଖେ ପାଖେ ରହି ଧୈର୍ଯ୍ୟ ଦେଇଛି। 

ପ୍ୟାରିସ୍‌ରେ ଯାହା କିଛି ପ୍ରପିଟି ଥଲା ଏବଂ ଅନ୍ୟାନ୍ୟ ସ୍ଥାନରେ ଯାହାଥଲା, ଏ 
ସବୁର ଖବର ମୁଁ କେବେ ରଖୁ ନଥୁଲି| ସବୁ ବୁଝୁଥିଲେ ମୋର ଜଣେ ଅଙ୍କଲ୍‌ | କିଛି 
ଅସୁବିଧା ହେଉ ନଥୁଲା | ବାପା ଯିବା ପରେ ସେସବୁ ଅଧକ ବୁଝିବାରେ ବେଶ୍‌ ଗୁରୁତ୍ଵ 
ଦେଲା ମିସେଲ୍‌ | ମାତ୍ର ଏହା ଅଙ୍କଲ୍‌ଙ୍କୁ ଭଲ ଲାଗୁ ନଥଲା। ମିସେଲ୍‌ ସବୁର ହିସାବ 
ଖୋଜୁଥିଲା | ଅଙ୍କଲ୍‌ ବାପାଙ୍କୁ ଖୁବ୍‌ ବେଶୀ ଭଲ ପାଉଥିଲେ ତ | ତାଙ୍କର ଆଶଙ୍କା “ଥଲା, 
ଏ ଅଛ୍ବୟସୀ ବିଦୂଷୀ, ସୁନ୍ଦରୀ ଝିଅଟି ସବୁ ନଷ୍ଟ କରିଦେବ। 

ବିବାହ ପରେ ମିସେଲ୍‌କୁ ମୁଁ ଅନ୍ୟ ଭାବରେ ଦେଖୁ ବିସ୍ପିତ ହେଲି | ତା'ର ପ୍ରତି 
କଥାରେ ଥିଲା ଅର୍ଥ, ସମ୍ପଭିର ପ୍ରଶସ୍ତିଗାନ । କିପରି ସେୟାର କିଣିବା, ଲଣ୍ଡନ ଯାଇ ହର୍ସ 
ରେସ୍ରେ ଭାଗନେବା "ଏମିତି ସବୁକଥା ସେ ବରାବର କହୁଥିଲା | ମୁଁ ତାକୁ ଅନ୍ଧ ଭାବରେ 
ଭଲ ପାଉଥୁଲି। ଏବେ ବି.. | 

“ ଆଉ, ପିଏର୍‌,” ବିନୟ ତାଙ୍କୁ ଅଧକ କହାଇ ଦେଲେ ନାହିଁ, 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୨୯ 


-ନବ ବିବାହିତା ମୋ ମିସେଲ୍‌୍କୁ ନେଇ କେତେ ସ୍ଵପ୍ନ ମୋର। ମୋ ହାତରେ 
ସୁନ୍ଦର ସିଲ୍ଭର କେଶ୍ରେ ଏ ଘରର ଚାବିକାଠି ରଖୁ ମୋତେ ମୋ ବିବାହର ଉପହାର 
ସ୍ଵରୂପ ଦେବା ପାଇଁ ଅଙ୍କଲ୍‌ଙ୍କ ପାଖରେ ଦେଇଯାଇଥିଲେ ବାପା। ସେ ଘରଟି ବାପା ମୋ 
ପାଇଁ ରଖୁଛନ୍ତି ଭାବି ମୁଁ ଖୁବ୍‌ ଖୁସୀ ହେଉଥିଲି। 

ମିସେଲ୍‌ କେବେ ବି ସେଠାକୁ ଆସିବାକୁ ଚାହିଁଲା ନାହିଁ। ପ୍ୟାରିସ୍‌ ସହରର 
ଚାକଚକ୍ୟ, ପ୍ୟାରିସ୍‌ରେ ଥିବା ଆମର ସେଇ ଆଭିଜାତ୍ୟସମ୍ପନ୍ଧ ପ୍ରାସାଦୋପମ ଘରଟିର 
ରାଜକୀୟ ଆଦ୍‌ବକାଇଦା ତା” ପାଇଁ ଥିଲା ଅଧକ ଲୋଭନୀୟ ! ବରଂ ତା' ଜୀବନ ସହ 
ପାଦ ମିଳେଇ ସେଇ ଚାକଚକ୍ୟ ଭିତରେ ହଜି ଯିବାକୁ ସେ ମୋତେ ବାଧ୍ଯ କରୁଥଲା! 

ମୁଁ ପାରିଲି ନାହିଁ, ବିନୟ। ଦିନ, ମାସ, ବର୍ଷ ବିତିଗଲା। ମିସେଲ୍‌ ଏବେ 
କୋଉଠି ? ପୃଥିବୀର କେଉଁ କୋଣରେ ଅତ୍ୟାଧୁନିକ, ପ୍ରାଚୂର୍ଯ୍ୟଭରା ପୁଞ୍ଜିପତି ଦେଶରେ 
ଅର୍ଥର ଖେଳରେ ଏବେ ବି ସେ ମସ୍ଗୁଲ୍‌ ! ଶୁଣିଛି, ଅନେକ ନୂତନ ବନ୍ଧୁ ତା'ର! ସେ 
ମୋତେ ଖୋଜେ ନାହିଁ। ବହୁବର୍ଷ ତଳେ ତା'ର ସୁଖ, ଉପଭୋଗର ବାର୍ଭା ଦେଉଥଲା। 
ମୁଁ ଆସିଲେ ସେ ଖୁବ୍‌ ଖୁସୀ ହେବ, ଏମିତି କିଛି କହୁଥିଲା। ଧୀରେ ଧୀରେ ଏସବୁ କଥା 
ତା'ର ବନ୍ଦ ହୋଇଗଲା। 

ଟିନୟ ଏବେ ମନେ ପକାଇଦେଲେ, 

¥ “ ପିଏର୍‌, ସନ୍ଧ୍ୟାରେ ପାର୍ଟି ରଖଛ ନା ଆଜି। ସେମାନେ ଆସି ଯିବେ ଯେ। ” 

“ଓଃ ଟାଇମ୍‌ କେତେ ହେଲା ? ଚାଲ ଆମେ ପ୍ରସ୍ତୁତ ହୋଇଯିବା।” ପିଏର୍‌ 
ତରତରରେ ତାଙ୍କ ଷ୍ଟୁଡ଼ିଓରୁ ବାହାରି ଚାଲିଗଲେ । ବିନୟ ଟିକିଏ ଧୁଆଧୁଇ ହୋଇ ଡ୍ରେସଟା 
ବଦଳାଇ ନେବା ପାଇଁ ତାଙ୍କ କୋଠରୀକୁ ଚାଲି ଯାଇଥିଲେ । 

ସନ୍ଧ୍ୟାରେ ପିଏର୍‌ଙ୍କ ଘରର ଖୁବ୍‌ ବଡ଼ ହଲ୍‌ ଏବଂ କୋଠରୀ ସବୁ ଅଭୂତପୂର୍ବ 
ମନେ ହେଉଥିଲେ ତାଙ୍କର ନିମନ୍ତ୍ରିତ ଅତିଥି ମାତ୍ର ଚାରିଜଣ ଦୁଇଟି ଦମ୍ପତି। ପିଏର୍‌ 
ଖୁବ ସୁନ୍ଦର ଦେଖା ଯାଉଥଲେ। ଅତ୍ଯନ୍ତ ଖୁସି ଖୁସି ଭାବ ନେଇ ପାଖ ଟେବୁଲ୍‌ରେ 
ପାନୀୟର ଖାଲି ଗ୍ଲାସ୍‌ କେତୋଟି ସଜେଇ ରଖୁଥିଲେ ସେ। ଡାଇନିଂ ଟେବୁଲ୍‌ରେ ଫରାସୀ 
ରନ୍ଧାର କେତୋଟି ସୁସ୍ଵାଦୂ ଡିସ୍‌ - ଫ୍ରେଞ୍ଚ ଓନିଅନ୍‌ ସୁପ୍‌, ଲବଷ୍ଟର ପାଇ, ବିଭିନ ପ୍ରକାରର 
ସାଲାଡ଼, ବ୍ରେଡ଼ ଇତ୍ୟାଦି। ଖାଦ୍ୟ ଶେଷରେ ଆଇସ୍‌କ୍ରିମ୍‌ର ବ୍ଯବସ୍ଥା କେବେ ବି କେହି 
ଭୁଲନ୍ତି ନାହିଁ ଏ ଦେଶରେ। 

“ମୁଁ ଜାଣେ, ସେମାନଙ୍କ ସହ ଆଳାପ କରିବାରେ ତୁମର ଆଦୌ ଅସୁବିଧା 
ହେବ ନାହିଁ। ମୋ ଭଳି ସେମାନେ ମଧ୍ଯ ଇଂରାଜୀ ଭଲ କହିପାରନ୍ତି । ” ପିଏର୍‌ କହୁଥିଲେ। 

ପାର୍ଟି ବେଶ୍‌ ଜମିଲା। ପିଏର୍‌ଙ୍କ ବନ୍ଧୁ କେତୋଟି ବିନୟଙ୍କୁ ଘେରି ବସିଲେ। 

୭୩୦ | ଗଳଛ ସମଗ୍ର 


ପିଏର୍‌ ଟିହଵାଇଦେଲେ - ମିଟ୍‌ ଦ ଗ୍ରେଟ୍‌ ଫିକସନ୍‌ ରାଇଟର, ଆର୍ଟିଷ୍ଟ ଫ୍ରମ ଇଣ୍ଡିଆ| କଳା 
ସଂସ୍କୃତି ନେଇ ସାରା ପରଥବୀଯାକର ଆଲୋଚନା। ବିନୟ ଭାବିନଥ୍‌ଲେ ଭାରତକୁ 
ଭଲ ପାଉଥିବା ଏଇ ଚିତ୍ରକର, ଲେଖକ କେତୋଟି ତାଙ୍କୁ ଏପରି ସ୍ବେହର ରଜରେ ବାନ୍ଧି 
ରଖ୍ମବେ | ପରିଚୟପର୍ବ ଶେଷ ହେବା ପରେ ଆଳାପର ସ୍ରୋତ ବେଶ୍‌ ଲମ୍ବି ଚାଲିଥଲା। 

କେତେବେଳେ ପିଆନୋ ପାଖକୁ ଉଠିଯାଇଥଲେ ପିଏର୍‌ । ଏତେ ସୁନ୍ଦର ସେ 
ପିଆନୋ ବଜାଇ ପାରନ୍ତି । କ'ଣ ସେମାନେ ଗାଉଛନ୍ତି ? କିଛି ବୁଝି ପାରୁନଥିଲେ ବି 
ସେଇ ସଙ୍ଗୀତ ବିନୟଙ୍କ ହୃଦୟ ସ୍ପର୍ଶ କରୁଥଲା। ଅତିଥମାନେ ଏବେ ବସିଥିବା ସୋଫାରୁ 
ଉଠି ଯାଉଛନ୍ତି । ସେମାନେ ସମସ୍ତେ ସଙ୍ଗୀତ, ନୃତ୍ଯରେ ବିଭୋର | ବିନୟଙ୍କୁ ଏକା 
ବସିବାକୁ ଦେଲେ ନାହିଁ ସେମାନେ । 

ଏ ପିଏର୍‌ ଅନ୍ୟ ଜଣେ | ବନ୍ଧୁମାନଙ୍କୁ ନେଇ ସାରରାତି ଉପଭୋଗ କଲେ ମଧ୍ଯ 
ସମୟ ଯେପରି ତାଙ୍କର କମ୍‌ ହୋଇଯିବ ! ଆନନ୍ଦରେ ଉଛୁଳି ଉଠୁଥିଲେ ସେ। କିଏ 
ଯେପରି ତାଙ୍କ ଭିତରୁ କହୁଥିଲା - ଲେଟ୍‌ ଅସ୍‌ ଏନ୍‌ଜୟ ଅଲ୍‌ ଦିଜ୍‌ ମୋମେଣ୍ଟସ୍‌। ଉଇ 
ଆର୍‌ ଦ ହାପିଏଷ୍ଟ, ଲକିଏଷ୍ଟ ମ୍ୟାନ୍‌ ନାଓ | ଡୋଣ୍ଟ୍‌ ଫରଗେଟ୍‌ ଦିସ୍‌ ମାଇଁ ଡିଅର୍‌ ଫ୍ରେଣ୍ଡସ୍‌ | 

ସବୁ ସମୟରେ ଶୋଇ ରହିଥିବା ତାଙ୍କ କ୍ଷୁଦ୍ର ରାଜନହରଟି ଏବେ ଆଳସ୍ଯ 
ତେଜି ଆନନ୍ଦମୁଖର ହୋଇ ଉଠିଛି। ସେମାନଙ୍କର କ୍ଲାନ୍ତି ନାହିଁ। କେହି ଶୀଘ୍ର ଘରକୁ 
ଫେରିବାକୁ ଚାହାନ୍ତି ନାହିଁ ବା ପିଏର୍‌ ବି କାହାକୁ ଛାଡ଼ିବାକୁ ରାଜି ନୂହଁନ୍ତି। ତଥାପି ସେ 
ହୋଷ୍ଟ । ମନେ ପକେଇଦେଲେ। 

“ ଡ଼ିନାର୍‌ ଗରମ କରି ଦେଇଛି | ପ୍ଲିଜ୍‌ ବନ୍ଧୁମାନେ, ପ୍ଲେଟ୍‌ ଖଶ୍ିଏ ଖଣ୍ରିଏ ଉଠାଇ 
ହେଲ୍ପ ଇୟୋରସେଲ୍‌୍ଭସ୍‌ | ” 

ସେମାନେ ବିଦାୟ ନେଇ ଫେରିଗଲେଣି | କାନ୍ଧ ଘଣ୍ଟା ବା ହାତ ଘଣ୍ଟା ଦେଖ 
ସମୟ ଜାଣିବାକୁ ପିଏର୍‌ ବ୍ଯସ୍ତ ନୁହନ୍ତି । ବିନୟଙ୍କ ଡାକି ଛୋଟ ଟେବୁଲ୍‌ଟି ପାଖରେ 
ବସାଇଦେଲେ ସେ | ମୁହୂର୍ମାନେ ତଥାପି ଜୀବନ୍ତ ହୋଇ ରହିଯାଇଥିଲେ ତାଙ୍କ ପାଖରେ | 

ପିଏର୍‌ଙ୍କ ଶୟନ କକ୍ଷରେ ରହି ରହି ଫୋନଟା ବାଜୁଛି। ଏତେ ରାତିରେ ? 
ବିନୟ ଆଶ୍ଚର୍ଯ୍ୟରେ କିଛି ପଚାରିବା ପୂର୍ବରୁ ତରତରରେ ଉଠି ଯାଉଛନ୍ତି ପିଏର୍‌। ଏଠି 
କେହି ତାଙ୍କର ନିଜର ନାହାନ୍ତି । କେହି କେବେ ତାଙ୍କ ଖୋଜନ୍ତି ନାହିଁ। ରଙ୍ଗ, ତୂଳୀ, ବହି 
କେତେଖଣ୍ଡ ତାଙ୍କର ପ୍ରିୟ ସାଥ | ତେବେ ? ? 

ଖୁବ୍‌ କଥାବାଉା ଚାଲିଛି । ଏପାଖରେ ନିରବତା, ସେ ପାଖରେ ବାର୍ଉାଳାପ ଶୁଣା 
ନଗଲେ ବି ପିଏର୍‌ କୋଠରୀଟି ଭିତରୁ ବାହାରୁ ନାହାନ୍ତି କାହିଁକି ୨ ବିନୟ ଉଠିଯାଇ 
ପାରିବେନି । ଅଭଦ୍ରାମି ହେବ। 

ସେପାଖରୁ ବାଚାଳଙ୍କ ଭଳି ଚିକ୍ରାର କରି ଧାଇଁ ଆସୁଛନ୍ତି ପିଏର୍‌ | “ ହାଏ ବିନୟ, 
ଦେଖୁଲ ତ ? ମୁଁ କ'ଣ କହୁଥିଲି ? ମିସେଲ୍‌ ଦିନେ ଫେରିବ ମୋ ପାଖକୁ ଏବଂ ସେ 
ଆସୁଛି। ସେ ମୋତେ ଛାଡ଼ି ଆଉ କେବେ ବି କୁଆଡ଼େ ଯିବ ନାହିଁ। ଜୀବନସାରା 
କରିଥିବା ଭୁଲର ପ୍ରାୟଶ୍ଚିତ ତାକୁ କରିବାକୁ ହେବ, ସେ କହୁଛି | ହାୟ, କାହିଁକି ଶେଷରେ 
ଏମିତି ସବୁ ହେଲା, ବନ୍ଧୁ ? ସେ ଏଶ୍ବର୍ଯ୍ୟମୟ ସମୟ ସବୁ କେଉଁଠି ହଜିଗଲା ଆମ 
ଦୁହିଁଙ୍କ ଜୀବନରୁ ! ” 

ବିନୟଙ୍କର ଅଧ୍ବକ କିଛି କହିବାର ନଥଲା। ସେ ଭାବୁଥିଲା, ମିସେଲ୍‌ ଏବେ 
ଶୂନ୍ୟ। ବୟସ, ଅମାପ ଅର୍ଥ ସବୁ ତା'ର ଶେଷ ହୋଇଯାଇଛି। ଛାଡ଼ି ଚାଲିଯାଇଛନ୍ତି 
ସ୍ତାବକ ଦଳ | ଏବେ ରିକ୍ତହସ୍ତରେ ପ୍ରିୟତମ ପିଏର୍‌ଙ୍କ ପାଖକୁ ଫେରି ଆସୁଛି ସେ। 

ବିନୟ ଚାହିଁ ରହିଥିଲେ ସାମନାର ସେଇ ଶୁନ୍ଯକାନ୍ଧକୁ । ସ୍ତିମିତ ଆଲୋକରେ 
ସେ ଯେପରି ସ୍ପଷ୍ଟ ଦେଖୁପାରୁଥଲେ ସେଦିନର ସେଇ ଜୀବନ୍ତ ପେଣ୍ଟିଂଟି - ବିମର୍ଷ, 
ଉଦାସ, ଏକଦା ସୁନ୍ଦରୀ ରାଜକନ୍ୟାଟି ବାହାରି ଚାଲି ଆସୁଛି ଏକ ଚକାଚକ୍ୟ ରାଜନହର 
ମଧ୍ଯରୁ | ୦ ୦ 

୭୩ ୨ ॥ ଗଛ ସମଗ୍ର 


କପେ ଚା” 


ସେମାନଙ୍କୁ ଫାଟକ ପାଖରେ ଛାଡ଼ି ଦେଇ ଆସି ବାହାର ପାଖ ଚେୟାରରେ 
ଆଉଜି ବସିଗଲା ଅନନ୍ଯା। ସକାଳ ପହରୁ ଏଯାଏ ସାରାଦିନ ବିତିଗଲା ରୋଷେଇ 
ଘରେ | କିଏ ପଚାରୁଛି ତା' କଥା ? 

ସାନପୁଅ ଟିଭି ଖୋଲି ବସି ଗଲାଣି। ବାପ ପୁଅ ବସି ଖେଳ ଦେଖୁଛଚ୍ତି। ଝିଅଟା 
ଛୁଟିଦିନର ମଜା ନେଉଛି। ତକିଆରେ ପେଟେଇ ପଡ଼ି ତା” ସାଙ୍ଗ ସହ କି କଥା ଯେ 
ଚାଲିଛି ତା'ର, ଖୁବ୍‌ ହସୁଛି ସେ | ହସର ସୂତାଖୁଅ ଲମ୍ବି ଚାଲିଛି । 

ଅତିଥୁ ବନ୍ଧୁମାନେ ସୁଖାଦ୍ୟରେ ପ୍ରୀତ ହୋଇ ଶୀଘ୍ର ବିଦାୟ ନେଲେ । ସେ ପାଖରେ 
କୃବ୍‌ରେ ଅନ୍ୟମାନଙ୍କ ସହ ଖେଳ ଦେଖୁବାର ଯୋଜନା। ଇଶ୍ତିଆ, ଅଷ୍ଟ୍ରେଲିଆର 
ଖେଳାଳୀମାନେ ଫିଲ୍ଡ଼କୁ ଆସିଗଲେଣି। ପ୍ରାୟ ସମସ୍ତ ଘରେ ଟିଭି ସେଟମାନେ ଏବେ 
କର୍ମରତ। ଶବ୍ଦର ଆକ୍ରମଣ ! 

ଏଠି ସେ ଦେଖୁଛି ଏମାନଙ୍କ ଛକାପଂଝାର ଖେଳ ! ଦୁଇଟି ବୁଲ୍‌ବୂୁଲ୍‌, ଗୋଟିଏ 
ବୁମ୍ଭାଟୁଆ | ବୁଲ୍ବୂୁଲ୍‌ ଦୁଇଟି ବସା କରୁଛନ୍ି ଅଛ ଉଚ୍ଚର ଗହଳିଆ ଥୁଜା ଗଛରେ | ଥଣ୍ଟରେ 
କୁଟା କାଠି ବୋହିବା ଚାଲିଛି । ଛୋଟ ଡାଲାଟି ପ୍ରାୟ ବୁଣା ସରିଲାଣି। ତଥାପି ସାନ ସାନ 
ଚଢ଼େଇ ଦୁଇଟି ଆଶଙ୍କା କରୁଛନ୍ତି ଭବିଷ୍ୟତ ପାଇଁ। କାମ ବନ୍ଦ କରି ଆତଙ୍କିତ ହୋଇ 
ଡରି ଡରି ଦେଖୁଛନ୍ତି ଲାଲ ଆଖୁରେ ଡବଡବ ଚାହିଁ ଘାସରୁ ଖୁଣ୍ଠି ଖୁଣ୍ଟି ପୋକ, ଉଇ, 
ପିମ୍ପୁଡ଼ି ଖାଉଥବା କୁମ୍ଭାଟୁଆକୁ 

ଘର ଭିତରୁ ଧାଇଁ ଧାଇଁ ଆସୁଛି ଝିଅ | 

'ମା' ତୁମେ ଏଠି ? ଫୋନ୍‌ ଧରୁନ ? ବଡ଼ ମାଉସୀ ଫୋନ୍‌ କରିଛନ୍ତି।' 

‘ଖେଳ ଦେଖୁଛ ? ଇଣ୍ତିଆ ଟସ୍‌ ଜିତିଗଲା। ବ୍ୟାଟିଂ ଆରମ୍ଭ କରୁ କରୁ ଟିମ୍‌ 

ଲିଡ଼ର ଗଲେଣି ।' 

“ତୁ ଦେଖ୍‌, ମୋତେ କହିବୁ। ମୋର ଏବେ ଇଣ୍ଟରେଷ୍ଟ ନାହିଁ। 

“ଘରେ ଗେଷ୍ଟ ଅଛନ୍ତି କି ? 

‘ନା, ନା , ସେମାନେ ଖାଇସାରି ଗଲେଣି।' 

‘ତୋର କ'ଣ ହେଲା?” 

ଠିକ୍‌ ଅଛି ମୁଁ। ତୁମେ ଯା' ଖେଳ ଦେଖ।' 

‘କ”'ଣ ଆଉ କାମ ? ବସିଛି ଏଠି ଟିଭି ପାଖରେ ' 

ଫୋନ୍‌ରେ ବାର୍ରାଳାପ ଅନ୍ୟ ପ୍ରକାରେ। ସବୁ କଥା କଣ କହିହୁଏ। ନିଜ ମନ 
ନିଜର | ତା'ର ବିଷଣ୍ଡତା, “କିଛି ଭଲ ଲାଗୁନାହିଁ ', ଏମିତି କିଛି କଥା କାହିଁକି ଅବା ସେ 
କହିବ ? 

କ'ଣ ହେଲା କେଜାଣି ? ସକାଳୁ ଏପର୍ଯ୍ୟନ୍ତ ସବୁକଥା ଠିକ୍‌ ଚାଲିଥୁଲା। ବନ୍ଧୁମାନେ 
ଅନନ୍ୟାର ହାତ ରନ୍ଧାର ବେଶ୍‌ ପ୍ରଶଂସା କଲେ। ସେମାନଙ୍କ ଅତ୍ଯାଧୁନିକା ପତ୍ନୀମାନେ 
ତାକୁ କିଛି ବିଶେଷ ପ୍ରସ୍ତୁତିର ରେସିପି ମାଗିଲେ । ସେମାନଙ୍କ ସହ କଥା କହିବାବେଳେ 
ଅନନ୍ୟା ଖୁସୀ ଥୁଲା। ତା” ସ୍ଵର, ତା” କଥାବାର୍ଭା ମନେ ହେଉଥଲା ଯେପରି ଅନ୍ଯ 
କାହାର ଧାରକରା ! 

ଫୋନ୍‌ ରଖୁଦେଇ ନିଜ ପଢ଼ା ଟେବୁଲ୍‌କୁ ଚାହିଲା ସେ। ଟେବୁଲ୍‌ରେ ତଥାପି 
ସଜଡ଼ା ହୋଇ ରହିଛି ତା'ର ଡାଇରୀ, କିଛି କାଗଜ, କେତୋଟି କଲମ, ପେନସିଲ୍‌, 
ଫ୍ଲା୍‌ୱାରଭାସ୍ରେ ବଗିଚାର ସତେଜ ଗୋଲାପ | 

ଏସବୁ ଦେଖୁଲା କି ନାହଁ ସେ ? ତା'ର ଦୃଷ୍ଟି ନିବଦ୍ଧ ହେଲା ସେଇ କେତେଧାଡ଼ି 
ଲେଖାରେ। ସ୍କୋୟାର ସାଇଜ୍‌ ଗ୍ଲାସ୍‌ର ପେପରଣ୍‌ୱେଟ୍‌ ତଳେ ବ୍ୟସ୍ତ, ଛଟପଟ ହେଉଥିବା 
କାଗଜ ଖଶ୍ତିକରେ ମାତ୍ର କେତେ ଧାଡ଼ି ଲେଖା। ସେଇ ଅକ୍ଷର କେତୋଟିକୁ ଚାହିଁ ରହିଛି 
ଅନନ୍ୟା। ସକାଳେ ବସି ଲେଖୁଥଲା, ପ୍ରାୟ ଆଠଟା ବେଳେ। ସେଇ ଯେ ଟେବୁଲ୍‌ 
ପାଖରୁ ଉଠିଯାଇଛି, ଏ କୋଠରୀକୁ ଆସିବାକୁ ସମୟ ପାଇନାହିଁ 

ଚେୟାର ଟାଣି ବସିବାକୁ ଯାଉଥଲା ସେ। ହଠାତ୍‌ କ'ଣ ଭାବି ଫେରି ଆସିଲା। 
ଏବେ ତା'ର କପେ ଚା” ଦରକାର | ଅଛ ସମୟ ପୂର୍ବରୁ ରୋଷେଇ ଘରେ ଟିପ୍ଟ, କପ୍‌ 
ପ୍ଲେଟ୍‌ର ଶବ୍ଦ ଶୁଣିବାକୁ ଚେଷ୍ଟା କରୁଥଲା ଅନନ୍ୟା। ମାତ୍ରା ସାରା ଘରକୁ ଅକ୍ତିଆର କରିଛି 
କ୍ରିକେଟ୍‌ର ହୋହଲ୍ଲା। କାଶୀନାଥ ଲୋକଟି ଏବେ ଚା” ଦେବାର ସମ୍ଭାବନା ନାହିଁ। 
ହୋଇପାରେ ଥକି ଯାଇ ଶୋଇ ଯାଇଥବ। ଏତିକି କଥା ପାଇଁ ଏତେ ବ୍ୟସ୍ତ ? ରୋଷେଇ 
ଘରକୁ ଯାଇ ନିଜ ପାଇଁ କପେ ଚା” କରିବା କ'ଣ ଖୁବ୍‌ କଷ୍ଟକର କାମ ? 

ପାଖ ଝରକାରୁ ପରଦା ଘୁଞ୍ଚେଇ ଦେଲା ଅନନ୍ୟା। ସେଇ ବନ୍ଦ ଝରକାର କାଚ 

୭୩୪ ॥ ଗଛ ସମଗ୍ର 


ଦେଇ ଅନୁପ୍ରବେଶ କରିଛି ଅପରାହୃ ସୂର୍ଯ୍ୟର କିଛି ରଙ୍ଗ ! ତୀନ୍ଷ୍ର ରଶ୍ମିରେଖାଟି ସ୍ପଟ୍‌ଲାଇଟ୍‌ 
ଭଳି ଆଲୋକିତ କରୁଛି ଟେବୁଲ୍‌ ଉପରେ ରଖା ହୋଇଥିବା ବାମ୍ଧଉଠା ଚା” ମଗ୍‌କୁ | 
କାଶୀନାଥ କେତେବେଳେ ଆସି ରଖୁଦେଇ ଯାଇଛି | ଅନନ୍ୟ ସୌନ୍ଦର୍ଯ୍ୟରେ ଝଲମଲ୍‌ 
କରୁଛି ଚା” ମଗ୍ଟି | ଏତେ ସୁନ୍ଦର ଚା' ମଗ୍ଟି କେବେ ତ ତା” ଆଖୁରେ ପଡ଼ି ନଥୁଲା ? 
ବିମୁଗ୍ଧ ଦୃଷ୍ଟିରେ ଚାହିଁ ରହିଥିଲା ସେ। ଚା” ମଗ୍ର ସୌନ୍ଦର୍ଯ୍ୟ ଓ ଚା'ର ବାସ୍ସା ! 

ଏବେ ଦୂଷ୍ପାପ୍ୟ, ରପ୍ସିତ ପଦାର୍ଥଟି ପାଇବା ଭଳି ଖସୀ ହେଉଛି ଅନନ୍ୟା। ଠିକ୍‌ 
ଓଠ ପାଖକୁ ଚା' ମଗ୍ଟା ନେଇଯିବା ପାଇଁ ହାତ ବଢ଼ାଇଛି,ଫୋନଟା ବାଜି ଉଠିଲା| 

-ଅନନ୍ୟା ମ୍ୟାଡ଼ାମ୍‌ ? ମୁଁ ଜଗତ୍କୂମାର | 

-ନମସ୍କାର ଜଗତ୍ବାବୁ, ମୁଁ ତ ଆପଣଙ୍କ ପାଇଁ ବସିଛି ଏଠି ଟେବୁଲ୍‌ ପାଖରେ | 

-କାହିଁକି ଟେନସନ୍‌ ଦେଉଛନ୍ତି, ମ୍ୟାଡ଼ାମ୍‌ ୨ ଏ ଲାଇନ୍‌ ଧରି ମୁଁ ହଇରାଣରେ 
ପଡ଼ିଛି। ନଭେଲ୍‌ର ଶେଷ ଅଂଶଟା ନେଇଗଲେ । ଏତେବେଳକୁ ବହିଟା ବାହାରି 
ସାରିଥାଆନ୍ତା। କେମିତି ହେବ କୁହନ୍ତୁ ? ପୁସ୍ତକମେଳା ସବୁ ଆରମ୍ଭ ହୋଇଯିବ। ଆଉ 
କେତୋଟି ଦିନ ମାତ୍ର ହାତରେ | 

-ଆଉ ଦୂଇଦିନ ସମୟ ଦିଅନୁ। ନିଶ୍ଚୟ ଲେଖାଟି ଆପଣଙ୍କ ପାଖରେ ପହଞ୍ଚବ। 
ବିଶ୍ଵାସ କରନ୍ତୁ। ଲେଖାଟି ଶେଷ ନ କରିପାରି ମୁଁ ବି ଚିନ୍ତାରେ ଅଛି। 

ଜୀବନକୁ ନିଜ ଇଚ୍ଛାରେ ଗଢ଼ି ହୁଏ ନାହିଁ, ଜଗତ୍ବାବୁ। ଆମେ ଚାହୁଁଥିବା ଭଳି 
ସବୁ କଥା ଯଦି ହୋଇପାରନ୍ତା, ଲେଖାଟି ମୁଁ କେବେଠାରୁ ଆପଣଙ୍କୁ ଦେଇ ସାରିଥାଆନ୍ତି। 
ଏ ଲେଖାଟି ମୋର ଏକ ସଂସାର | ସେ ପରିବାରକୁ ମୁଁ ନିଜର କରିଛି। ସେ ଚରିତ୍ରମାନଙ୍କ 
ସୁଖ ଦୁଃଖରେ ମୁଁ ଫେଣ୍ଟି ହୋଇଯାଉଛି। ମୁଁ ନିଜେ ରାସ୍ତା ଖୋଜି ପାଉନଥିବା ଲୋକଟିଏ। 
ସେମାନଙ୍କୁ କି ରାସ୍ତା ଦେଖାଇବି ? ମୁଁ ଯେ କେତେବେଶୀ ବ୍ୟଥିତ ତା' ଆପଣଙ୍କୁ 
ବୁଝାଇ ପାରିବି ନାହିଁ 

କାହାକୁ କହୁଛି ଅନନ୍ୟା ? ଦୂଇ ପାଖରୁ ଫୋନ୍‌ କଟିଯାଇଛି ଅନେକ: ବେଳୁ | 

ଏସବୁ .ଏତେ ବେଶୀ ଭାବିବା ଠିକ୍‌ ନୁହଁ | ଯାହା ବି ହେଲେ ଲେଖାଟି ଶେଷକରି 
ଶୀଘ୍ର ପଠାଇଦେବ ସେ ପ୍ରକାଶକଙ୍କ ପାଖକୁ | 

ଅନନ୍ୟା ମନ. ଦୃଢ଼ କରି ଟେବୁଲ ପାଖରେ ବସି ରହିଲା କିଛି ସମୟ | ଆଃ ମୋ 
ଚା'ଟା ? ଥଣ୍ଡା ହୋଇଯାଇଛି। ଚା” ମଗ୍‌ ନେଇ ବାହାରକୁ ଉଠି ଆସିଲା ସେ। ଡାଇନିଂ 
ଟେବୁଲ୍‌ ଉପରେ ରଖୁଦେଇ ପାଖ ଗ୍ଲାସ କ୍ୟାବିନେଟ ମଧ୍ଯରୁ ଅନ୍ୟମନସ୍କ ଭାବରେ 
ନେଇ ଆସିଲା ଆଉ ଏକ ଚା” ମଗ୍‌ । ହଠାତ୍‌ କ'ଣ ହେଲା ତା'ର ? ମଗ୍ଟି ଛାତିରେ 
ଜାକିଧରି ସ୍ପିର ହୋଇଗଲା ଅନନ୍ୟା। ଆଖୁରୁ ଝରିଲା ଧାର ଧୀର ଲୁହ? ତନୂଜା ? 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭୩୫ 


କେଉଁଠି ଏବେ ସେ ? ଅନେକ ଦିନରୁ ଦେଖାହୋଇ ନାହିଁ। 

ଖୁବ୍‌ ଭଲ ପାଉଥିଲା ସେ ଏଇ ମଗ୍ଟିକୁ । କ”ଣ ନାହିଁ ତା' ଘରେ ? ନାମକରା 
କମ୍ପାନୀର ଉଚ୍ଚ ପଦବୀ, ବାରମ୍ବାର ବିଦେଶ ଗସ୍ତରେ ଯାଇ ସୁନ୍ଦର ଜିନିଷମାନ ଘରକୁ 
ଆଣୁଥିଲା ସେ | ତା'ର ଗ୍ଲାସ୍‌ କ୍ୟାବିନେଟ୍‌ରେ ସଜେଇ ରଖୁଥିଲା ଡିଜାଇନର୍‌ ନାମକରା 
ବ୍ରାଣ୍ଡର ଟି ' ସେଟ୍‌, କପ ପ୍ଲେଟ୍‌, ଚା' ମଗ୍‌ ସବୁ। ଅନ୍ୟ ପାଖ ଖୋଲିଦେଲେ ଭଲ 
କମ୍ପାନୀର ଚା” ପ୍ୟାକେଟ୍‌ମାନ। ଅଥଚ ଘରେ ବସି ଶାନ୍ତିରେ ଚା' କପେ ପିଇବାର 
ସମୟ ସେ ପାଏ ବା କେବେ ? ବେଶୀ ଭାଗ ସମୟ ହୋଟେଲ୍‌, ରେଷୁରାଣ୍ଡ୍‌ରେ ବିତିଯାଏ 
ତା'ର 

ଅକସ୍କାତ୍‌ କେବେ ଫୋନ କରେ। ଝଡ଼ ଭଳି ପହଞ୍ଚଯାଏ ତା' ପାଖରେ | କହେ 
- ବୁଝିଲୁ ଆନି, ଆଜି ମନ ଇଛା ଗପିବା! ତୋର କିଛି କାମ ନାହିଁ ତ ? ଏଇ - ମାନେ 
ଲେଖା, ଫେକା| 

* ସେ କାମ ମୋର ଏମିତି ହୁଏନି ଚେୟାର ଧର୍‌ । ଚାଲ୍‌ ବାହାର ଲନ୍‌କୁ !' 

ତନୂଜା ଲନ୍‌ରେ ବସିବାକୁ ନଯାଇ ଚାଲିଆସେ ଏଇ ଗ୍ଲାସ୍‌ କ୍ୟାବିନେଟ୍‌ ପାଖକୁ | 
ଏଇ ମଗ୍‌୍ଟି ତା'ର ଅତି ପ୍ରିୟ। ଚା” ମଗ୍ଟି ବାହାର କରି ନେଇ ସିଧା ଯାଏ ରୋଷେଇ 
ଘରକୁ | କାଶୀନାଥକୁ କହେ - କାଶୀ, ଆଜି ଭଲ ଚା” ଆମ ପାଇଁ କର | ନିଅ, ମୋତେ 
ଏଇଥିରେ ଚା” ଦବ। 

' ବୃଝିଲୁ, ଆଜି ଖୁବ୍‌ ଖଟିଛି | କିନୁ ଯାହା କହ ମୋ କାମରେ ଜବ୍‌ ସାଟିସ୍‌ଫାକ୍ସନ୍‌ 
ଅଛି। କିନ୍ଧୁ ସ୍ଵରୂପ ଓ ପିଲାଙ୍କ ପାଇଁ ଆଉ ଟିକେ ସମୟ ମିଳିବା ଦରକାର ' 

'ତା' ଠିକ୍‌ ମତ୍ର ସ୍ଵରୂପ କାହିଁ ? ସେ ତ ଇକ୍ଟାଲି ବିଜି ପର୍ସନ୍‌। ନୁହେଁ କି ? 

ପ୍ରିୟ ବାନ୍ଧବୀ ଅନନ୍ଯାକୁ ଉତ୍ତର ନଦେଇ ଶୂନ୍ୟ ଦୃଷ୍ଟିରେ ଚାହିଁ ରହେ ତନୂଜା | 
ସେ କଂ'ଣ ଚିନ୍ତା କରେ ? କୋଉ ବିଷୟ ତାକୁ ବ୍ୟସ୍ତ ଅସ୍ଥିର କରେ ? ମନ ଆନ୍ଦୋଳିତ 
କରେ ? ଅନେକଦିନ ଯାଏ ତା” ଜାଣି ପାରିନଥିଲା ଅନନ୍ଯା। ସେ ଯେଉଁଠି ପହଞ୍ଚେ, 
ହସ ଖୁସି, ହୋଂହାଲ୍ଲାର ସୁସ୍ଥ ବାତାବରଣଟିଏ ସାଙ୍ଗରେ ନେଇ ଆସିଥାଏ। ପରିବେଶ 
ଅନ୍ୟ ରୂପ ନିଏ ମୁହୂର୍ଉକରେ | 

“ହେଇ ଦେଖ, ଆସିଗଲା ତନୂଜା'- ସମସ୍ତେ ହର୍ଷମୁଖର ହୋଇଉଠନ୍ତି। 

ତା' ଅଫିସ, ଘର ! ସବୁ ଚାଲେ ଶୃଙ୍ଖଳିତ, ସୁପରିଚାଳିତ ଭାବେ । 
କେୟାର୍‌ଟେକର୍‌, ଆୟା, ରୋଷେୟା, ଡ୍ରାଇଭର୍‌, ମାଳୀ ସମସ୍ତଙ୍କ ସୁଖ ଦୁଃଖ: ବୁଝେ 
ନିଜେ ତନୂଜା। ସେମାନଙ୍କୁ ଆବଶ୍ୟକୀୟ ଅର୍ଥ ଦେବାରେ ହେଳା କରେ ନାହିଁ କେବେ | 
କହେ - ଦେଖ୍‌ ଆନି, ବିଚରାମାନେ ଖୁବ୍‌ ଦରିଦର। ମାସଟିଏ ଖଟି ଯାହା ଅର୍ଜନ କରନ୍ତି 

୭୩୬ ॥ ଗଛ ସମଗ୍ର 


ଆମ ପାଖରୁ, ସେଥିରେ ସେମାନଙ୍କ ସଂସାର କ'ଣ ସତରେ ଭଲରେ ଚଳି ପାରିବ ? 
କେତେ ବା ଆମେ ଦେଉ ସେମାନଙ୍କୁ | ତେଣୁ ମୋତେ ସେମାନଙ୍କ ପାଇଁ ଚିନ୍ତା କରିବାକୁ 
ହେବ | ନୁହେଁ କି ? 

ଛାତୀ ଜୀବନର ବନ୍ଧୁ ତନୁଜା ହଠାତ୍‌ ଦିନେ ଦିଲ୍ଲୀ ଚାଲିଯାଏ ପଢ଼ିବାକୁ । ତା' 
ପରେ ଲଣ୍ଡନ। ସମୟର ସ୍ତୋତ ସେମାନଙ୍କୁ କିଛିଦିନ, କିଛି ବର୍ଷ ବିଛିନ୍ନ କରିଦିଏ। 
ଲଣ୍ଡନରେ ଟ୍ରେନିଂ ପିରିୟଡ଼ରେ ତା'ର ଦେଖାହୁଏ ସ୍ଵରୂପ ସହ | ସମୟ ପାଇଲେ ପରସ୍ପରକୁ 
ଭେଟିବାକୁ ବ୍ଯସ୍ତ ହୋଇ ପଡ଼ୁଥିଲେ ସେ ଦୁହେଁ। 

ପ୍ରଥମ ପରିଚୟରେ ସ୍ଵରୂପ କହେ, 'ତନୁଜା, ସେଦିନ ମିଟିଂରେ ତୁମର 
ପ୍ରେଜେଣ୍ଟେସନ୍‌ ରିଏଲି ମୋତେ ସରପ୍ରାଇଜ୍‌ କରିଥଲା। ମୁଁ ଭାବି ପାରିନଥଲି ଆମର 
ଜଣେ ଓଡ଼ିଆ ଝିଅ ଏତେ ସୁନ୍ଦର ପ୍ରେଜେଣ୍ଟ୍‌ କରିପାରେ ! ' 

ସ୍ଵରୂପର ଏତେ ବେଶୀ ଭଲ ପାଇବା ତନୁଜା ଭଳି ଜଣେ ନିଜ ପ୍ରଫେସନ୍‌କୁ 
ନେଇ ବ୍ୟସ୍ତ ରହୁଥିବା ଝିଅ ପକ୍ଷରେ ଥିଲା ଖୁବ୍‌ ବେଶୀ | ତଥାପି ସେ ଜାଣିବାକୁ ଚାହିଁଥିଲା, 
ସ୍ଵରୂପର ବାସ୍ତବ ଆନ୍ତରିକ ଇଛ୍ଛା। ସେ କହିଥୁଲା, 

“ସ୍ଵରୂପ, ତୁମକୁ ପାଇଲେ ଖୁସିର ଵଚିଶ୍ବର୍ଯ୍ୟରେ ମଣ୍ଡି ହୋଇ ଯିବି ମୁଁ। ମା 
କାହିଁକି ସ୍ଵାର୍ଥଯର ହେବି କୁହ ତ ?' 

‘ମାନେ, କ'ଣ ହେଲା? କ”ଣ ପ୍ରବଲେମ୍‌ ତୁମର ?” ସ୍ଵରୂପ ବ୍ଯସ୍ତ ହୋଇ 
ପଚାରିଲା। 

‘ଅରେ ଭାବି ଦେଖ। ମୋ ସହ ସଂସାର କଲେ ତୁମେ କ'ଣ ସତରେ ସୁଖୀ 
ହୋଇପାରିବ ? ' 

ସ୍ଵରୂପ ମନ ଭରି ହସେ ଏବଂ କହେ, 

' ଘର, ସଂସାର, ଆମ ପିଲାମାନେ - ଏସବୁ ବିବାହ ପରେ ସ୍ବାଭାବିକ ଭାବରେ 
ତା' ରାସ୍ତାରେ ଚାଲନ୍ତି। ଆମେ ତ ପୃଥିବୀର ପ୍ରଥମ ଆଶ୍ଚର୍ଯ୍ୟକର ଦମ୍ପତି ହେବା ନାହିଁ।' 

'ତା' ନହେଲେ ମଧ୍ୟ ସମସ୍ତଙ୍କ ଠାରୁ ଅଧକ ସୁଖୀ ହେବାର ସ୍ଵପ୍ନ ତ 
ଦେଖୁପାରିବା।” ତନୂଜା ବିଶ୍ଵାସର ସହ କହେ। 

ଦୁହେଁ ଦୁହିଁଙ୍କୁ ଜାଣିବା, ବୁଝିବାରେ କିଛି ବାକି ରହେ ନାହିଁ। 

କେତେ ବର୍ଷ ବିତିଯାଇଛି। ପୃଥିବୀର ଦୁଇଟି ନାମକରା କମ୍ପାନୀରେ ସ୍ଵରୂପ, 
ତନୁଜାଙ୍କର ପଦସ୍ଥ ଚାକିରି। ଦିଲ୍ଲୀରେ ଏକ ଆଭିଜାତ୍ଯସମ୍ଚନ୍ନ ସ୍ଥାନରେ ସେମାନଙ୍କର 
ନିଜସ୍ଵ ଅତ୍ୟାଧୁନିକ ଆପର୍ଟମେଣ୍ଟୁ। ସେଇଠି ଜନ୍ମ ପୁଅ, ଝିଅ ଦୂଇଟିଙ୍କର | 

ଅଛ ଦୂରରେ ରହନ୍ତି ମା-ବାପା, ଭାଇ-ଭାଉଜ | ଭାଇଙ୍କର ଚାକିରି ଏବଂ ବାପାଙ୍କର 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭୩୭ 


ରିଟାୟରମେଣ୍ଟ୍‌ ପ୍ରାୟ ସେଇ ଏକା ବର୍ଷରେ। ତେଣୁ ମା' ବାପା ମଧ୍ଯ ଚାଲି ଆସନ୍ତି ପୁଅ, 
ଝିଅଙ୍କ ଜିଦ୍‌ରେ। ତନୁଜାର ପିଲା ଦୁହେଁ କେବେ କେବେ ରହିଯାଆନ୍ତି ଆସି ଅଜା, 
ଆଇଙ୍କ ପାଖରେ। କିମ୍ବା ତନୁଜା କେବେ ବାଧ୍ଯ କରି ବାପା-ମା'ଙ୍କୁ ନେଇ ଆସେ ତା’ 
ଘରକୁ ଦୂଇ, ତିନି ଦିନ ପାଇଁ| 

ସେ ସମୟରେ ପ୍ରାୟ ବିଳମ୍ବ ରାତ୍ରିରେ ଘରକୁ ଫେରେ ସ୍ଵରୂପ ତନୁଜାର ବାପା- 
ମା'ଙ୍କ ପାଖରେ ଚେଷ୍ଟାକରି ମଧ୍ଯ ସେ ଯେପରି ସହଜ ହୋଇପାରେ ନାହିଁ। 

ଅନନ୍ୟା ପାଖରେ ମନକଥା ଗୋପନ ରଖୁପାରେ ନାହିଁ ତନୁଜା। ସବୁ ସମୟରେ 
ଖୁସୀ ରହୁଥିବା ତନୂଜା ଅକସ୍କାତ୍‌ ନିରବ, ଗମ୍ଭୀର ହୋଇ ବସିଥାଏ। ନୋଚେତ୍‌ ଅନ୍ଯ 
କିଛି କହିବାକୁ ଆରମ୍ଭ କରେ। 

ଦୀର୍ଘ ଦିନ ବିଦେଶ ଗସ୍ତରେ ଯାଇ ଘରକୁ ଫେରିଲେ ଖେଳନା ଭଳି ତା' ପିଲାଙ୍କୁ 
ଜାକି ରଖେ ସେ ନିଜ ପାଖରେ। ଠିକ୍‌ ସେତିକିବେଳେ ସ୍ଵରୂପର ଅଫିସ୍‌ ପରେ ଲେଟ୍‌ 
ନାଇଟ୍‌ ଡିନାର୍‌ର ନିମନ୍ତ୍ରଣ ନୋଚେତ୍‌ ଅନ୍ଯ କିଛି କାମ ପଡ଼ିଯାଏ ବାହାରେ। କେବେ 
କେବେ ସମୟ କରି ତନୁଜା କାମ କମ୍‌ କରି ଅଫିସରୁ ଧାଇଁ ଆସେ । ସ୍ଵରୂପକୁ କହେ, 

'ଚାଲ, ତିନି ଚାରି ଦିନ କୁଆଡ଼େ ଚେଞ୍ଜରେ ଚାଲିଯିବା। ବହୁତ ଖଟୁଛ ତୁମେ, 
ମୋତେ ବି ଭଲ ଲାଗୁନାହିଁ।' 

ତନୁଜା ମନେପକାଇ ଦିଏ ଏବଂ ବିବାହ ପୂର୍ବରୁ ସେହି ସହଜ, ସ୍ଵଚ୍ଛନ୍ଦ ସମୟ ! 

‘ଚାଲ ନା, ସେଇଭଳି କିଛି ଦିନ ବିତାଇଦେବା।' 

ସ୍ଵରୂପ ହସେ। ସେ ହସ ଅନ୍ୟ ଭାବର | କହେ - 

“ମୁଁ ତ ଠିକ୍‌ ଅଛି। ମୋର ଚେଞ୍୍‌ ଦରକାର ନାହିଁ!” 

“ମୁଁ ମୋର... କ'ଣ ଏମିତି କହୁଛ ? ଶୁକ, ଶନି, ରବି ତିନିଦିନ ଛୁଟି ଅଛି | 

ଚାଲ ଯିବା | ରାନୀକ୍ଷେତ୍ରେ କେଉଁଠି ବୁକିଂ କରିବାର ମୁଁ ଚେଷ୍ଟା କରୁଛି।' 

ଯାଅ, କିଏ ମନା କରୁଛି ? ମୁଁ ଯାଇ ପାରିବି ନାହିଁ। ପିଲାମାନଙ୍କ, ତୁମ ମା' 
ବାପାଙ୍କୁ ନେଇଯାଅ ସାଙ୍ଗରେ । ଅସୁବିଧା କ'ଣ?” 

ତନୁଜା ଉତ୍ତର ଦିଏ ନାହିଁ। ସେ ପାଖ କୋଠରୀକୁ ଯାଇ ଫୋନ୍‌ କରେ, 

' ଆନି, ଘରେ ଅଛୁ ? ମୁଁ ଆସିବି ? 

“କ'ଣ ଏତେ ପଚାରୁଛୁ ? ଜଲଦି ଆ| କୁଆଡ଼େ ଯିବା କି ? ' 

“ନା ... ନା ତୋ ଘରେ ବସି ଚା” ପିଇବି। ଅଫିସ୍‌ରୁ ଫେରିଲି, ଖୁବ୍‌ ଏକା 
ଲାଗୁଛି! 

ଅନନ୍ୟା ଅଧକ କିଛି ପଚାରିବାକୁ ସାହସ କରେ ନାହିଁ। ସମସ୍ତେ ବାହାରେ 

୭୩୮ ॥ ଗଛ ସମଗ୍ର 


ଜାଣନ୍ତି ଏ ସଂସାରରେ ଶ୍ରେଷ୍ଠ ସୁଖୀ ମଣିଷ ତନୁଜା ଓ ସ୍ଵରୂପ । ସେମାନଙ୍କ ସୁଖ ଶାନ୍ତିର 
ଦୁର୍ଗ ଯେ ଭୁଶୁଡ଼ି ପଡୁଛି ଧୀରେ ! ସେହି ଆଶଙ୍କା କରିଥିଲେ ତନୂଜା ଓ ଅନନ୍ୟା ବି। 
ତନୂଜାର ଅଭ୍ୟାସ ହୋଇଯାଏ ସ୍ଵରୂପର ଏଡ଼େଇଯିବା ପଣ । ଜୀବନର ଅନେକ ବ୍ୟସ୍ତତା | 
ଅଫିସ୍‌, ଘର, ସାନ ପିଲା ଦୂଇଟି, ଘର ସମ୍ଭାନୁଥବା ଲୋକମାନଙ୍କ ସମସ୍ୟା ଆଉ ନିଜ 
କଥା ବି। ମନ ଭିତରେ କିଛି ଅଭାବ ରହିଯାଏ ସବୁ ପୂର୍ଣତା ସନ୍ତ୍ଵଁ। ରାତିର ଅନ୍ଧାର 
ଶେଷ ହୋଇ ସକାଳ ହୁଏ। ସ୍ବଚ୍ଧ ସୁନ୍ଦର ପ୍ରାତଃକାଳ । ତନୂଜା ନିଜକୁ କହେ, ଏସବୁ 
କିଛି ନୂହେଁ। ମନ ଉଣା କରି ସେ ଅନ୍ୟଥା କଷ୍ଟ ପାଉଛି। 

ତନୁଜା ବିଛଣାରୁ ଉଠେ | ସ୍ଵରୂପ ପାଖରେ ବସି ଚା” ପିଏ। ଆୟା ସାଙ୍ଗରେ ମିଶି 
ପିଲାଙ୍କୁ ପ୍ରସ୍ତୁତ କରେ, ନିଜେ ପ୍ରସ୍ତୁତ ହୋଇ ଅଫିସ୍‌ ଯିବା ରାସ୍ତାରେ ପିଲାମାନଙ୍କୁ 
ସ୍କଲ୍‌ରେ ଛାଡ଼େ। ଗତାନୁଗତିକ ରୀତିରେ କର୍ଭବ୍ୟ କରିବାରେ ସେ ହେଳା କରେ ନାହିଁ। 
ଖୁବ୍‌ ଚେଷ୍ଟା କରି ସେଦିନ ଅଫିସ୍‌ରୁ ଫେରି ଆସେ । ଅପେକ୍ଷା କରେ ସ୍ଵରୂପକୁ । ତା'ର 
ମନେହୁଏ, ସେ ଆସି ନିଶ୍ଚୟ ଦୁଃଖ କରି କହିବ - ମନ କଷ୍ଟ କଲ, ତନୂଜା ? ହେଇ 
ଦେଖ, ଆମ ପାଇଁ ଫ୍ଲାଇଟ୍‌ ଟିକେଟ୍‌ ମଗାଇ ଆଣିଛି । ଟ୍ରାଭଲ୍‌ ଏଜେଣ୍ଟ୍‌ ମୋ ଅଫିସ୍‌ରେ 
ଦେଇଯାଇଥୁଲା| ତୁମକୁ ସରପ୍ରାଇଜ୍‌ ଦେବାର ଥୁଲା ତ। ଦଶ ଦିନ ୟୁରୋପ ଭ୍ରମଣ। 
ମୋର ତ ଅନ୍ୟ କାମ ଅଛି। ବାକି ଦିନ ଛୁଟି ନେଇ ବୁଲିବା। ଦେଖ, ଏମିତି ରାଗିଲେ 
ଚଳିବ ନାହିଁ, ଯିବାର ବ୍ଯବସ୍ଥା କର । ପିଲାଙ୍କ ଅଜା, ଆଇଙ୍କ ଏଠିକୁ ନେଇ ଆସିବା 
ହେ...... ଶୋଇଗଲ ? ` 

ତନୁଜାର ଦିବାସ୍ଵପ୍ନ କେବେ ବି ସତ ହୁଏ ନାହିଁ। ସେ ଏକାକୀ ହୋଇଯାଏ। 
ସ୍ଵରୂପ ତରତରରେ ବାହାରିଯାଏ । ସେଇ ଜରୁରୀ ମିଟିଂ,ଅଫିସିଆଲ୍‌ ଲଞ୍ଚ ଡିନାରର 
ବ୍ୟସ୍ତତା ଲାଗି ରହେ ତା'ର | ପରେ ପରେ ଦୀର୍ଘଦିନ ବିଦେଶ ଗସ୍ତ ! 

ନିଜେ ନିଜ ପାଇଁ ଅଫିସ୍‌ରେ କାର୍ଯ୍ୟ ତାଲିକା ପ୍ରସ୍ତୁତ କରୁଥିବା ସ୍ଵରୂପକୁ କିଛି 
କହିବାର ଆବଶ୍ୟକ କରେ ନାହିଁ ତନୁଜା। 

ବିସ୍ଫୋରଣର ସେଇ ଦିନଟି ମନକୁ ଆସିଲେ ଶିହରି ଉଠେ ଅନନ୍ଯା। ଅନ୍ୟ 
କେଉଁଦିନ ଭଳି ତନୁଜା ଖବର ଦିଏ, “ଆଜି ଚାଲ, ଗୋଟିଏ ନୂଆ ରେଷୁରାଣ୍ଡ୍‌ରେ 
ଟାଇମ୍‌ ସ୍ପେଣ୍ଡ କରିବା ପିଲାମାନେ ଜିଦିକରି ଯାଇଛନ୍ତି ତାଙ୍କ ଆଇ, ଅଜାଙ୍କ ପାଖକୁ । 
ସ୍କୁଲ୍‌ରୁ ତାଙ୍କ ମାମୁ ନେଇ ଯାଇଛି। ଆୟାଟାକୁ ନ ପଠାଇଥିଲେ ସ୍ତୁଲବାଲା ଛାଡ଼ି 
ନଥାଆନ୍ତେ। ଏ ଘରଟାରେ ଏକା ବସି ମୁଁ କ'ଣ କରିବି ?' 

ଅନନ୍ୟା ଅପେକ୍ଷା କରିଛି ତନୁଜାର ବୈଠକ ଘରେ। ଘରେ କାମ କରୁଥିବା 
ଲୋକମାନେ ଜଣଙ୍କ ପରେ ଜଣେ ବାହାରକୁ ତରତରରେ ଚାଲିଯିବାର କାରଣ ବୁଝି 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭୩୯ 


ପାରୁନଥିଲା ଅନନ୍ୟା । ଠିକ୍‌ ସେତିକିବେଳେ ହସ ହସ ମୁହଁରେ ସେଘରକୁ ପଶି ଆସିଲା 
ତନୂଜା | 

“ମୁଁ ଆସୁଛି। ଟିକିଏ ଅପେକ୍ଷା କର, ଆନି।' 

* ଠିକ୍‌ ଅଛି, ତୋ କାମ ସାରି ଆସ୍‌ 

' ଆମେ ସନ୍ଧ୍ୟା ସାତଟା ପରେ ପରେ ଫେରି ଆସିବା। ପିଲାଙ୍କର କାଲି ସୁଲ୍‌ ଅଛି 
ତ | ଆସିବାବେଳେ ସେମାନଙ୍କୁ ନେଇ ଆସିବା।' 

“ମୋର ଅସୁବିଧା ନାହିଁ। ତୁ ପିଲାଙ୍କୁ ଆଣିସାରିବା ପରେ ମୁଁ ଘରକୁ ଫେରିଲେ 
ଚଳିବ।” ଅନନ୍ଯା କଥାଟା ସହଜ କରିଦେବା ପାଇଁ କହିଲା। 

ତୁମେ କୁଆଡ଼େ ବାହାରିଲ ? ” ସ୍ବରୂପ ବିରକ୍ତି ସ୍ଵର । ବିଚଳିତ ହେଲା ଅନନ୍ୟା। 

“କାହିଁକି ପାଟି କରୁଛ ? ସେ ଘରେ ଆନି ବସିଛି।' 

‘ଚା' କର, ଶୀଘ୍ର ଦିଅ! କିଛି ସ୍ଵାକସ୍‌ ବି।' 

ବିଚରା ସ୍ଵରୂପ, ତେବେ ଲଞ୍ଚ ଖାଇ ନାହିଁ ? 

“କ”ଣ ଖାଇବ କୂହ ତ ? ଟୋଷ୍ଟ୍‌ ବଟର୍‌, ଚା' ।! କହି ଦଉଛି । ଶୀଘ୍ର 
ହୋଇଯିବ। ” 

କାହାକୁ କହିବ ? ନିଜେ କରି ଆଣ | ଚା” ଟିକେ କରି ପାରିବ ନାହିଁ ମୋ 
ପାଇଁ! ବୂଝିଲ ତ ? ଶୀଘ୍ର ଚା' ଜଳଖୁଆ ବାଢ଼।' 

ଅପେକ୍ଷା କର, ଆଣୁଛି। ଏତେ ଜୋର୍‌ରେ ପାଟି କରୁଛ କାହିଁକି ? ' 

' କାହିଁ ସମ୍ମାନରେ ଆଞ୍ଚ୍‌ ଆସୁଛି କି ? ଓହୋ ସ୍ଵାମୀଙ୍କ ପାଇଁ ଚା' କରିବେ ଜଣେ 
ପଦସ୍ଥ ଆର୍କିଟେକ୍‌ ? 

“ହଁ, ଚା' କରିବେ କ'ଣ ହେଇ ଦେଖ ଚା” ସହ ବଟର ଟୋଷ୍ଟ୍‌ କେକ୍‌ ସବୁ 
ଏକାଠି ନେଇ ଆସିଛି। 

' ବଟର ଟୋଷ୍୍‌ ? ଆଉ କିଛି ରାନ୍ଧି ଆସେ ନାହିଁ ସ୍ୟାଡ଼ାମଙ୍କୁ | 

‘କ'ଣ ଏମିତି କହୁଛ ? ନିଅ ନିଅ। ଚା” ଥଣ୍ଡା ହେଇଯିବ।' 

“ଫୋପାଡ଼ ଏସବୁ। ଏ ଗଧ ଘୁଷୁରି ଖାଇବା ମୋର ଚଳେ ନାହିଁ! ' 

ଟ୍ରେରେ ଥିବା ଟା' ଜଳଖୁଆ ଫୋପାଡ଼ି ଦେଲା ସ୍ଵରୂପ। ତଳେ ପଡ଼ି ଝଣଝାଣ 
ଶବ୍ଦ କରି ଭାଙ୍ଗିଗଲା ପ୍ଲେଟ୍‌, କପ୍‌ ଇତ୍ୟାଦି | ଟୁକୁରା ଭଙ୍ଗା ବାସନ ସହ ଖାଇବା ଜିନିଷଙ- 
ବିଛେଇ ହୋଇ ପଡ଼ିଲା ଇତସ୍ତତଃ ହୋଇ। 

ନିଜ ଶାଢ଼ିର କିଛି ଅଂଶରୁ ଚା” ଦାଗ ଧୋଇ ନେବା ପାଇଁ ପାଖ ବାଥରୁମ୍‌କୁ 
ଚାଲି ଯାଇଥଲା ତନୂଜା| : 

୭ ୪୦ ॥ ଗଛ ସମଗ୍ର 


ଅନ୍ଯ କେଉଁ ନାରୀ ଭଳି ତନୂଜା କାନ୍ଦି ନଥିଲା, ବରଂ ସେ ଦେଖାଯାଉଥୁଲା, 

ଅଧକ ସତେଜ । ପରିସ୍ଥିତିର ସାମନା କରିବା ପାଇଁ ନିଜକୁ ପ୍ରସ୍ତୁତ କରୁଥିଲା ବୋଧହୁଏ | 
“ଚାଲି ଯାଉଛ କୁଆଡ଼େ ? ଚା' ଆଣ ମୋ ପାଇଁ|” 

ହଁ, କହି ଦେଉଛି | ଚା”, ମନ ପସନ୍ଦର ସ୍କାକ୍୍‌ ସବୁ ତିଆରି ହେବ ତୁମ ପାଇଁ| 
ମୁଁ ବାହାରକୁ ଯାଉଛି। ଆନିକୁ ନିମନ୍ତ୍ରଣ କରି ଘରେ ବସାଇ ରଖୁଛି।' 

“ସବୁ ତୁମକୁ କରିବାକୁ ହେବ ମୁଁ ଯାହା ଚାହେଁ” 

“ମୁଁ ବି ଅଫିସ୍ରୁ ଫେରିଛି। ଖୁବ୍‌ କ୍ଲାନ୍ତ ଏବେ ଆଉ କିଛି କରି ପାରିବି ନାହିଁ।' 

“କଂ ଣ କହିଲ ? କରିବ ନାହିଁ ? ଏ ଚାକିରି ଛାଡ଼ ଘରେ ରହି ସବୁ ବୁଝିବ, 
ସବୁ କରିବ। ଅଲବତ୍‌ କରିବ। ମୁଁ ଟାୟାର୍ଡ଼ ହେଇ ଫେରୁଛି। ଶୀଘ୍ର ଖାଇବାକୁ ଦିଅ। 
ଏବେ ଆଗ ଚା” ଦବ ଦିସ୍‌ ଇଜ୍‌ ମାଇଁ ଅର୍ଡ଼ର୍‌ । ୟୁ ମଷ୍ଟ ଓବେ।' 

“ଚୁମ ମୁଣ୍ଡ ଠିକ୍‌ ନାହିଁ। ଶାନ୍ତ ହେଇ ବସ | ସବୁ ଠିକ୍‌ ହେଇଯିବ। ' 

ଚୂପ୍‌ କର ସ୍ଵାମୀଙ୍କ ସହ କିଭଳି କଥା କହିବାକୁ ହୁଏ, ଜାଣିନ ? ସ୍ବାମୀକୁ ଯିଏ 
ସମ୍ମାନ ଦେଇ ଜାଣିନି, ସେଭଳି ସ୍ତର ଆବଶ୍ୟକତା କ'ଣ ? କହିଲି ନା ତୁମେ ଯାଇ 
ପାରିବ ନାହିଁ।' 

ତୁମେ ସୀମା ଲଦି ଯାଉଛ, ସ୍ଵରୂପ।” ବୈଠକ ଘର ଭିତରକୁ ପଶି ଯାଉ ଯାଉ 
ଉତ୍ତର ଦେଲା ତନୂଜା।' 

“ମାତ୍ର କପେ ଚା' ! ସ୍ବାମୀକୁ ଚା' କପେ ଦେଇ ପାରୁନଥବା ସ୍ତ୍ର ଏ ଘରେ 
ସ୍ଥାନ ନାହିଁ। ତା' ସହ ମୋର ସମ୍ପର୍କ ନାହିଁ। ଯାଅ, ଆଉ ଫେରିବା ଦରକାର ନାହିଁ 
ଏଠିକି । ' 

ଗ୍ଲାସ୍‌ କ୍ୟାବିନେଟ୍‌ ଭିତରୁ ସେଇ ଡିଜାଇନ୍‌ର ଟି-ସେଟ୍‌, କପ୍‌ପ୍ଲେଟ୍‌ ଇତ୍ଯାଦି 
ଫୋପାଡ଼ି, କଚାଡ଼ି ଭାଙ୍ଗୁଥଲା ସ୍ଵରୂପ। କିଛି ନଘଟୁଥବା ଭଳି ବୈଠକ ଘରକୁ ଧୀରେ 
ଚାଲି ଆସି ନୀରବ ବସି ରହେ ତନୁଜା। ସେତେବେଳେ ତାକୁ କିଛି କହିବା ପାଇଁ 
ଅନନ୍ୟା ପାଟିରୁ ଶବ୍ଦ ସବୁ ହଜିଯାଇଥଲେ। 

ସେଦିନ ଫେରି ଆସବା ପରେ କ'ଣ ହେଲା, ବିଳମ୍ବରେ ଜାଣିଲା ସେ । ୱାଡ଼ରୋବରୁ 
ନିଜର କିଛି ଡ୍ରେସ୍ଟ ଶାଢ଼ି, ଦରକାରୀ କାଗଜପତ୍ର ଏବଂ ପିଲାଙ୍କର ଆବଶ୍ୟକୀୟ ଡ଼େସ୍‌ 
ଇତ୍ୟାଦି ସହ ନିଜ ଗାଡ଼ି ନେଇ ମା' ବାପାଙ୍କ ପାଖକୁ ଚାଲି ଯାଇଥିଲା ତନୁୂଜା।| 

ବହୁତ ଦିନ ପର୍ଯ୍ୟନ୍ତ କୁହୁଳୁ ଥବା ସ୍ଵରୂପର ରାଗ ସେଦିନ ଯେ ଲାଭାର ଆକାର 
ଧାରଣ କରିବ, ଏମିତି ତ ଭାବି ନଥଲା ସେ ! ଚିର ହସ ଖୁସିରେ ଉନ୍ବଳ ଦେଖାଯାଉଥିବା 
ତନୂଜା, ଏବେ ବେଶ୍‌ ଗମ୍ଭୀର ମନେ ହେଉଥିଲା ତା” ଅଫିସ୍‌ରେ 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୪୧ 


ସ୍ଵରୂପ ତାକୁ ଫୋନ୍‌ରେ ଧମକ୍‌ ଦେଇ କହିଥିଲା, ' ତୁମକୁ ମୁଁ ଡାଇଭୋର୍ସ କରିବି । 
ମୋ ପିଲାଙ୍କୁ ମୁଁ ନେଇଯିବି ମୋ ପାଖକୁ ।' 

ମାତ୍ର ଏସବୁ ସେ କିଛି କରି ନଥଲା। ସେ ଜାଣିଥଲା, ତନୂଜା ନିଶ୍ଚୟ ଦିନେ 
ଫେରି ଆସିବ। କହିବ, 

-ସବୁ ମୋର ଭୁଲ୍‌ । ତୁମେ ମୋ ସ୍ଵାମୀ ଇହକାଳ, ପରକାଳର ଦେବତା। 
ଦେଖ, ଏବେ ଯାହା କହିବ ମାନିନେବି | ଚାକିରି ଛାଡ଼ି ଦେବା ତ କ୍ଷୁଦ୍ର କଥାଟିଏ। 

ତନୁଜା ଏସବୁ କିଛି କଲା ନାହିଁ। କାହାକୁ ତା” ସମ୍ପର୍କରେ କିଛି କହିଲା ନାହିଁ 
ବି। ହଠାତ୍‌ ଦିନେ ପିଲା ଦୁହିଁଙ୍କୁ ନେଇ ଖୁବ୍‌ ଦୂରକୁ ଇଶ୍ଚିଆ ବାହାରକୁ ଚାଲିଗଲା। ତା! 
ଭଳି ଯୋଗ୍ୟର ଝିଅ ପାଇଁ ଅସୁବିଧା ନଥଲା। ପୂର୍ବରୁ ସେ ନାହିଁ କରି ଦେଇଥୁବା କେଉଁ 
ଏକ ମଲଟିନ୍ୟାସ୍‌ନାଲ୍‌ କମ୍ପାନୀରେ ପ୍ରମୋଶନ୍‌ ପୋଷ୍ଟ ପାଇ ଦୂର ବିଦେଶକୁ ଯିବାକୁ 
ହେଲା ତାକୁ | ପିଲାଙ୍କ ଶିକ୍ଷା, ନିଜର ବିଶୃଙ୍ଖଳିତ ଜୀବନ ପାଇଁ ଅଛ କିଛି ଦିନ ସଂଗ୍ରାମ 
କରିବାକୁ ହୋଇଥଲା ଅବଶ୍ଯ। 

ପ୍ରିୟ ବାନ୍ଧବୀ ଅନନ୍ୟା ପାଖକୁ ପଠାଇଥୁଲା ଚିଠି ଖଶ୍ତିଏ। ସମ୍ଭବତଃ ଚିଠିଟି 
ବାହାରୁ ଆସିଥ୍‌ଲେ ବି କେହି ଜଣେ ପୋଷ୍ଟ୍‌ କରିଥଲେ ଦିଲ୍ଲାରୁ। 

ଆନି, ସ୍ରୂପକୁ ମୁଁ ଅପେକ୍ଷା କରିଛି | ତଥାପି ବି ଆଶା ଅଛି। ସେ ଆସିବ। ଆମ 
ଦୁହିଁଙ୍କ ଜୀବନର ଏତେ ସବୁ ସୁନ୍ଦର ମୁହୁର୍ର ସେ ଭୁଲିଯାଇ ପାରିବ ନାହିଁ। ମୋ ପାଇଁ 
ନହେଲେ ବି ପିଲା ଦୁହିଁଙ୍କ ପାଇଁ ଦିନେ ସେ ମୋତେ ଖୋଜିବ। ମୁଁ ନିଜେ ଜାଣି ନାହିଁ 
ସମୟ କ'ଣ ନିଷ୍ପତ୍ତି ନେବ। 

ଦେଶ ଛାଡ଼ିବା ପୂର୍ବରୁ ତୋତେ ଦେଖୁପାରିଲି ନାହିଁ। ତୋ ଘରେ ବସି ତୋ ସହ 
କପେ ଚା’, କିଛି ସମୟ ବିତାଇବା ମୋର ଖୁବ୍‌ ଇଚ୍ଛା ଥଲା। ଥାଉ - ଆଉ କେବେ | 
କିଛି ବାକିଥିବା ଭଲ .... |” 

ନିଜର ଦୀର୍ଘଶ୍ଵାସରେ ଚମକି ଉଠିଲା ଅନନ୍ୟା | ଆଉ ଥରେ ତନୂଜାର ପ୍ରିୟ ଚା' 
ମଗ୍ଟିକୁ ଆଉଁଶି ଦେଇ କାଚ କ୍ୟାବିନେଟ୍‌ର ଯଥା ସ୍ଥାନରେ ସଜେଇ ରଖୁଦେଲା ସେ। 

-ମା”, ଆପଣଙ୍କ ଚା' | କାଶୀନାଥ ଗରମ ଚା” କପ୍ଟି ଧରେଇ ଦେଇ ଥଣ୍ଡା 
ଚା” ଥିବା ମଗ୍ଟି ନେଇ ଚାଲିଗଲା। 

ବାହାର ପାଖର ସେଇ ଚେୟାର୍‌ରେ ବସି ଅପରାହ୍ଵର ଚା 'ଟା ଆରାମରେ ପିଇଲା 
ଅନନ୍ୟା। ଏବେ ଚିନ୍ତାକଲା, ଉପନ୍ୟାସର ଶେଷ ପରିଚେଦକୁ ଏକ ଭିନ୍ନ ରୂପ ଦେବାକୁ 
ହେବ। 

ପରେ ପରେ ଖୁବ୍‌ ଶୀଘ୍ର ସେ ତା'ର ଷ୍ଟଡ଼ି ଟେବୁଲ୍‌ ପାଖକୁ ଫେରି ଯାଇଥୁଲା। 
Ja) 

୭୪୨ ॥ ଗଛ ସମଗ୍ର 


ଅସ୍ତାଭ 


ଲଷତ୍‌ ଲାଲ୍‌ ଆକାଶକୁ ଚାହିଁ ବିସ୍ମିତ ହେଲେ ନୀଳାଞ୍ଜନ। ଦେହରେ ଥଣ୍ଡା 
ପବନ ବାଜୁଛି । ଆସନ୍ଧ ଧୂଳିଝଡ଼ର ସୂଚନା। ବର୍ଷା ମଧ୍ଯ ହୋଇପାରେ । ଅପରାହ୍ବର 
ସୁନ୍ଦର ଉପଭୋଗ୍ୟ ସମୟଟିର ଯେ ପରିବର୍ଭନ ହୋଇଛି, ତା” ତାଙ୍କ ଦୃଷ୍ଟିରୁ ବାଦ୍‌ ପଡ଼ି 
ନଥଲା। ସେତେବେଳେ ସେ ଦକ୍ଷିଣ ଦିଲ୍ଲୀର କୌଣସି ଏକ ଅତ୍ଯାଧୁନିକ ମାର୍କେଟର 
ବାହାରେ ତାଙ୍କ ଡ୍ରାଇଭର୍‌କୁ ଅପେକ୍ଷା କରି ଠିଆ ହୋଇଥଲେ। ହାତରେ ସଦ୍ଯ ପ୍ରକାଶ 
ପାଇଥିବା କେତେଖଣ୍ଡି ଇଂରାଜୀ ଉପନ୍ୟାସ । ବହିଥବା ପଲିଥୁନ୍‌ ବ୍ୟାଗ୍ଟିକୁ ସାବଧାନରେ 
ଧରି ପକେଟ୍‌ରୁ ସେଲ୍‌ଫୋନ୍‌ ବାହାର କରି ଡ୍ରାଇଭର୍‌କୁ ଡାକିବା ପାଇଁ ସେ କଥା 
କହବାକୁ ଆରମ୍ଭ କରିଛନ୍ତି କି ନାହିଁ ଠିକ୍‌ ସେତିକିବେଳେ ସେଇ ଅଭାବନୀୟ ଘଟଣାଟି 
ଘଟିବାକୁ ଯାଉଥଲା | 

ଅକସ୍ମାତ୍‌ ତିନି ଚାରିବର୍ଷର ସାନଝିଅଟିଏ ରାସ୍ତା ମଝିକୁ ଦୌଡ଼ି ଆସିଲା। ଦୂଇ 
ପାର୍ଶ୍ଵରୁ ଦୁତଗତିରେ ଧାଇଁ ଆସୁଥିବା କାର୍‌ ଦୁଇଟି ସଡ଼ନ୍‌ ବ୍ରେକ୍‌ ଦେଇ ରହି ଯାଇନଥିଲେ 
ମୁହୂର୍ଗକରେ କ'ଣ ଯେ ହୋଇଥାଆନ୍ତା ପିଲାଟି ଅବସ୍ଥା! 

ନୀଳାଞ୍ଜନ ଶିଶୁଟିକୁ କୋଳକୁ ଉଠେଇ ନେଲେ । ଇତସ୍ତତଃ ହୋଇ ଚତୁଃପାର୍ଶ୍ବକୁ 
ଚାହିଁ ଝିଅଟି ସକ୍‌ ସକ୍‌ ହୋଇ କାନ୍ଦୁଥିଲା । କାହାକୁ ଯେପରି ବ୍ୟସ୍ତରେ ଖୋଜି ହେଉଥୁଲା। 
ପାଖରେ ଜମିଥିବା ଲୋକମାନଙ୍କ ମଧ୍ଯରୁ କେହି କେହି ତାଙ୍କୁ ଭର୍ସନା କରିବା ଦୃଷ୍ଟିରେ 
ଚାହିଁ ରହିଥିଲେ। ଅନ୍ୟ କିଏ କହୁଥିଲା, 

“ ବଢୀକୋ ଏଁସେ ଛୋଡ଼ ଦେତେ ହେଁ ଆପ୍‌ ? ” 

ବଢୀ ? କାହାର ୟେ ପିଲା ? କିଏ ତା'ର ବେପରୱା ବାପା, ମା” ? କେହି ତ ଏ 
ପର୍ଯ୍ୟନ୍ତ ଶିଶୁଟିକୁ ଖୋଜି ନାହାଁନ୍ତି ? 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୪୩ 


ଅନତି ଦୂରରେ ମାର୍କେଟ୍‌ର କାନ୍ଧ ପାଖରେ ଆଶ୍ରୟ ନେଇ ଡରିବା ଆଖୁରେ ଚାହିଁ 
କୁଁ କୁଁ ହୋଇ କାନ୍ଦୁଛି ସଜ ରୁମ୍‌୍ରୁମିଆ, ଝୁଲାକାନ, ସଫେଦ ରଙ୍ଗର ଠେକୁଆ ଛୁଆ ଭଳି 
ଦେଖା ଯାଉଥିବା ଝିଅଟିର ଜୀବନ୍ତ ଖେଳନା ଲକି। 

“ଲିଭ୍‌ ମି ଅଙ୍କଲ୍‌ | ସି, ଦି ହେଲ୍ପଲେସ୍‌ ଚ୍ୟାପ୍‌ | ମାଇଁ ପପି ! ଦ୍ୟାଟସ୍‌ ମାଇନ୍‌ । ” 

ଦୂରରୁ ଅସ୍ତବ୍ୟସ୍ତ ହୋଇ ଧାଇଁ ଆସୁଥଲେ କ୍ଷୀଣକାୟା, ଅତ୍ୟନ୍ତ ଦୁର୍ବଳ, ସମ୍ଭବତଃ 
ବୟସର ଶେଷ ପ୍ରାନ୍ତରେ ପହଞ୍ଚସାରିଥିବା ଜଣେ ସମ୍ଭାନ୍ତ ବୃଦ୍ଧା | 

ନୀଳାଞ୍ଜନାଙ୍କୁ କ୍ଷମା ମାଗି ପିଲାଟିକୁ ତାଙ୍କ ପାଖକୁ ନେଇ ଆସିଥିଲେ ସେ। 
ଅତ୍ୟନ୍ତ ବିରକ୍ତି ପ୍ରକାଶ କରି ନୀଳାଞ୍ଜନ କହିଲେ, 

“ୟୁ ସୂୁଡ଼୍‌ ନଟ ଲିଭ୍‌ ଦ ବେବି ସୋ କେୟାର୍‌୍ଲେସ୍‌ଲି। ” ତାଙ୍କର ଧୈର୍ଯ୍ୟଚ୍ଯୟତି 
ଘଟିଥିଲା ସେତେବେଳେ ।| 

ବୃଦ୍ଧା ଜଣଙ୍କ ତାଙ୍କୁ ଅସହାୟ, ନିର୍ବାକ ଦୃଷ୍ଟରେ ଚାହିଁ ରହିଥିଲେ ଅନେକ ସମୟ 
ପର୍ଯ୍ୟନ୍ତ । ଉତ୍ତର ଦେବା ପାଇଁ କଥାମାନ ସତେକି ହଜି ଯାଇଥିଲା ତାଙ୍କ ପାଖରେ | 

ନୀଳାଞ୍ଜନ ଆଉ ଥରେ ତାଙ୍କ ଡ୍ରାଇଭର୍‌କୁ ଡାକିବାକୁ ଉପକ୍ରମ କଲେ। ତଥାପି 
ବୃଦ୍ଧା ଜଣକ ତାଙ୍କୁ ଅପଲକ ଦୃଷ୍ଟିରେ ସେମିତି ଚାହିଁ ରହିଥଲେ। 

“ ଆପଣ ମୋତେ ଚିହ୍ନି ପାରୁନାହାଁନ୍ତି ୨ ଆପଣଙ୍କର ସୁପର୍ଣ୍ଠା କଥା ମନେ ନାହିଁ ? 
ସେହି ଗଧୀକୁ ଇଂଲିସ୍‌, ଅଙ୍କ ପଢ଼ାଉ ଥିଲେ ନା ଆପଣ ? ” 

ସୁପର୍ଣଶଚ ୨ ସେମିତି କାହାକୁ ତ ମୁଁ ହଠାତ୍‌ ମନେ ପକାଇ ପାରୁନାହିଁ - ନିରବରେ 
ନିଜକୁ ଉତ୍ତର ଦେଲେ ନୀଳାଞ୍ଜନ ଏବଂ ବହୁବର୍ଷ ପଛକୁ ଫେରିଯିବାକୁ ବାରମ୍ବାର 
ଚେଷ୍ଟା କରୁଥିଲେ ସେ | 

ତାଙ୍କୁ ଏଭଳି ବିସ୍ଷିତ, ବିମୁଢ଼ ହୋଇ ଠିଆ ହୋଇ ରହିବା ଦେଖୁ ବୃଦ୍ଧାଜଣକ 
ଆଉ ଥରେ କହିଲେ, “ସାର୍‌ ଆପଣ ସେ ବୋକ୍ୀ ଝିଅ ପାଇଁ ଏତେ କଷ୍ଟ କଲେ, 
ଅଥଚ ତାକୁ ଭୁଲି ଯାଇଛନ୍ତି ? ” 

ନୀଳାଞ୍ଜନ ଅପ୍ରସ୍ତୁତ ହେବାଭଳି କହିଲେ, 

“ ମା କରିବେ, ବାସ୍ତବିକ ମୁଁ ଖୁବ୍‌ ଦୁଃଖୂତ | ଆପଣ ସୁପର୍ଣ୍ଠାର ମା” ? ମୁଁ ହଠାତ୍‌ 
ଜାଣିପାରିଲି ନାହିଁ। ” 

ସେ ହାତ ଯୋଡୁଥଲେ, ବୃଦ୍ଧା କହିଲେ, “ ଥାଉ ସାର୍‌, ସୁପର୍ଣ୍ଣାକୁ ଆପଣ ଭୁଲି 
ଯାଇଛନ୍ତି । ତା'ର ମା'କୁ ଆପଣ ଦେଖୁ ନାହାଁନ୍ତି। ସେ କେବେ ବି ଆପଣଙ୍କ ସାମ୍ନାକୁ 
ଆସନ୍ତି ନାହିଁ, ମୁଁ ସୁପର୍ଣ୍ା | 

ସମୟ, ବୟସ ସହ ସାଥ ହୋଇ ଆସିଛି କେତେକ ପରିସ୍ପିତି। ପଚାଶ ବର୍ଷରୁ 

୭୪୪ ॥ ଗଛ ସମଗ୍ର 


ହଧକ କାଳ ବିତି ଯାଇଛି। କାହିଁକି ବା ଚିହ୍ନିବେ ଆପଣ ? ” 

ସେମିତି କଥା ନୁହଁ। ହଠାତ୍‌ ଦୀର୍ଘବର୍ଷ ପୂର୍ବରୁ ସୁପର୍ଵାକୁ ଏମିତି ଭାବରେ ଏଠି 
ଦେଖୁବି, ସେମିତି ତ ମୋ ମନକୁ ଆସିନାହିଁ। 

ଏକଥା ସବୁ କହିବାର ସୁଯୋଗ ପାଇଲେ ନାହିଁ ନୀଳାଞ୍ଜନ। ସେ ପାଖରୁ ପ୍ରାୟ 
ଦୌଡ଼ି ଦୌଡ଼ି ଆସୁଥିବା ସୁନ୍ଦରୀ ଝିଅଟି ସୁପର୍ଣ୍ଣାଙ୍କ ପାଖରୁ ହାତ ଟାଣିନେଇ କହିଲା, 

“ ବୋଉ, ୟା ପାଇଁ ଜୋତା ଓ ଢ଼େସ୍‌ କିଣି ମୁଁ ଚାଲି ଆସୁଛି। ତୁ ବାରଣ୍ଡା 
ଉପରକୁ ଉଠି ଯା' | ବର୍ଷା ଆରମ୍ଭ ହେଲାଣି। ଶୀଘ୍ର ଚାଲିଯିବା । ” 

ଝିଅକୁ ନୀଳାଞ୍ଜନଙ୍କୁ ଚିହ୍ଵାଇ ଦେଲେ ସୁପର୍ଣ୍ଠା। ଅଧକ ସମୟ ରହି ତାଙ୍କ ସହ 
କଥା କହି ପାରୁନଥୁବାରୁ ଦୂଃଖ ପ୍ରକାଶ କରି ସୁପର୍ଣ୍ଠାର ଝିଅ ଠିକ୍‌ ଆସିବା ଭଳି ତରତରରେ 
ବାହାରିଗଲା ସେଠାରୁ | 

“ ମୁଁ ଏବେ ଝିଅ ପାଖରେ ମାସଟିଏ ରହିବି । ଆପଣ ଥରେ ଆସନ୍ତୁ ସାର୍‌ |” 
ସୁପର୍ଣ୍ଠା ଅନୁରୋଧ କଲା | 

“ ଆସିବି। ମୋତେ ତୁମ ଟେଲିଫୋନ, ଆଡ଼େସ୍‌ ଦେବାକୁ ଭୁଲିବ ନାହିଁ। ” 

ବର୍ଷା ବଢୁଛି। ନୀଳାଞ୍ଜନ କହିଲେ, “ ଏଠି ଠିଆ ହୋଇ ହବ ନାହିଁ!” 

ସେମାନେ ପାଖ କଫି ହାଉସ୍‌କୂ ଚାଲି ଯାଇଥିଲେ ।. ସେଠାରୁ ସାମନା ରାସ୍ତା 
ଦେଖାଯିବା ଭଳି ସ୍ଥାନଟି ବାଛି ନେଇ କାଚକାନ୍ସ୍‌ ପାଖରେ ସାନ ଟେବୁଲ୍‌ ପାଖରେ 
ଦୁହେଁ ବସି ରହିଲେ | ନୀଳାଞ୍ଜନଙ୍କ ନିର୍ଦେଶରେ ଓଟର ଆଣି ରଖୁଲା ଦୂଇକପ୍‌ କଫି 

ସବୁଦିନ ପରି କମ୍‌ କଥା କହୁଥିବା ନୀଳାଞ୍ଜନ ନିରବରେ ବାମ୍ପଉଠା କଫି କପ୍‌ରେ 
ଥରଟିଏ ଓଠ ଲଗାଇ ରଖୁଦେଲେ ! ସୁପର୍ଣ୍ଠା କାଚ ଦେଇ ବାହାର ରାସ୍ତାକୁ ଚାହିଁ ବର୍ଷାର 
ଦୃଶ୍ୟ ଦେଖୁଥଲା। କିମ୍ବା ପଛଦିନର କିଛି କଥା ମନେ ପକାଇବାକୁ ଚେଷ୍ଟା କରୁଥିଲା। 
ସମ୍ଭବତଃ ସେ ଦୁହେଁ ନିରବ ରହି ବର୍ଷା ବନ୍ଦ ହେବା ପର୍ଯ୍ୟନ୍ତ ଅପେକ୍ଷା କରିଥଲେ, 
ପରସ୍ପର ସହ ଅପରିଚିତ ଭଳି ବସି ରହିଥଲେ। 

ଅନେକ ଦିନ ବିତି ଯାଇଛି, ଅର୍ବ ଶତାଦ୍ଦୀ ପୂର୍ବର ସେଇ ସମୟ | ସେତେବେଳେ 
ନୀଳାଞ୍ଜନ ମାତ୍ର ଷୋଳ, ସତର ବର୍ଷ ବୟସର କିଶୋର ! ଗାଁ ପାଖ ହାଇସ୍କୁଲ୍‌ର ଶେଷବର୍ଷର 
ଛାତ୍ର। ଗାଁରେ ବିତାଇଥିବା ଦୁଃଖକଷ୍ଟର ଦିନ ସେସବୁ । କେତେବେଳେ ଅଧାପେଟ ଖାଇ, 
କେତେବେଳେ ଚୁଡ଼ାମୁଢ଼ି ଦୁଇମୁଠା ପାଟିରେ ପକାଇ ଶୋଇ ଯାଉଥିଲେ ସାରା ପରିବାର | 

ସ୍ଥାନୀୟ ମାଇନର ସ୍କୁଲ୍‌ରେ ବାପାଙ୍କ ଶିକ୍ଷକତା, ଅଳ କିଛି ପୈତ୍ସକ ସମ୍ପତ୍ତି, 
ଅଥଚ ଘରେ ଚଳିବା ପାଇଁ ଆଠ ପ୍ରାଣୀ କୁଟୁମ୍ବ ¦ 

ନୀଳାଞ୍ଜନ ଥିଲେ ଅଭୁତ ପ୍ରତିଭାସମ୍ପନ୍ନ ଛାତ୍ର। ସେବର୍ଷ ମାଟ୍ରିକ୍‌ ପରୀକ୍ଷାରେ 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୪୫ 


ପ୍ରଥମ ଦଶଜଣଙ୍କ ମଧ୍ଯରେ ସ୍ଥାନିତ ହୋଇଥବା ଏଇ କିଶୋରଟିର ଜିଦ୍‌ କିଛି କମ୍‌ 
ନଥୂଲା। ସେ ସହର ଯାଇ କଲେଜରେ ପଢ଼ିବେ, ନିଜ ଚେଷ୍ଟାରେ ଅଧ୍ବକ ପଢ଼ିବେ। 
ଅନ୍ୟ କିଛି ବୁଝିବାକୁ ସେ ପ୍ରସ୍ତୁତ ନଥଲେ। 

ବାପା, ଜେକେବାପା ବୁଝାନ୍ତି, “ ଆଉ ଚାରୋଟି ଭାଇ ଭଉଣୀ ତୋର | ସେମାନଙ୍କ 
କଥା ଭାବିବୁ ନାହିଁ ?” 

ନିଜ ନିଷ୍ପତ୍ତିରେ ସ୍ଥିର ରହି ଯିବାର ପ୍ରସ୍ତୁତି କରନ୍ତି ନୀଳାଞ୍ଜନ। ଜେଜେମା”, 
ବୋଉର ସୁନାରୂପାର ଗହଣା କେତେଖଶ୍ତି ମହାଜନ ପାଖରେ ବନ୍ଧକ ଦେଇ ଯାହା 
ଟଙ୍କା ମିଳିଲା, ସେତିକି ମାତ୍ର ପାଥେୟ ସଂଗ୍ରହ କରି ନୀଳାଞ୍ଜନ ଦୂର ସହରର କଲେଜରେ 
ନାମ ଲେଖାଇଲେ ¦ ହଷ୍ଟେଲରେ ସିଟ୍‌ ପାଇବାରେ ଅସୁବିଧା ହେଲା ନାହିଁ। ବନ୍ଧୁମାନେ 
ଖୁବ୍‌ ସାହାଯ୍ୟ କରିଥିଲେ ସେତେବେଳେ । ପହଞ୍ଚବାର ଅଛ କେତୋଟି ଦିନ ମଧ୍ଯରେ 
କେତୋଟି ଟ୍ୟଯୁସନର ବ୍ଯବସ୍ଥା କରାଇଥିଲେ ସେମାନେ । କେହି ଜଣେ ଅନ୍ତରଙ୍ଗ ବନ୍ଧୁ 
ତାଙ୍କୁ ନେଇ ଯାଇଥଲା ସୁପର୍ଣ୍ଣାଙ୍କ ଘରକୁ | 

ନିଜେ ସୁପର୍ଣ୍ଠାର ବାପା ଅତି ସ୍ବେହରେ ପଚାରିଥୁଲେ, “ ଶୁଣିଲି ତୁମ କୃତିତ୍ଵର 
କଥା। ନୂଆକରି କଲେଜରେ ପାଦ ଦେଇଛ | ଟ୍ୟୁସନ କଲେ ତୁମର ପଢ଼ାପଢ଼ି ଅସୁବିଧା 
ହେବ ନାହିଁ ? ” 

“ ମୁଁ ନିଜ ପାଇଁ ସମୟ ମ୍ୟାନେଜ୍‌ କରିନେବି।” 

ଏହାଠାରୁ ଅଧକ କ”ଣ ବା କହି ଥାଆନ୍ତେ ନୀଳାଞ୍ଜନ ? ସୁପର୍ଣ୍ଠା ସ୍କୁଲ୍‌ର 
ଶେଷବର୍ଷର ଛାତ୍ରୀ । ଇଂରାଜୀ, ଅଙ୍କରେ ଖୁବ୍‌ ଦୁର୍ବଳ । ଭଦ୍ରଲୋକ ଏ ବିଷୟ କହିଥଲେ 
ତାଙ୍କୁ | 

ସେଦିନ ପ୍ରଥମ ପରିଚୟ ସୁପର୍ଣ୍ଠା ସହ ପ୍ରଥମ ଦେଖାରେ ଅନିନ୍ଦ୍ୟାସୁନ୍ଦରୀ ଝିଅଟିର 
ସ୍ମିତହାସ୍ୟ, ମାର୍ଜିତ ବ୍ୟବହାର ତାଙ୍କ ମନକୁ ସ୍ପର୍ଶ କରିଥିଲା। ଅଥଚ ତତ୍କ୍ଷଣାତ୍‌ ସେ 
ନିଜକୁ ଶାସନ କରିଥଲେ, “ ମାତ୍ର କେତୋଟି ଟଙ୍କା ପାଇଁ ତୁ ଆସିଛୁ ଏ ଘରକୁ ପାଠ 
ପଢ଼େଇବାକୁ। ଏକଥା ଭୁଲିଯିବୁ ନାହିଁ। ” 

କେବେ ବି ଭୁଲି ନାହାନ୍ତି ନୀଳାଞ୍ଜନ। ସେଦିନ ¬ ସୁପର୍ଣ୍ଠା ଯେ ଆଦୌ ଭଲ 
ପଢ଼େ ନାହିଁ, ଏମିତି କିଛି ଭାବି ସେ ବିଷଣ୍ଡ ହୋଇଥଲେ। 

ଦିନେ କେବେ - 

ନୀଳାଞ୍ଜନ କହିଲେ, “ମୁଁ ଏତେ କଥା ବୁଝେଇଲି, ତୁମେ କ'ଣ ଶୁଣୁଛ ? 
ପାଠରେ ତୁମର ମନ ନାହିଁ। ” 

-ସାର୍‌ ଏ ରୁମ୍ଟା ଠିକ୍‌ ନୂହେଁ| 

୭୪୬ ॥ ଗଳ୍ପ ସମଗ୍ର 


- ପଢ଼ା ଘରଟା ବଦଳେଇ ଦିଅ, ମୋର କିଛି ଅସୁବିଧା ନାହିଁ। ଯୋଉଠି ବସିଲେ 
ମୁଁ ପଢ଼େଇ ପାରିବି। 

-ଚାଲନୁ, ଛାତକୁ ଯିବା। ଆଜି ଟିକେ ବେଶୀ ସମୟ ବସନ୍ତୁ ନା। ଆପଣଙ୍କ 
କଲେଜ କଥା କହିବେ । 

ନୀଳାଞ୍ଜନ କିଛି ଉତ୍ତର ନଦେଇ ଜଣେ ମୁରବୀ ଭଳି ସୁପର୍ଣ୍ାକୁ ଚାହିଁ ରହିଲେ। 

-ସାର୍‌, ବାପା ସେଦିନ ଆପଣଙ୍କୁ ଆମ ଗହଳିଆ ଫଳ ବଗିଚାଟା ଦେଖାଉଥିଲେ 
ନା? ଚାଲନ୍ତୁ ସେଠି ବସିବା। ଏବେ ବହୁ ପ୍ରକାର ପକ୍ଷୀଙ୍କୁ ଦେଖ୍ବବେ। ସେମାନଙ୍କ 
କାକଳୀ .... | 

ନୀଳାଞ୍ଜନ କିଛି ସମୟ ନିରବ ରହିବା ପରେ କହିଲେ, “ ଏସବୁ ବହି, ଖାତା 
ରଖୁଦିଅ| ତୁମ ନନ୍‌-ଡିଟେଲ୍‌ ବହିଟା ବାହାର କର ତ।|” 

ବାଧ୍ଯ ଛାତ୍ରଟିଏ ଭଳି ସେଲ୍‌ଫରୁ ବହିଖଶ୍ତିକକ ଖାତା ଓ କଲମ ନେଇ ଆସିଲା 
ସୁପର୍ଣ୍ଠା। 

ସୁପର୍ଣା ଭଲ ପଢୁଛି । ସ୍କୁଲ୍‌ରେ ରେଜଲ୍ବ ଭଲ କରୁଛି କହି ସୁପର୍ଣ୍ଠାର ବାପା ଖୁସୀ 
ହୋଇଥିଲେ ସେଦିନ। ମନ ଆନନ୍ଦରେ କହିଥିଲେ, “ମୁଁ ତୁମକୁ ଆଶୀର୍ବାଦ କରୁଛି, 
ଯଶସ୍ଵୀ ହୁଅ। ସୁଖୀ ହୁଅ! ଦେଖ ନୀଳାଞ୍ଜନ, ତୁମ ପାଠ ପଢ଼ାର ସମସ୍ତ ଦାୟିତ୍ଵ ଏବେ 
ମୋର | ଟ୍ୟୁସନ୍‌ କରିବା ଛାଡ଼ିଦିଅ|” 

“ କେବେ କିଛି ଆବଶ୍ୟକ ହେଲେ ମୁଁ ଆପଣଙ୍କୁ ନିଶ୍ଚୟ କହିବି।” 

କାହାଠାରୁ ସାହାଯ୍ୟ ନେବାର ଆବଶ୍ୟକତା କେବେ ବି ହୋଇନାହିଁ ନୀଳାଞ୍ଜନଙ୍କ 
ଜୀବନରେ | ନିଜ ଚେଷ୍ଟାରେ ସେ ଖୁବ୍‌ ଉଚ୍ଚକୁ ଉଠି ଯାଇଛନ୍ତି । ଦିଲ୍ଲୀ ବିଶ୍ଵବିଦ୍ୟାଳୟ, 
ବିଦେଶ ଯତ୍ରା, ପୁର୍ନବାର ଦିଲ୍ଲୀ ବିଶ୍ବବିଦ୍ୟାଳୟରେ ଉଚ୍ଚ ପଦବୀରେ ଅବସ୍ଥାନ -ସବୁ 
ପାଇଛନ୍ତି। ଗାଁରୁ ବାପା, ମାଙ୍କୁ ପାଖକୁ ନେଇ ଆସିଛନ୍ତି । ଆରାଧନା ଭଳି ସର୍ବଗୁଣସମ୍ପନ୍ଧା 
ପତ୍ନୀ, ଦୁଇ ପୁଅଝିଅ। ସେମାନଙ୍କ ପାଠ, ଚାକିରି, ବିବାହ, କେଉଁଠି ଯେପରି ଅସୁଖୀ 
ହୋଇନାହାନ୍ତି ନୀଳାଞ୍ଜନ | 

ପୁରୁଷ ଆଉ କ”ଣ ଚାହେଁ ଏବେ ? ଏହି ଅତିକ୍ରାନ୍ତ ବୟସରେ ଅଧ୍ବକ କ'ଣ ବା 
ଇଚ୍ଛା କରିବାର ଅଛି ? 

ସୁପର୍ଣଵା କଫି କପ୍ଟା ଉଠାଇ ନେବା ସମୟରେ ନୀଳାଞ୍ଜନ ତା'ର ଶିରାଳ ହାତଟିକୁ 
ଚାହିଁ ଆଉ ଥରେ ସୁଦୀର୍ଘ ଅତୀତକୁ ସ୍ମରଣ କରିବାକୁ ଚେଷ୍ଟା କଲେ। 

-ଝିଅକୁ ଚିହ୍ଵାଇ ଦେଲ | ଅଥଚ ତୂମର ଅନ୍ୟ ପିଲାମାନେ, ସ୍ବାମୀ ? 

-ଝିଅ ମୋର ଏଇ | ଏକମାତ୍ର ସନ୍ତାନ | ସ୍ଵାମୀ ଦୀର୍ଘ ପନ୍ଦରଠ ଷୋଳ ବର୍ଷ ହେବ 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୪୭ 


ସଂସାରରୁ ବିଦାୟ ନେଇଛନ୍ତି। ଡକ୍ଟର ଆଦିତ୍ଯରାଜ୍‌ଙ୍କ ସମ୍ପର୍କରେ ଜାଣିଥିବେ ଆପଣ। 

ଏଁ ? ଓଃ ... ହଁ, ହଁ, ଆକ୍ତିଡ଼େଣ୍ଟରେ .... ମନେ ମନେ ଚମକି ଉଠିଲେ ନୀଳାଞ୍ଜନ | 

-ତା' ଜାଣି ନାହିଁ। ହୁଏତ .... ସେମାନେ ତାଙ୍କୁ ମର୍ଡର ..... 

ସୁପର୍ଣ୍ଠାର ସ୍ଵର ଅସ୍ପଷ୍ଟ । ନୀଳାଞ୍ଜନଙ୍କର ଏବେ ଶୁଣିବାର ଇଚ୍ଛା ନଥୁଲା। ହାତ 
ଦେଖାଇ ସୁପର୍ଣ୍ାକୁ ଅଧକ କହିବାକୁ ବାରଣ କଲେ ସେ। 

କିଛି ସମୟ ପାଇଁ ଦୁର୍ହେଁ ନିରବ ରହି କପ୍‌ରେ ଥିବା ଅବଶିଷ୍ଟ କଫି ପିଇବାରେ 
ମନ ଦେଲେ ନିଃଶେଷ କପ୍‌ଟି ରଖୁଦେଇ ନିଜ ହତଭାଗ୍ୟ ଜୀବନର ସେଇ ଦୁର୍ଦଦିନର 
କାହାଣୀ କହିବାକୁ ଆରମ୍ଭ କଲା ସୁପର୍ଣ୍ା| 

ସୁପର୍ଶ୍ଠା ଭଳି ଜଣେ ସର୍ବଗୁଣସମ୍ପନ୍ନା, ଅନିନ୍ଦ୍ଯାସୁନ୍ଦରୀ ରାଜକନ୍ୟା ଆଦିତ୍ଯରାଜ୍‌ 
ଭଳି ଲମ୍ପଟ, ଅସାମାଜିକ ବ୍ୟକ୍ତିଟିର ଯେ ପତ୍ନୀ ହୋଇପାରେ, ଏ ବିଷୟ ବିସ୍ମିତ କଲା 
ନୀଳାଞ୍ଜନଙ୍କୁ । ଏହି ବିଖ୍ୟାତ ଲୋକଟିକୁ କିଏ ନ ଜାଣେ ? ପୃଥବୀର ସମସ୍ତ ଅସାମାଜିକ 
ଲୋକମାନଙ୍କର ନାମ ଲିପିବଦ୍ଧ ହେଲେ ଆଦିତ୍ଯରାଜ୍‌ର ନାମ ସେମାନଙ୍କର ନେତା 
ଭାବରେ ହିଁ ଉଲ୍ଲେଖ ହେବ। 

କଲେଜରେ ଝିଅମାନଙ୍କୁ ମନେଇବାରେ ଓସ୍ତାଦ୍‌। ନୀଳାଞ୍ଜନଙ୍କଠାରୁ ପାଠରେ 
ତିନିବର୍ଷ ସିନିୟର | ସେ ବିଜ୍ଞାନର ଛାତ୍ର। ତେଣୁ ଆଦିତ୍ୟରାଜ୍‌ ଭଳି ଜଣେ ଛାତ୍ରଠାରୁ ସେ 
ଦୂରେଇ ରହି ପାରିଥିଲେ। ଭଲ ପଢୁ ନଥଲେ ମଧ୍ଯ କିପରି ଉପାୟରେ ମେଡ଼ିକାଲ 
କଲେଜରେ ସେ ସିଟ୍‌ ପାଇ ପାରିଲା, ନୀଳାଞ୍ଜନ ଚିନ୍ତାକରି ପାରୁନଥିଲେ ସେତେବେଳେ । 
ଶୁଣିଥିଲେ ବାହାର ରାଜ୍ୟର କେଉଁ ସିଂହାସନବିହୀନ ରାଜନୈତିକ ନେତାଙ୍କର ସେ 
ବିପଥଗାମୀ ଦାୟାଦ | ଓଡ଼ିଶାରେ ପାଠ ପଢ଼ିବାର ପରିବେଶ ଥିବାରୁ ପିତ୍ଆଜ୍ଞା ପାଳନ 
କରିଥଲା ଆଦିତ୍ୟରାଜ୍‌ | 

ହୋଇପାରେ ଏ ସହରର ଜଣେ ଅତାନ୍ତ ପ୍ରତିପର୍ତିସମ୍ପନ୍ଧ ସମ୍ମାନାସ୍ଵଦ ବ୍ୟକ୍ତିଙ୍କର 
ଏକମାତ୍ର ସୂନ୍ଦରୀ କନ୍ଯା ଅପେକ୍ଷା ତାଙ୍କର ଗଛିତ ଥିବା ଅମାପ ବ୍ୟାଙ୍କ ବାଲାନ୍ତ 
ଆଦିତ୍ୟରାଜ୍‌କୁ ଅଧକ ଆକର୍ଷଣୀୟ ମନେ ହୋଇଥିବ, ଅନ୍ୟ କିଛି ଅପକର୍ମ କରିବାର 
ସହାୟତା କରିଥ୍‌ବ ତାଙ୍କର ଜାମାତା ହେବାର ସୌଭାଗ୍ଯ। 

ସୁପର୍ଣା କହେ - ଏ ବିବାହ କରି ମୁଁ ଶୃଶୁରଘରର ଦ୍ବାର ଦେଖୁନାହିଁ। ସେମାନେ 
ବିବାହର ତାରିଖ ଫୋନ୍‌ରେ ସ୍ଥିର କରିଥିଲେ। ଏତେ ଶୀଘ୍ର ବିବାହ ସମ୍ପନ୍ନ ହେବାର 
ନଥଲା। ତେଣୁ ସୁଦୂର ବିଦେଶ ଗସ୍ତରୁ ପହଞ୍ଚ ପାରିନଥିଲେ ଶାଶୁ, ଶଶୁର | 

“ତୁମେ ସେମାନଙ୍କୁ ଦେଖୁଛ ? ” 

“ ତା' ପାଇଁ ସମୟ ହୋଇନାହିଁ ଆଦିତ୍ୟଙ୍କର। ସେ ଲଣ୍ଡନ ଯିବାର ପ୍ରସ୍ତୁତିରେ ହି 

୭୪୮ ॥ ଗଛ ସମଗ୍ର 


ରହିଲେ। ସେତେବେଳେ ମୋର ଝିଅ ଜନ୍ମ ହେବାର ଥିଲା! ମୋ ସ୍ଵାସ୍ଥ୍ୟ ଦୃଷ୍ଟିରୁ ମୁଁ 
ମାଂବାପାଙ୍କ ଯତ୍ନରେ ରହିବା ଉଚିତ, ଏଭଳି କହିବା ବ୍ୟତୀତ ମୋ ପାଇଁ ଅଧ୍ୂକ କିଛି 
ଚିନ୍ତା କରିବା ପାଇଁ ପାଖରେ ସମୟ ନଥୁଲା!” 

ସୁପର୍ଣା ହସୁଛି। “ ୟା' ପରେ ସେ ଯେବେ ଆସିଛନ୍ତି କିଛି ଅର୍ଥର ଆବଶ୍ୟକତା 
ନେଇ | ପରେ ପରେ ସେ ଆସିବା ମଧ୍ଯ ବନ୍ଦ ହୋଇଯାଇଛି | ଏ ପୃଥିବୀ ବେଶ୍‌ ପ୍ରଶସ୍ତ । 
ସେ କେଉଁ ଆଡ଼େ ଯାଆନ୍ତି, କେଉଁ କାମରେ ବ୍ୟସ୍ତ ରହନ୍ତି, ମିଡ଼ିଆ ସଂସ୍ଥା ପକ୍ଷରେ 
ଜାଣିବା ମଧ୍ଯ ମୁସ୍କିଲ୍‌ ହୋଇଥାଏ। ଆମେ ସେଇମାନଙ୍କ ପାଖରୁ ହିଁ ଖବର ପାଉ | 

ବାପା, ବୋଉ ଯିବା ଆଗରୁ ମୋ ନୀରେ ଏ ଘର, ସମ୍ପଭି ଉଇଲ୍‌ କରି 
ଦେଇଯାଇଛନ୍ତି | କ'ଣ ଆଉ ଅଛି ? ଆପଣ ପ୍ୟାଲେସ୍‌ ଆଖ୍ୟା ଦେଇଥିବା ସେଇ ଘରଟିରେ 
ମୁଁ ଅନେକ ଦିନରୁ ରହିଛି। ଆଉ ଯାହା ଗାଁର ଜମିଜମା, ସମସ୍ତ ବ୍ୟାଙ୍କ ବାଲାନ୍ଵ ସବୁ 
ଶେଷ ହୋଇଯାଇଛି। 

ଅଧକ କିଛି କଥାବାର୍ଭା କରିବାର ନଥିବା ଭଳି ସେ ଦୁହେଁ ନିଶ୍ୂପ ହୋଇ ବସି 
ରହିଥିଲେ । ବାଧା ଦେଲା ସୁପର୍ଣ୍ଣା - 

-ଝିଅ ଆସିଯିବ ମୁଁ ବିଦାୟ ନେଉଛି। 

-ଆରେ ବସ | ବର୍ଷା ଛାଡ଼ିନି, କୁଆଡ଼େ ଯିବ ? ତୁମ ଝିଅ କିଣାକିଣି ଶେଷକରି 
ଆସିଯିବ | ଅପେକ୍ଷା କର। 

-ଝିଅ ! ହଁ ବିଚାରୀ ମା'ଠୁଁ ଅଲଗା ହୋଇ ବହୁତ ଦିନ ୟୁ.ଏସ୍‌.ରେ ରହିଲା। 
ମୋ ବାପା ସେଠାରେ ପଢ଼ିବାକୁ ଛାଡ଼ିଦେଲେ ତାକୁ । ଜୋଇଟି ଖୁବ୍‌ ଭଲ। ଠାକୁରଙ୍କ 
ଦୟାରୁ ଝିଅଟି ମୋର ସୁଖଶାନ୍ତିରେ ଅଛି। ସେଇ ମୋ ପାଇଁ ଯଥେଷ୍ଟ | ମୁଁ ବା ଆଉ 
କେତେ ଦିନ ଏ ସଂସାରରେ ? 

-କ”ଣ ହେଇଛି ସୁପର୍ଣା ? କାହିଁକି ଏମିତି କହୁଛ ? 

-ଆଜି ବିଦାୟ ଦିଅନ୍ତୁ , ସାର୍‌ । ସବୁକଥା କ'ଣ କହିହୁଏ ? ଦେଖନ୍ତୁ, ଝିଅ 
ଆସିଗଲାଣି | ମୁଁ ବାହାରକୁ ଚାଲିଗଲେ ସେ ଜାଣିପାରିବ | ରଖନ୍ତୁ, ଆଡ୍ରେସ୍‌, ଟେଲିଫୋନ୍‌ 
ନମ୍ବର। ଆସିବେ । 

ଦେଖାହେଲେ ଅନ୍ୟାନ୍ୟ । ତଥାପି ବାକି ଅଛି। ମୁଁ ଆପଣଙ୍କ କଥା ଶୁଣି ନାହିଁ। 
ମୋର ଶେଷ କଥା କହି ନାହିଁ, ତା' ନ କହି ମୁଁ କ'ଣ ଶାନ୍ତିରେ ଏ ସଂସାରରୁ ଚାଲିଯାଇ 
ପାରିବି ? 

ସୁପର୍ଣା ତାଙ୍କୁ ହାତ ହଲାଇ ଚାଲି ଯାଉଛି । କ'ଣ ଆଉ ଅଧୂକ କହିବ ? 

କହିବ କି ସାର୍‌, ମୁଁ ଆପଣଙ୍କୁ ଖୁବ୍‌ ଚାହୁଁଥିଲି । ଆପଣଙ୍କ ଆଦର୍ଶକୁ ପୂଜା କରୁଥୁଲି | 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୪୯ 


ଅନେକ ଅପେକ୍ଷା କରିଛି । ମାଟ୍ରିକ୍‌ ପରୀକ୍ଷାରେ ମୁଁ ପ୍ରଥମ ଶ୍ରେଣୀ ପାଇବା ଥଲା ଆପଣଙ୍କ 
ଶିକ୍ଷାର ଅବଦାନ । ତା” କ”ଣ କେବେ ମୁଁ ଭୁଲି ପାରିବି ? ବାପା ଆପଣଙ୍କୁ ଡକାଇ 
ଥିଲେ। ଆପଣ ଆସିଲେ। ଖୁବ୍‌ ତରତରରେ ଫେରିଗଲେ ସେଦିନ। ସୁପର୍ଣାକୁ ଖୋଜିଲେ 
ନାହିଁ, ଥରେ ବି ମୁହଁ ଫେରାଇ ଚାହିଁ ନାହିଁନ୍ତି। କେବେ ବି ଆଉ ଥରେ ଆସି ନାହାଁନ୍ତି । 

ମୁଁ କଲେଜ ଗଲି । ସହଜରେ ପାହାଚ ପରେ ପାହାଚ ଚଢ଼ି ଯାଇ ପରିଲି, 
ଆଦିତ୍ୟରାଜର ମୋ ବାପାଙ୍କ ସାମ୍ନାରେ ଆବିର୍ଭାବ ହେବା ପର୍ଯ୍ୟନ୍ତ । 

ଦୁର୍ଭାଗ୍ୟ ! ମୋର ଅପେକ୍ଷାର ମୁହୁର୍ଭମାନ ପୋଛି ହୋଇଗଲା |...... 

ବହୁବର୍ଷ ତଳେ ସୁପର୍ଣ୍ଣା ଏମିତି ଚିଠି କେତେଖଣ୍ଡ ଲେଖୁଥଲା। ଶେଷ ଚିଠିରେ 
ହୁଏତ ଏମିତି କିଛି ଲେଖୁଥଲା ସେ । 

କାହା କାହାଠାରୁ ପାଇଥିବା ଏଭଳି ଭାବପ୍ରବଣ ଚିଠିମାନଙ୍କୁ ନୀଳାଞ୍ଜନ କେବେ 
ବି ଗୁରୁତ୍ଵ ଦେଇ ନାହାନ୍ତି । ଅଧା ଅଧା ପଢ଼ି ସେସବୁ ଚିରି ଉଡ଼େଇ ଦେଇଛନ୍ତି। 

ଅଥଚ ସୁପର୍ଣ୍ଣା ପାଇଁ ବର୍ଉମାନ ତାଙ୍କ ମନର ଏ କାରୁଣ୍ୟ, ଅସ୍ଥିରତାର କୌଣସି 
ଅର୍ଥ ଖୋଜିବାକୁ ସେ ସମର୍ଥ ହେଉ ନଥୁଲେ। 

ପାଖରେ ବିଲ୍‌ ଧରି ଠିଆ ହୋଇଥବା ଓୱଟ୍‌ରକୁ ଦୁଇ କପ୍‌ କଫିର ପ୍ରାପ୍ୟ ଧରାଇ 
ଦେଇ ବାହାରକୁ ଚାଲି ଆସିଲେ ନାଳାଞ୍ଜନ। ଆ 

୭ ୫ ୦ || ଗଛ ସମଗ୍ର 


ମାଲ୍ୟାର୍ପଣ 


ଘର ଭିତରେ ସ୍ତିମିତ ଆଲୋକ | ପାଖ କୋଠରିଟିର ସ୍ଵଜ୍ ଆଲୋକରେ 
ବିଛଣାରେ ଶୋଇରହିଥବା ବ୍ୟକ୍ତିଙ୍କର ମୁହଁଟିର କିଛି ଅଂଶ ଦେଖାଯାଉଥୁଲା | ତାଙ୍କୁ 
ଦେଖଲେ ମନେହେବ ସେ ରୋଗଶଯ୍ୟାରେ | ପାଖରେ ବସିଛନ୍ି ଜଣେ ବୟସ୍କା, ଏକଦା 
ସୁନ୍ଦରୀ ଏବେ ବୟସର ଆଧୂକ୍ଯ ଏବଂ ଚିନ୍ତାର ରେଖା କେତୋଟି ତାଙ୍କ କପାଳରେ 
ଦେଖା ଦେଇଥିବାରୁ ସେ ଅଧୁକ ଦୁର୍ବଳ ମନେ ହେଉଛନ୍ତି | ଅଥଚ ମନୋବଳ ଅତୁଟ 
ରହିଛି । 
ବାହାର କବାଟ ପାଖରେ ଆସନ୍ଧ ସନ୍ଧ୍ୟାର ଅନ୍ଧାରରେ ଠିଆହୋଇଥୂଲେ ଦୁଇଜଣ 
ଯୁବକ | ଅଛ ଦୂରରେ ଫାଟକ ପାଖରେ ସେମାନେ ଆଣିଥିବା ମଟର ସାଇକେଲଟି । 
ଅତି ସନ୍ତର୍ପଣରେ ସାହସ ସଞ୍ଚୟକରି ଜଣେ ବାହାରୁ ଡାକୁଥିଲେ | 
“ ଆଜ୍ଞା, ଟିକେ ଶୁଣିବେ ?” 
ଉତ୍ତର ଫେରିଲା ନାହିଁ | ପୁଣିଥରେ ଦ୍ଵିତୀୟ ଜଣକ ଡାକିଲେ । 
“ ସୂର୍ଯ୍ୟପ୍ରକାଶବାବୁ ଘରେ ଅଛନ୍ତି କି ?” 
ଘର ଭିତରୁ ଲୁଗାକାନିରେ ହାତ ପୋଛୁଥବା, କୌଣସି କାମରୁ ଉଠିଆସିଥବା 
ସ୍ତ୍ରୀଲୋକଟି ପଚାରିଲା, 
“ ବସନ୍ୁ ସାନବାବୁଙ୍କୁ ଡାକି ଦେଉଛି । କୋଉଠୁ ଆସିଛନ୍ତି ଆପଣେ ? ଆଜି 
ତ ସାତ ମେଘ ଏକ ଖଣ୍ଡ | ଏ ବର୍ଷା ରାତିରେ... ।” 
I “ ଆମେ ' ସହରରୁ ଆସିଛୁ | ଭୁବନେଶ୍ବରରୁ ଆସିଛୁ, ବାବୁଙ୍କୁ କହିବ ।” 
ବାରଣ୍ଡାରେ ଲଣ୍ଠଡନଟି ଥୋଇଦେଇ ସ୍ତୀଲୋକଟି ଫେରିଗଲା । 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୫ ୧ 


ଖୋଲା ବାରଣ୍ଡାରେ ଚାରୋଟି କାଠ ଚୌକି, ମଝିରେ ଖଣ୍ଡିଏ ଆୟତାକାର ଅଳ୍ପ 
ଉଚ୍ଚର ସାନ ଟେବୁଲ୍‌ । ସେଇଠି ବାମ ଉଠା ଚା' କପ୍‌ ଦୁଇଟି ରଖିଦେଇଗଲା ସାନ 
ପିଲାଟି । 

ଯୁବକ ଦୁହେଁ ବର୍ଷାର ଛିଟା ପଡ଼ି ଥାଇପାରେ ଭାବି ହାତରେ ଧରିଥିବା 
ଖବରକାଗଜରେ ଟୌକି ଦୁଇଟି ପୋଛିଦେଇ ବସିଗଲେ; ଚା” କପ୍‌ ଉଠାଇ ନିରବରେ 
ଚା' ପିଇବା ସମୟରେ ବାହାର ରାସ୍ତାରେ ପଡ଼ୁଥିବା ବର୍ଷାଟୋପାମାନଙ୍କୁ ନିରୀକ୍ଷଣ 
କରୁଥଲେ | 

ସୂର୍ଯ୍ୟପ୍ରକାଶବାବୁ ଏପର୍ଯ୍ୟନ୍ତ ଆସିନଥୁବାରୁ ଭୁବନେଶ୍ବରରେ ପହଞ୍ଚବାରେ ବିଳମ୍ବ 
ହେଇପାରେ ଭାବି ସେମାନେ ଚିନ୍ତିତ ହେଉଥିଲେ | 

ଠିକ୍‌ ସେତିକିବେଳେ ବାହାରକୁ ବାହାରି ଆସିଲା ଉଜ୍ବଳ ଗୌରବର୍ଣ୍ଠର ଜଣେ 
ବୟସ୍କ ଯୁବକ । ଆଗନ୍ତୁକ ଦୁହିଁଙ୍କୁ ପଚାରିଲା, 

“ କୁଆଡ଼େ ଆସିଛନ୍ତି ଆପଣମାନେ ? ” 

“ ଆଜ୍ଞା, ସୂର୍ଯ୍ୟପ୍ରକାଶବାବୁ,.. |” 

“ମୁଁ ଚନ୍ଦନ ଆଚାର୍ଯ୍ୟ, ତାଙ୍କର ପୁଅ | ବାପା ଏବେ ଅସୁସ୍ଥ । ସେ କାହାକୁ 
ଦେଖା କରିପାରିବେ ନାହିଁ | କ'ଣ କହିବାର ଅଛି ମୋତେ କୁହନୁ | ମୁଁ ତାଙ୍କୁ ଜଣେଇ 
ଦେବି । ” 

“ କିନ୍ତୁ - ଟିକିଏ ଦେଖା ହୋଇଥିଲେ ଭଲ ହୋଇଥାଆନ୍ତା ।” 

“ କୋଉ କାମରେ ଆସିଛନ୍ତି ଆପଣମାନେ ? ଏ ବୟସର ସେ ଆଉ କାହାପାଇଁ 
କି କାମ ଅବା କରି ପାରିବେ ? ” 

“ ଆମେ ଆଜ୍ଞା ମୁଖ୍ୟମନ୍ତ୍ରୀଙ୍କ ଦପ୍ତରରୁ ଆସିଛୁ । ଏବର୍ଷ ସ୍ଵାଧୀନତା ଦିବସର ଏକ 
ବିଶେଷ ଉତ୍ସବରେ ସାରଙ୍କୁ ରାଷ୍ଟ୍ରୀୟ ସମ୍ମାନ ଦିଆଯିବାର ସ୍ପିର ହୋଇଛି ତ ।” 

“ଓହୋ ! ତାମ୍ରପତ୍ରର ସାଲ, ଫୁଲ ଇତ୍ଯାଦି ? ଏଇ କଥା ତ ? କହିଦେବି 
ବାପାଙ୍କୁ ।” ରନ୍ଦନ ଆଚାର୍ଯ୍ୟ ଉଚ୍ଚସ୍ଵବରରେ ହସି ପକାଇଲା । ତା” ଖୋଲା ହସର ଶବ୍ଦରେ 
ଗାଁର ସନ୍ଧ୍ୟାବେଳର ନିଶୁନ ପରିବେଶ ଥରିଉଠିଲା | 

ଯୁବକ ଦୁହେଁ ଚନ୍ଦନକୁ ଚିଠି,” କାଗଜପତ୍ର କେତେଖଣ୍ଡ ଧରେଇ ଦେଇ ଯିବାପାଇଁ 
ଉଠି ଠିଆହେଲେ | ଯିବା ପୂର୍ବରୁ ବାରମ୍ବାର ଅନୁରୋଧ କରିଥଲେ ଯଶସ୍ତୀ 
ସ୍ବାଧୀନତାସଂଗ୍ରାମୀ ସୂର୍ଯ୍ୟପ୍ରକାଶ ଆଚାର୍ଯ୍ୟଙ୍କୁ ଯେପରି ହେଲେ ଏହି ଉତ୍ସବକୁ ଆଣିବାକୁ । 

୭୫ ୨ ॥ ଗଛ ସମଗ୍ର 


ଚନ୍ଦନ ମଧ୍ଯ କଥାଦେଲା, “ ଉସବ ପାଇଁ ଢେର ସମୟ ଅଛି | ମୁଁ ଭାବୁଛି ସେ 
ସୁସ୍ଥ ହୋଇଯିବେ ଏବଂ ନିଶ୍ଚୟ ଯିବେ ।” 

ଯୁବକ ଦୁହେଁ ମଟର ସାଇକେଲ୍‌ ଷ୍ଟାର୍ଟ କରି ଫେରିଗଲେ | ସେମାନେ ଦେଇଥିବା 
ଚିଠି, କାଗଜ କେତେଖଣ୍ଡ ହାତରେ ଧରି ଖୁବ୍‌ ଶୀଘ୍ର ଚନ୍ଦନ ଘର ଭିତରକୁ 
ଚାଲି ଯାଇସାରିଥଲା | 

ଆର ପାଖ କୋଠରିରୁ ଶୁଣାଯାଉଛି କ୍ଷୀଣ ବ୍ୟସ୍ତତାର ସ୍ବର | ଚନ୍ଦନ ତରବରରେ 
ବାପାଙ୍କ ପାଖକୁ ଚାଲିଗଲା । ମଶାରି ଉଠାଇଦେଇ ସୂର୍ଯ୍ୟପ୍ରକାଶଙ୍କୁ ଧୀରେ ତକିଆରେ 
ଆଉଜେଇ ଦେଇ ବସାଇଲା । ତାଳପତ୍ର ପଙ୍ଖାରେ ବିଞ୍ଚି ଦେଇ କହିଲା, 

“ ବାପା, ଭୁବନେଶ୍ବର ଯିବ ?” କ୍ଷୀଣ ଆଲୋକରେ ସୂର୍ଯ୍ୟପ୍ରକାଶଙ୍କର ତୀନ୍ଷ୍ 
ପ୍ରଶ୍ଧିଳ ଦୃଷ୍ପି ଏଡାଇ ପାରିଲା ନାହିଁ ଚନ୍ଦନ | 

“ ସେମାନେ ତୁମକୁ ରାଷ୍ଟ୍ରୀୟ ସମ୍ମାନ ଦେବେ | ମୁଖ୍ୟମନ୍ତ୍ରୀ ଖବର ପଠାଇଛନ୍ତି । ” 

ସୂର୍ଯ୍ୟପ୍ରକାଶ ହସିଲେ କି ଦୁଃଖ କଲେ କିଛି ବୁଝିପାରିଲା ନାହିଁ ଚନ୍ଦନ । ପୁଅକୁ 
ହାତଠାରି ସେ ପାଣି ଗ୍ଲାସ୍ଟା ଏପାଖକୁ ଆଣିଦେବାକୁ କହିଲେ | ପାଣି ଦି' ଢୋକ ପିଇ 
ପୁଣି ଗ୍ଲାସ୍ଟା ବଢ଼େଇ ଦେଲେ | 

ପାଖ ମନ୍ଦିରରେ ସନ୍ଧ୍ୟାଆଳତିର ଶଙ୍ଖ, ଘଣ୍ଟ ଧ୍ବନି ଶୁଣାଯାଉଥାଏ । ସୂର୍ଯ୍ୟପ୍ରକାଶ 
ଶୋଇ ପାରନ୍ତି ନାହିଁ ଏମିତି ସମୟରେ । 

ଶାସନକଳର ଏହି ଗ୍ରାମମାନଙ୍କରେ ଇଲେକ୍ଟ୍ରିକ ଦେବା ବ୍ଯବସ୍ଥା ଆସନ୍ତା 
ପଚାଶବର୍ଷରେ ସମ୍ଭବପର ହେବ କି ନାହିଁ ଜାଣିହୁଏ ନାହିଁ । ଅବଶ୍ଯ ସୂର୍ଯ୍ୟପ୍ରକାଶଙ୍କର 
ଗାଁରେ ବିଜୁଳିବତୀର ବ୍ୟବସ୍ଥା ଥାଇ ନଥିବା ଭଳି । ଦୀର୍ଘ ପାଞ୍ଚଘଣ୍ଟା ହେବ ପିଲାଛୁଆ 
ସମସ୍ତେ ଗରମରେ ହଇରାଣ । ଝିଅ ତା'ର ପୁଅ ଦୁଇଟିଙ୍କୁ ନେଇ ଆସିଛି ସୁଦୂର 
ମସୌରୀରୁ ! ଅସୁସ୍ଥ ବାପାଙ୍କୁ ଦେଖିବାର ଇଛାରେ ପନ୍ଦରଦିନ ତା” ଚାକିରିରୁ ଛୁଟି 
ନେଇ, ପିଲାଙ୍କ ସ୍କୁଲ୍‌ ବନ୍ଦ କରି ସେ ଆସିଛି । ସୂର୍ଯ୍ୟପ୍ରକାଶଙ୍କର ଜ୍ବାଇଁ ପରେ ଅଛ୍ପ ଦିନ 
ପାଇଁ ଆସିବାର ସ୍ଥିର କରିଛନ୍ତି । ଚନ୍ଦନର ସାତବର୍ଷର ଝିଅ ଏବଂ ବଡ଼ଭଉଣୀର 
ଇଂଲିଶ୍ମିଡ଼ିୟମରେ ପଢୁଥିବା ବାର ତେରବର୍ଷ, ଆଠ ନଅ ବର୍ଷର୍‌ ପୁଅ ଦୁଇଟି ଏବେ 
ଖୁବ୍‌ ସାଙ୍ଗ ହୋଇ ଖେଳୁଛନ୍ତି । ସେ ପୁଅ ଦୁହିଁଙ୍କର ଅନେକ ବିଷୟ ଜାଣିବାର ଇଛା | 
ସାରାଦିନ ଅଜାଙ୍କର ପୁରୁଣା ବହିପତ୍ର, ଗାନ୍ଧିଜୀଙ୍କ ଇଂରେଜୀରେ ଲେଖା ଜୀବନୀ, ଅଜାଙ୍କର 
ସେଦିନର ଖଦଡ଼ ଧୋତି, ଚଦର, ଖଦଡ଼ଟୋପି, ଜବାହାର କୋଟ, ଅରଟ, ଅନ୍ୟସବୁ 
ଯାହା ସପ୍ତାଶ୍ଚର୍ଯ୍ୟ ମନେହେଉଥବା ଜିନିଷ ଖେଳାଖେଳି କରି ଦେଖୁଛନ୍ତି ସେମାନେ । 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୫୩ 


ଏହି ସାନ ମ୍ୟୁଜିୟମ୍‌ଟିର ଚାବିଖୋଲି ଦେଖାଇବା, ସ୍ବାଧୀନତା ସଂଗ୍ରାମର କାହାଣୀ କହିବା 
ଦାୟିତ୍ଵ ଅହଲ୍ୟାଙ୍କର । ସେ ଯେ ସୂର୍ଯ୍ୟପ୍ରକାଶଙ୍କର ଜୀବନ ଆରମ୍ଭରୁ ସହକର୍ମିଣୀ ପରେ 
ପରେ ସହଧର୍ମିଣୀ ମଧ୍ଯ । ତାଙ୍କ ବଡ଼ ନାତି ଜିଦ୍‌ କରି ସୂର୍ଯ୍ୟପ୍ରକାଶ, ଅହଲ୍ଯାଙ୍କର 
ସେଦିନର ସଂଘର୍ଷମୟ ସମୟର ଗଳ୍ଧ ଶୁଣୁଛି । 

ସେପାଖ କୋଠରିରେ ସୂର୍ଯ୍ୟପ୍ରକାଶଙ୍କ ପାଖରେ ବିମର୍ଷ ହୋଇ ବସିଛି ଚନ୍ଦନ, 
ତାଙ୍କ ସୁପୁତ୍ର । ସାନପିଲାଙ୍କ ପ୍ରଶ୍ନ ଏବଂ ତା” ମା'ଙ୍କ ଉତ୍ତର ଯେପରି ସେଦିନର 
ସଂଗ୍ରାମୀମାନଙ୍କର ଯନ୍ତ୍ରଣାଦଗ୍ଧ ସମୟକୁ ପୁନର୍ବାର ଚିତ୍ରିତ କରୁଛି ଚନ୍ଦନ ସମ୍ମୁଖରେ । 
ଏବେ ଏତେଦିନ ପରେ ସେମାନଙ୍କ ମନରେ ଏକ ରୋମାଞ୍ଚକର କାହାଣୀର ନାୟକ 
ଭାବରେ ଦେଖାଦିଅନ୍ତି ସୂର୍ଯ୍ୟପ୍ରକାଶ । 

“ ରାଷ୍ଟ୍ରୀୟ ସମ୍ମାନ ! ଦିସ୍‌ ଇଜ୍‌ ଠୁ ଲେଟ, ଆଇ ?” 

ଚନ୍ଦନର କାନରେ ଏଇ କଥା ପଦକର ପ୍ରତିକ୍ରିୟା କ”ଣ ହେଲା, ସେ ହଠାତ୍‌ 
ଯେପରି ବ୍ଯସ୍ତ ହୋଇଉଠିଲା । ସେଦିନର ବାପାଙ୍କର ଉଜ୍ବଳ ଗୌରବର୍ଣ୍ଣ ଦମ୍ଭିଲା 
ଚେହେରା, ସେ ବ୍ୟକ୍ତିତ୍ଵ । ସେ ମନେହେଉଥଲେ ଅନନ୍ୟ ଜଣେ | ମା'ଠାରୁ ସବୁ 
ଶୁଣିଛି ଚନ୍ଦନ | ବାପାଙ୍କର ପୂର୍ବଦିନର କିଛି ଫଟୋ ଯନ୍‌ରେ ରଖୁଛନ୍ତି ମା' । ବୁଦି 
ହେଲା ପରେ ଚନ୍ଦନ ତା' ବାପାଙ୍କ କାର୍ଯ୍ୟକଳାପ ଦେଖୁଛି । ପୂର୍ବଦିନମାନଙ୍କୁ ନିଜ 
କଳ୍ପନାରେ, ମାଂଙ୍କଠାରୁ ଶୁଣାଶୁଣିରେ ତୁଳନା କରିଛି ଏବେକାର ନେତାମାନଙ୍କ ସହ । 

ପ୍ରଥମେ ପ୍ରଥମେ ସୂର୍ଯ୍ୟପ୍ରକାଶ ଅନ୍ତରାଳରେ ରହି ଯେପରି ଭାବରେ ଆନ୍ଦୋଳନର 
ସୂତୁପାତ କରୁଥିଲେ ତା’ ଅନ୍ୟ କେହି ଜାଣିବା ସମ୍ଭବପର ନଥଲା । ଏ ଦେଶରେ 
ଅନଧ୍କାର ପ୍ରବେଶ କରିଥିବା ଇଂରେଜମାନେ କିଭଳି ବା ଭାବି ପାରିଥାନ୍ତେ କଲେଜରେ 
ପାଠ ଶେଷ କରିବାକୁ ଯାଉଥବା ସେଦିନର ସେହି ସରଳ, ସୌମ୍ୟ, ଶାନ୍ତ ପ୍ରକୃତି ଛାତ୍ରଟି 
ନିଜ ରାଜ୍ୟରେ ଚାଲିଥିବା ମୁକ୍ତି ସଂଗ୍ରାମର ମୁଖ୍ୟପୁରୋଧା ? ବହୁ ବିଳମ୍ବରେ ସେମାନେ 
ଏସବୁର ଖବର ପାଇଲେ | ସୂର୍ଯ୍ୟପ୍ରକାଶଙ୍କ ମୁଣ୍ଡ ଉପରେ ଝୁଲୁଥୁବା ତୀକ୍ଷ୍ମ ତରବାରୀ | 
ତଥାପି ସେ ପରୀକ୍ଷାହଲ୍‌ରେ ବସି ଶେଷ ପରୀକ୍ଷା ଦେଇଛନ୍ତି । କାହାକୁ ଭୟ ନକରି 
ଅଧକ ମନୋବଳ ସହ ସଂଗ୍ରାମ ଚଳାଇଛନ୍ତି । 

ବିଦେଶୀମାନଙ୍କ ଗାନ୍ଧିଜୀଙ୍କର ' ଭାରତଛାଡ଼? ଆହ୍ଵାନ ଉତ୍ସାହିତ କରିଥଲା 
ସୂର୍ଯ୍ୟପ୍ରକାଶଙ୍କୁ । ଏପାଖରେ ବାପାଙ୍କର କଡ଼ା ନିର୍ଦେଶ, “ ପାଠ ଛାଡ଼ିବୁ ନାହିଁ । ଆଉ 
ଯାହା କରୁଛୁ କର, ମନା ନାହିଁ ।” ପାଠ ଶେଷ ହେଲା | ଅଥଚ ଘରକୁ ଯାଇପାରିନଥୂଲେ 
ସେ | ଛାଇପରି ସାଙ୍ଗରେ ଥଲେ ଅହଲ୍ୟା । 

୭୫୪ | ଗଛ ସମଗ୍ର 


ଅନେକ ଦିନ ପର୍ଯ୍ୟନ୍ତ ଯୁବକର୍ମୀମାନଙ୍କର ନେତାସାଜି ଅନ୍ତରାଳରୁ ନିର୍ଦେଶ 
ଦେଉଥିଲେ ସେ | ସେ କେଉଁଠି ଥାଆନ୍ତି ଏବଂ ତାଙ୍କ ନିର୍ଦେଶରେ ଆନ୍ଦୋଳନ କିଭଳି 
ରୂପରେଖ ନିଏ ତାହା କେହି ଜାଣନ୍ତି ନାହିଁ । କେତେଜଣ ଏକାନ୍ତ ନିଷ୍ଠାପର 
ସହକର୍ମୀମାନଙ୍କୁ ନେଇ ସେଇ ସ୍ତୋତରେ ନିଜକୁ ହଜାଇ ଦେଇଥଲେ ସୂର୍ଯ୍ୟପ୍ରକାଶ । 
ଏସବୁ ଏଦେଶର ସ୍ଵାଧୀନତାର ଇତିହାସରେ ଲିପିବଦ୍ଧ ନହେଲେ ମଧ୍ଯ ତାଙ୍କର ଅବଦାନ 
କିଛି ଜନମାନସକୁ ଚିରକାଳ ଉଦ୍‌ବୁଦ୍ଧ କରୁଥିବ | 

ସେଥୁଲା କାଳରାତି ସୂର୍ଯ୍ୟପ୍ରକାଶଙ୍କ ପାଇଁ | ଅସୁସ୍ଥ ବାପାଙ୍କୁ ଥରେ ଦେଖିଯିବାକୁ 
ବ୍ୟସ୍ତରେ ଧାଇଁ ଆସନ୍ତି ସେ | ଏ ଘରର ଭାବୀ ବଧୂ ଅହଲ୍ୟାଙ୍କୁ ମା, ବାପାଙ୍କ ଦାୟିତ୍ଵ 
ଦେଇ ସେଇ ରାତିରେ ସେ ବିଦାୟ ନିଅନ୍ତି । 

ଛକା, ପଂଝାର ଖେଳରେ ହାରିଯାଆବ୍ତି ସୂର୍ଯ୍ୟପ୍ରକାଶ । ସେଇ ରାତିରେ ସେ 
ଧରାପଡ଼ନ୍ତି ସେମାନଙ୍କ ହାତରେ | ହାତବୋମା ଫିଙ୍ଗବା, ଇଂରେଜମାନଙ୍କ ହତ୍ୟା କରିବା 
ଭଳି ମିଥ୍ୟା ଆରୋପ କରି ତାଙ୍କୁ କାଠଗଡ଼ାରେ ଠିଆ କରାଇ ବିଚାର ଚାଲିଥାଏ । 
ଯଥାଶୀଘ୍ର ଫାଶୀ ଦେବାର ବ୍ଯବସ୍ଥା ! ବାହାରେ ପ୍ରତିବାଦର ସ୍ଵର ପ୍ରବଳ ହେଲେ ମଧ୍ଯ 
ତା'ର କିଛି ମୂଲ୍ୟ ନଥୁଲା । ଏ ଜେଲ୍‌ରୁ ଅନ୍ୟ ଜେଲ୍‌କୁ ପଠାହେଉଥୁଲା ତାଙ୍କୁ | 
ଭୟଙ୍କର, ଅକଥନୀୟ ଅତ୍ୟାଚାର ସହିଛନ୍ତି ସେ । ତଥାପି ସୂର୍ଯ୍ୟପ୍ରକାଶଙ୍କ ଦମ୍ଭୋକ୍ି 
ବିଚଳିତ କରିଛି ସେମାନଙ୍କୁ । ସେମାନେ କଥାବାର୍ରା କରୁଥିଲେ, 

“ଏ ଯୁବକକୁ ଫାଶୀ ଦେଲେ ମଧ୍ଯ ରକ୍ତବୀର୍ଯ୍ୟ ଭଳି କି ପ୍ରକାର ବ୍ଯବସ୍ଥା ସେ 
କରିଯିବ, ତାହା କେହି ଆମେ ଅଟକାଇ ପାରିବା ନାହିଁ ।” 

ଇଂରେଜ ସରକାରଙ୍କର ସମସ୍ତ ଯୋଜନା ବନ୍ଦ କରିଦେଲା ଯୁବକଜଣକ ! 
ଶେଷର ହାଇକୋର୍ଟରେ ରାୟ ଦେଲେ ବିଚାରପତି । 

“ ହତ୍ୟାକାରୀ ରାଜଦ୍ରୋହୀ ଯୁବକକୁ ଯଥାଶୀଘ୍ର ଫାଶୀ ଦିଆଯିବ ।” 

ଏହାପରେ ସ୍ମିର, ଶାନ୍ତ ମନରେ ସେହିଦିନକୁ ଅପେକ୍ଷା କରିବା ବ୍ଯତୀତ 
କାରାଗାରର ଆବଦ୍ଧ କାଳକୋଠରି ମଧ୍ଯରେ ତାଙ୍କର କିଛି କରିବାର ନଥୁଲା ! 


ଚନ୍ଦନ ବାପାଙ୍କର ଦୁର୍ବଳ ଶରୀରକୁ ବିଷଣ୍ଡ ଚିତ୍ତରେ ଚାହିଁ ରହିଥିଲା | ଅନେକ 
ଥର ସେ ଦେଖୁଛି, ବାପା, ମା' ଦୁହେଁ ବିହୁଳ ହୋଇଉଠଚି ସେହି ମହାନ୍‌ ଅବିସ୍ଵରଣୀୟ 
ଦିନଟିକୁ ମନେପକାଇ । 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୫ ୫ 


ଖବର ଆସେ ନୂତନ ସୂର୍ଯେ୍ୟୋଦୟର । ଇଂରେଜମାନେ ଯଥାଶୀଘ୍ର ବିଦାୟ 
ନେବାର ପ୍ରସ୍ତୁତିରେ ଲାଗିଯାଆନ୍ତି । 

ସୂର୍ଯ୍ୟପ୍ରକାଶ ସହକର୍ମୀମାନଙ୍କ ସହ ସସମ୍ମାନ ଜେଲ୍‌ରୁ ବାହାରି ଆସନ୍ତି । 
ଦେଶମୁକ୍ତିର ସେଇ ଦିନଟି ! ସେହି ମୁହୂର୍ର, ସେହି ମହାନ୍‌ ଦିନଟିର ସତି ! ସେ ଲିପିବଦ୍ଧ 
କରି ରଖୁଛନ୍ତି ତାଙ୍କର ଡାଇରୀ ପୃଷ୍ଠାରେ | 

ଅନେକ ଦିନ ପର୍ଯ୍ୟନ୍ତ କେହି କେହି କଥାବାରଁ। କରିବାର ଶୁଣାଯାଏ, 
ସେତେବେଳେ କାହିଁକି ପଛକୁ ହଟିଗଲେ ସୂର୍ଯ୍ୟପ୍ରକାଶ ? ଥରଟିଏ କେହି ତାଙ୍କୁ ଖୋଜିଲେ 
ନାହିଁ । ପଦପଦବୀ ପାଇଁ ତାଙ୍କର ସହକର୍ମୀମାନଙ୍କ କନ୍ଦଳ ତାଙ୍କୁ ବ୍ୟଥତ କଲା । କିମ୍ବା 
ହୋଇପାରେ ଦେଶମୁକ୍ତି ନିମନ୍ତେ ତାଙ୍କର ସମସ୍ତ କାର୍ଯ୍ୟକଳାପ ସେହି ସ୍ଵାର୍ଥନ୍୍‌ଷୀମାନେ 
ନିଜ ସ୍ଵତିପଟରୁ ଜୋର୍‌ କରି ଲିଭାଇ ଦେଇ ତାଙ୍କୁ ପଛକୁ ଠେଲିଦେଲେ । ଆଦୌ 
ଅବଦାନ ନଥାଇ ମଧ୍ଯ ଯେଉଁ ରାଜଭୋଗର ବ୍ଯବସ୍କା ସହଜରେ ସେମାନଙ୍କର 
ହୋଇପାରିଲା, ତାହା ବୁଝିବା ଭଳି ବିଚାରବୁଵି, ଗାନ୍ଧୀବାଦୀ ଭାବେ ଅନ୍ଯ ପାଖରେ 
ପରିଚିତ ସୂର୍ଯ୍ୟପ୍ରକାଶଙ୍କର ବା କାହିଁ ? 

ଚନ୍ଦନ ବାପାଙ୍କୁ ଆଉଥରେ ଚାହିଁଲା । ଫଳରସ ଟିକିଏ ପିଇ ସେ ଶାନ୍ତିରେ 
ଶୋଇଯାଇଛନ୍ତି | 

ସ୍ବାଧୀନତା ପ୍ରାପ୍ତି ପରେ ଅର୍ଵଶତାଦୀ ବିତିଗଲା । ସୂର୍ଯ୍ୟପ୍ରକାଶ ନାମକ ସେହି 
ମହାନ୍‌ ବ୍ୟକ୍ତିଟିକୁ ଦେଶର ଉଚ୍ଚ ପଦ ପଦବୀ ଅର୍ପଣ ନ କରି ପାରିଲେ ମଧ୍ଯ ସେ କେଉଁଠି 
ରହିଲା ? ଘର, ପରିବାର ନେଇ କିପରି ଚଳିଲା ? ବଞ୍ଚଛି କି ନାହିଁ ୨ -ଏ ଖବର 
ଜଣେ ବି ପଚାରି ନାହିଁ କେବେ ! 

ତେବେ ସେଥପାଇଁ ସୂର୍ଯ୍ୟପ୍ରକାଶଙ୍କର କିଛି ଅଭିଯୋଗ ନଥୁଲା । ନିଜ ରାଜ୍ୟ 
ନିଜେ ଗଢ଼ିଲେ ସେ । ତାଙ୍କ ବାପା ଥଲେ ସେ ଗାଁର ପୂର୍ବତନ ଜମିଦାର । ଏକମାତ୍ର 
ପୁଅ ପାଇଁ ଥଲା ଏକର ଏକର ଜମି, ପ୍ରାସାଦୋପମ ଏକ ରହିବା ଘର । ଅନ୍ୟାନ୍ୟ 
ଯାହା ଥଲା ତା' ମଧ୍ଯ ଖୁବ୍‌ ବେଶୀ ତାଙ୍କ ଭଳି ଜଣେ ମଣିଷ ପାଇଁ । 

ବାପା ଛାଡ଼ି ଯାଇଥବା ଜମିରେ ସେ ନିର୍ମାଣ କଲେ ଆଧୁନିକ ଢ଼ାଞ୍ଚାରେ ସ୍ତୁଲ୍‌, 
କଲେଜ ଓ ଛାତ୍ରଛାତ୍ରୀଙ୍କ ପାଇଁ ହଷ୍ଟେଲ । ପାଖ ଆଖ କେତେଖଣ୍ଡ ଗ୍ରାମ ପାଇଁ ସମସ୍ତ 
ସୁବିଧା ଥବା ଡାକ୍ତରଖାନା ଇତ୍ୟାଦି । ସେସବୁ କିପରି ଭଲରେ ପରିଚାଳିତ ହୋଇପାରିବ 
ତା'ର ମୁଖ୍ୟ ଦାୟିତ୍ଵ ନେଲେ ସେ ନିଜେ ଏବଂ ଅହଲ୍ଯା । ପରେ ପରେ ପାଠ ଶେଷ 
କରି ଆସେ ଚନ୍ଦନ | 

୭୫୬ ॥ ଗଛ ସମଗ୍ର 


ସୁସ୍ଥଥୁବା ପର୍ଯ୍ୟନ୍ତ ପ୍ରତିଟି ମୁହୂର୍ଭକୁ ସେ କାମରେ ଲଗାଇଛନ୍ତି । ଏବେ ସେ ଖୁବ୍‌ 
ଦୁର୍ବଳ । 

ଏପର୍ଯ୍ୟନ୍ତ ଡାକ୍ତର ଆସିଲେ ନାହିଁ ଯେ ? ଚନ୍ଦନ ବାହାରକୁ ଉଠିଆସିଲା ଫୋନ୍‌ 
କରିବା ପାଇଁ । 

କିଛିଦିନ ପରେ - 

ସେଦିନ ନବ ନିର୍ମିତ ସଭାଗ୍ଧହଟି ଅତ୍ୟନ୍ତ ସୁସଜିତ । ସ୍ଵାଧୀନତାର ଜନ୍ମୋତ୍ସବ 
ଉପଲକ୍ଷେ ସାରା ଦେଶ ଉତ୍ସବ ମୁଖରିତ | ଅପରାହ୍ନରେ ହେବାକୁ ଥବା ସଭାଟିରେ 
ଯୋଗଦେବା ପାଇଁ ରାଜ୍ୟର ପ୍ରାୟ ସମସ୍ତ ସ୍ଥାନରୁ ନିମନ୍ତ୍ରିତ ଅତିଥମାନେ ଆସିଛନ୍ତି । 
ସାମନାର ପ୍ରଥମ ଧାଡ଼ିରେ ଜନନାୟକମାନେ ସ୍ଥାନ ଗ୍ରହଣ କରିଛନ୍ତି । ସେମାନଙ୍କ ସହ 
ସମ୍ମାନ ଗ୍ରହଣ କରିବାକୁ ଆସିଥିବା ଅତ୍ୟନ୍ତ ବୃଦ୍ଧ, ବୃଦ୍ଧା, ମଧ୍ୟବୟସ୍କ କେତେକ ଏବଂ 
ସେମାନଙ୍କ ପରିବାରର କେହି କେହି । ସେମାନଙ୍କ ମଧ୍ୟରେ ସେହି ଗହଳିରେ ଥାଇପାରନ୍ତି 
ସୂର୍ଯ୍ୟପ୍ରକାଶ, ତାଙ୍କୁ ମଞ୍ଚକୁ ନେବା ପାଇଁ ଚନ୍ଦନ ଏବଂ ପରିବାରର ଅନ୍ୟମାନେ ମଧ୍ଯ 
ଆସିଥାଇ ପାରନ୍ତି | 

ପ୍ରଧାନ ଅତିଥ ପ୍ରଦୀପ ପ୍ରଜ୍ଵଳନ କରି ଉତ୍ସବ ଉଦ୍‌ଘାଟନ କଲେ | ମଞ୍ଚାସୀନ 
ସମ୍ମାନନୀୟ ଅତିଥମାନଙ୍କ ସଂଖ୍ୟା ପ୍ରାୟ ସାତଜଣ । ସେମାନଙ୍କ ମୁହଁରେ ଆନନ୍ଦର 
ଝଲକ | ପ୍ରତ୍ୟେକେ ଯାହାପରେ ଯିଏ ସାରଗର୍ଭକ ଭାଷଣମାନ ପ୍ରଦାନ କଲେ | ଦର୍ଶକ, 
ଶ୍ରୋତାମାନେ ନିଶ୍ଚୁପ୍‌ ଭାବରେ ଶୁଣୁଥାଆନ୍ତି । ଏଭଳି ଏକ ଦିନରେ ଉତଫୁଲ୍ଲ ଚିତ୍ତରେ 
କେହି କେହି ବକ୍ତା ଅଧକ ସମୟ କହି ପଛଦିନମାନଙ୍କୁ ସ୍ମରଣ କରି ଅଶ୍ର ସମ୍ବରଣ 
କରିପାରୁନଥଲେ । 

ଏପାଖରେ ଦର୍ଶକ ଶ୍ରୋତାମାନଙ୍କ ଗହଣରେ ବସିଥିବା, ସମ୍ମାନ ପାଇବାକୁ ଅପେକ୍ଷା 
କରିଥିବା ବୃଦ୍ଧବୃବ୍ଧାମାନେ କ୍ଷୁଧା, ତୃଷ୍ଣା ଏବଂ ସମ୍ଭବତଃ ଦୂର ଯାତ୍ରାଜନିତ କ୍ଟାନ୍ତିରେ 
ପରସ୍ତରର କାନ୍ଧରେ ଆଉଜି ପ୍ରାୟ ଗଭୀର ନିଦ୍ରାରେ ଶୋଇଯାଇଥିଲେ | ମନେ ହେଉଥିଲା 
ସଭାଗ୍ଧହରେ ଯାହାସବୁ ଚାଲିଥିଲା, ତାହା ସହ ଏମାନଙ୍କର ଆଦୌ ସମ୍ପର୍କ ନଥୁଲା । 
ପ୍ରଦୀପରେ ବତୀଟିଏ ତେଜିଦେବା ଭଳି ପାଖରେ ବସିଥିବା ଆମ୍ଲୀୟମାନେ ସତର୍କଥଲେ, 
କେତେବେଳେ ସେମାନଙ୍କୁ ମଞ୍ଚକୁ ନେବାକୁ ହେବ । 

ସମ୍ମାନ, ପୁରସ୍କାର ପ୍ରଦାନ କାର୍ଯ୍ୟକ୍ରମ ଆରମ୍ଭ ହୋଇଛି । ଉଦ୍ୟୋକ୍ତାମାନେ, 
ଟି.ଭି, ଖବରକାଗଜବାଲା ତପ୍ପର ହୋଇ ଉଠିଛନ୍ତି | ନିଜେ ଖୋଦ ମୁଖ୍ୟମନ୍ତ୍ରୀ ସ୍ଵହସ୍ତରେ 

ନିର୍ଜନ ଦ୍ଵୀପର ନେପୋଲିୟନ୍‌ ॥ ୭୫୭ 


ପ୍ରତିଟି ସମ୍ମାନିତ ହେବାକୁ ଥବା ବ୍ୟକ୍ତିଙ୍କୁ ପୁଷ୍ଣମାଳା ଦେଇ ସାଲ ପିନ୍ଧାଇ ସମ୍ବର୍ବନା 
ଜଣାଉଛନ୍ତି । ସେମାନେ ସମସ୍ତେ ଏବେ ମଞ୍ଚାସୀନ ଅତିଥ |! 

କେହି ଜଣେ ଅତ୍ଯନ୍ତ ବୟସ୍କ ବୃଦ୍ଧ ଅକସ୍ପାତ୍‌ ଟିକିଏ ଉଚ୍ ଥରଥର କଣ୍ଠରେ 
ପଚାରିଲେ, “ ସୂର୍ଯ୍ୟ କାହିଁ ? ସେ ଆସି ନାହିଁ କି ? ” 

“ ସୂର୍ଯ୍ୟ ଅସ୍ତମିତ, ମହାଶୟ |” ଅନ୍ୟ ଜଣେ କେହି ଉତ୍ତର ଦେଲେ | 

ସଭାଗୃହଟି ହାସ୍ୟରୋଳରେ ପ୍ରକମ୍ପିତ ହେଲା | ପ୍ରଧାନ ଅତିଥ, ଉଦ୍ୟୋକ୍ତାମାନେ 
ଏପର୍ଯ୍ୟନ୍ତ ସୂର୍ଯ୍ୟପ୍ରକାଶଙ୍କୁ ହୋଇପାରେ ସେ ଅନୁପସ୍ଥିତ ଭାବି ଖୋଜିନଥୁଲେ । ଏବେ 
ସେମାନେ ସମସ୍ତେ ଅପ୍ରତିଭ ହୋଇ ତାଙ୍କ ସମ୍ପର୍କରେ ପଚାରିବାକୁ ଆରମ୍ଭ କଲେ । 

ଚନ୍ଦନ ବାପାଙ୍କର ଫଟୋ ଖଣ୍ଡିକ ମଞ୍ଚରେ ଥିବା ଅତିଥମାନଙ୍କ ସାମନାର ବଡ଼ 
ଟେବୂଲ୍‌ ଉପରେ ସଜାଇ ରଖୁ ମାଇଳ୍‌ ନେଇ କହିଲା, 

“ ବନ୍ଧୁଗଣ, ଏଇମାତ୍ର ବାର ତେର ଦିନ ପୂର୍ବରୁ ସୂର୍ଯ୍ୟପ୍ରକାଶ ଆଚାର୍ଯ୍ୟ ଏ ସଂସାରରୁ 
ବିଦାୟ ନେଇଛନ୍ତି । ମୁଁ ଚନ୍ଦନ ଆଚାର୍ଯ୍ୟ କଥା ଦେଇଥଲି ମୋର ପିତାଙ୍କୁ ନିଶ୍ଚୟ 
ଏଠାରେ ଉପସ୍ତିତ କରାଇବି | ତାହା ପାଳନ କରିଛି ।” ଆ 

୭୫୮ ॥ ଗଛ ସମଗ୍ର 


ଶକୁନ୍ତଳା ପଣ୍ଡା: 
ସୂର୍ଯ୍ୟଶିଖା 

ଅନେକ ଦିନ ପରେ 

ଅନ୍ଧକାରର ରଙ୍ଗ 

ନିଶୀଥ ସୂର୍ଯ 

ଜେରୁଜେଲମ୍‌ର ସନ୍ମ 

ମନିକାର ଘର 

ପକ୍ଷୀ ଡଡ଼ିଯା' 

ଦୁଇଟି ଯାତ୍ରା - ଆଣ୍ଡାମାନ ଓ ସିକିମ୍‌ 
ଅମାନିଆ ପିଲାଙ୍କ ମଉଜ 

ତିନି ମୋଟା ଲୋକଙ୍କ କାହାଣୀ 
ସୀମାହୀନ 

ତମସା 

ମଞ୍ଜୁଳାର ଝିଅ 

ଶ୍ରେଷ୍ଠ ଗଛ, ସୁରଚିତା 


ସୁସ୍ମିତା ବାଗ୍‌ଚୀ: 
ଆକାଶ ଯେଉଁଠି କଥା କହେ 


ଛାଇ ସେପାଖ ମଣିଷ 
ନୈବେଦ୍ଯ 

ଭିନ୍ନ କୂଳ ଅନ୍ୟ ଢ଼େଉ 
ବସୁଧାର ପ୍ରଶ୍ନ 

ନୀଳ ଆକାଶ ଧଳା ମେଘ 
ବିମଳା ଦର୍ଶନ 


ଗଳ୍ପ ସଙ୍ଗଳନ 
ଗଳ ସଙ୍ଗଳନ 
ଗଳ୍ପ ସଙ୍କଳନ 
ଗଳ୍ପ ସଙ୍ଗଳନ 
ଗଳ ସଙ୍କଳନ 
ଗଳ୍ପ ସଙ୍କଳନ 
ଗଳ୍ପ ସଙ୍କଳନ 
ଭ୍ରମଣ କାହାଣୀ 
ଶିଶୁ ସାହିତ୍ୟ 
ଶିଶୁ ସାହିତ୍ୟ 
ଉପନ୍ୟାସ 
ଉପନ୍ୟାସ 
ଉପନ୍ୟାସ 
ସମ୍ପାଦନା 


ଗନ ସଙ୍ଗଳନ 
ଗନ ସଙ୍ଗଳନ 
ଗନ ସଙ୍ଗଳନ 
ଗଳ ସଙ୍ଗଳନ 
ଗନ ସଙ୍ଗଳନ 
ଗନ ସଙ୍ଗଳନ 
ଗଳ ସଙ୍ଗଳନ 

ପ୍ରବାସର ପକ୍ଷୀ 
ସ୍ତୋତପର୍ଣ୍ଚ 

ସ୍ଵପ୍ନ ନୀହାରିକା 
ଦେବଶିଶୁ 

ପ୍ରାଚୀ ପ୍ରତୀଚ୍ୀ 
ସାତତାଳ ପାଣି 
ମୋ ଝର୍କାରୁ ପୃଥୁବୀ 


କ୍ଷେତ୍ରମଣି ପତି : 
ପୁରାଣ ଯୁଗର କାହାଣୀ 


ନିର୍ଜନ ଦ୍ଵୀପର ନେପୋଲିୟନ୍‌ ॥ ୭ ୫ ୯ 


ଉପନ୍ୟାସ 
ଉପନ୍ୟାସ 
ଉପନ୍ୟାସ 
ଉପନ୍ୟାସ 
ଉପନ୍ୟାସ 
ଉପନ୍ୟାସ 
ଭ୍ରମଣ କାହାଣୀ 


ଶିଶୁ ସାହିତ୍ୟ 

